
ଏଯାଏଁ ଦେଇନ ଚିଠି ତମସହ ଶେଷ ଦେଖାଦିନ, 

ଶେଷ ଦେଖାଦିନୁ କିବା ମୋତେ ତମେ ବିଶୋରିଲ ମନୁ | 
ବିଶୋରିଲ ମନୁ ଯଦି ତେବେ କିଆଁ ଏତେ ମନେପଡ଼, 
ଏତେ ମନେପଡ଼ ମିତା, ହୃଦୟକୁ କେଶ ଦିଅ ବଡ଼ | 
ଶେଷକଥା ହେବା ପରେ ତମଠାରୁ ପାଇନାହିଁ ଚିଠି, 


EF oma ~ - 


ପାଇନାହିଁ ଟିଠି ଦିନେ ଯାଇନାହିଁ ହୃଦ ମୋର ଫିଟି। 

ହୃଦ ମୋର ଫିଟି ନାହିଁ କାହାଆଗେ ଫିଟାଇବି କୂହ, 

କାହାଆଗେ ଫିଟାଇବି କୁହ ମୋତେ 

କାହା ଆଗେ ଝରାଇବି ଲୁହ | 

ଚିଠିଟିଏ ଦେଇନାହଁ ଶେଷ ଆଖ ମିଶିଗଲା ଠାରୁ, 

ମିଖିଗଲା ପରେ ସିନା ହସଟିଏ ଝରିଗଲା ତମରି ଓଠରୁ | 

ତମରି ଓଠରୁ ଯେବେ ହସଟିଏ ଝରିଗଲା ଚେନା ଚେନା ହୋଇ, 
ଚେନା ଚେନା ହୋଇକରି ହସଟିଏ 

ଗଲା ମୋତେ କନ୍ଦାଇ କନ୍ଦାଇ | 

ମିତା ତମେ ସୃତି ହୋଇ ରହିବାକୁ ଇଚ୍ଛାକରି ହୋଇଯାଅ ସତ।| 
ମିତା ତମେ ଚିଠି କିଆଁ ଦିଅ ନାହିଁ ବଡ଼ ଅଦଭୂତ। 

ଏ କବିତାଟି ବାଲେଶ୍ଵରର କେଉଁ ଏକ ବାର୍ଷିକ ସ୍କରଣିକାରେ ପ୍ରଥମେ ପ୍ରକାଶ ପାଇଅଲା। 


ତା'ପରେ ୧୯୮୪ ମସିହା ମକର ସଂଜ଼ାନ୍ତିରେ ' ମିତା ପାଇଁ କବିତା' ନାମରେ ମୋର 
ଯେଉଁ ଛୋଟିଆ କବିତାଗ୍ରନୁଟିଏ ପ୍ରକାଶ ପାଇଅୁଲା, ତା'ର ପ୍ରଥମ କବିତା ହିସାବରେ 
ସ୍ଥାନିତ ହୋଇଥୂଲା। 

' ମିତା ପାଇଁ କବିତା' ଗ୍ରନ୍ଧରେ ଥଲା ଛୋଟ ଛୋଟ ପଚାଶ ଗୋଟି କବିତା ଠିକ୍‌ ତାକୁ 
କବିତା ବୋଲିବି କୃହାଯାଇ ପାରିବ ନାହିଁ। ସବୁଗୁଡ଼ିକ ଏକପଦୀ ବା କେତେକ ଦ୍ଵିପଦୀ | ଏଇ 
ପ୍ରଥମ କବିତାଟି ଯାହା ଟିକିଏ ବଡ଼ | ମାତ୍ର ସବୂଗୁଡ଼ିକ ମିତା ପାଇଁ ହି ଉଦ୍ଦିଷ୍ଟ ଥୁଲା। 

କବିତା ଗ୍ରନ୍ଧଟିରେ ନାୟକ ହେଲା ଇରଂମଦ ଓ ନାୟିକା ହେଲା ମିତା। ଉତୟଙ୍କୁ 
ପ୍ରେମିକ ବୋଲି କୁହାଯାଇପାରେ | ଇରଂମଦ ମିତାକୁ ବହୁତ ଭଲପାଏ, ମାତ୍ର ମିତା ଇରଂମଦକୁ 
ଭଲ ପାଏ ଜି ନାହିଁ ତାହା ଗ୍ରନୁଟିରେ ସହଜରେ ଖୋଜିଲେ ମିଳେନାହିଁ। ଇରଂମଦ ମିତାକୁ 
ଭଲପାଏ, ମିତା ପାଇଁ ଅନ୍ୟମନସ୍କ ହୁଏ, ମିତା ପାଇଁ ପାଗଳ ହୁଏ, ମିତା ପାଇଁ ଉନୃତ୍ତହୁଏ, 
ମିତାର ବିରହ, ରୋଗପରି ତାକୁ ଅଣାୟତ୍ତ କରିଦିଏ | 

ହୁଏତ ଇରଂମଦକୁ ଛାଡ଼ି ମିତା ଦିନେ କୁଆଡ଼େ ଚାଲିଗଲା | ଯେତେ ଡାକିଲେ ଶୁଣିଲା 
ନାହିଁ, ଯେତେ ଖୋଜିଲେ ମିଳିଲା ନାହିଁ। ଚିଠି ଲେଖୁଲେ ବି ତାର ଉତ୍ତର ଦେଲା ନାହିଁ। 

ମୁଁ ମୋର ବନ୍ଧୁ ଲକ୍ଷ୍ମୀକାନ୍ତ ବେହେରାଙ୍କୁ ଡାକ ପକାଇ କହିଲି - ସେଇ ଯେ ଗଲା 
ଫେରିଲାନି କି ଚିଠିଟିଏ ଦେଲା ନାହିଁ। ବିରହ ଯନ୍ତ୍ରଣା ରୋଗଟିଏ ହୋଇ ପଶିଗଲାଣି ମୋ 
ଦେହରେ | ଗିରିବାଳା ଅପା ପକାଇ ଦିଅନ୍ତୁ ଆତ୍ଧୀୟତାର ଖଟ, ଗୋପ ବିଛେଇ ଦିଅନ୍ତୁ 
ସୌହହାର୍ଦଧ୍ୟର ରେଜେଇ, କଇଳାଶ ଥୋଇ ଦିଅନ୍ତୁ ମୈତ୍ରୀର ତକିଆ, ବୁଦ୍ବୁଦ ଘୋଡ଼ାଇ 
ଦିଅନ୍ତୁ ସଖ୍ୟର ଚାଦର, ଦୁର୍ଟାବାବୁ ଖୁଆଇ ଦିଅନ୍ତୁ ସ୍ବେହଦର ପଥ୍ଯ, ନିନି ମୋତେ ପିଆଇ 
ଦିଅନ୍ତୁ ଭଗ୍ତିର ଗଙ୍ଗାଜଳ, କଳନା ପବନ ଦିଅନ୍ତୁ ବିଶ୍ଵାସର ବିଞ୍ଚଣାରେ, ମୁଁ ଯନ୍ତରଣାକାତର 
ରୋଗୀଟିଏ ହୋଇ ଶୋଇପଡ଼େ ସେଇ ବିଛଣାରେ | 

ପୁଣି କହିଲି - ପ୍ରିୟ ଲକ୍ଷ୍ମୀକାନ୍ତ ବେହେରା ! ମୁଁ ରୋଗ ଚାହେଁ ନାହିଁ। ରୋଗର ଉପଶମ 
ଚାହେଁ ଡାକି ଆଣିବକି ଡାକ୍ତରଟିଏ ମୋର ହୃଦୟ କୋଠରୀକୁ | 

ଏତିକି କଥା ଲେଖାଯାଇଥୁଲା ମିତା ପାଇଁ କବିତାର ପ୍ରଥମ ପୃଷ୍ଠାରେ । 

ଲକ୍ଷ୍ମୀକାନ୍ତ ବେହେରା ମୋର ପିଲା ଦିନର ସାଙ୍ଗ । ଆମେ ଗୋଟିଏ ଗାଆଁରେ ଜନ୍ମ 
ହୋଇଥ୍‌ୂଲ୍ୁ, ଏକା ସାଙ୍ଗରେ ପାଠ ପଢ଼ିଥଲୁ। କିଛିବର୍ଷ ଗୋଟିଏ ଘରେ ମଧ୍ଧ .ରହିଥୁଲୁ 
ବାଲେଶ୍ଵର ସହରର ମାକଲପୁରର ପର୍ଣ୍ଣକୁଟୀରରେ ! 

ପର୍ଣ୍ଣକୁଟୀର ଏକ ସଂସ୍କୃତ ଶହ୍ଦା। ଓଡ଼ିଆରେ ତାହାକୁ ପତ୍ରକୁଡ଼ିଆ ବୋଲି କୁହାଯାଇ 
ପାରେ। ରାମଚନ୍ଦ୍ର ଚଉଦବର୍ଷ ବନବାସ କରିବାବେଳେ ବିଭିନ୍ନ ସ୍ଥାନରେ ପତ୍ରକୁଡ଼ିଆରେ 
ଅବସ୍ଥାନ କରୁଥିଲେ । ଆମେ ଯେଉଁଠାରେ ରହିଥଲୁ ତାହା ହୁଏତ ଜଙ୍ଗଲ ନଥ୍ଲା, ମାତ୍ର 
ଥଲା ଛୋଟିଆ ଚାଳଛପରର ବାଡ଼ଛାଟି ଘର | ଘରଆଗର ଗଛରେ ‹ ପର୍ଣ୍ଣକୁଟୀର”? ବୋଲି 
ଫଳକଟିଏ ଓହଳିଥୁଲା | ଟିଣର କବାଟ, ଚାଳ ଛପରକୁ ଧରି ରଖୁଆାଏ କେଉଁ ଅନାମଧେୟ 
ଗଛର ମୋଟା ଗଣଶ୍ତିଖଣ୍ଡେ । ମୋଟା ଗଣ୍ଡିଟି ପୋତା ହୋଇଥାଏ ଘରର ଠିକ୍‌ ମଝିରେ | ଗଣ୍ଡି 
ଓ କାନ୍ଧକୁ ଲାଗି ପଡ଼ିଥାଏ ଓସାରିଆ ଖଟଟିଏ। ବୋଧହୁଏ ଖଟଟି ପଡ଼ି ସାରିବା ପରେ ଗଣ୍ଡି 

ପୋତା ହୋଇଥୂଲା ଓ ଚାଳଛପର ହୋଇଥଲା। ନହେଲେ ଖଟଟି କେମିତି ସେ ଘର 
ଭିତରକୁ ପଶିଲା ଅନେକ ଚିନ୍ତା କରି ବି ଆମେ ତା'ର କୂଳକିନାରା ପାଉ ନଥୁଲେ। 

ଘର ଭିତରେ ଅଲା ଏକମାତ୍ର ହୋଟ ଝରକା, ଯାହାକୁ ଗବାକ୍ଷ ବୋଲି ମଧ୍ଯ 
କୃହାଯାଇପାରେ | ଗବାକ୍ଷ ପାଖକୁ ଲାଗି ଛଅ ସାତଗୋଟି ବାଉଁଶ ଗଛ | ବାଉଁଶ ଗଛମାନେ 
ହିଁ ଥଲେ ଆମର ପ୍ରକୃତ ପ୍ରତିଦ୍ଵନ୍ଦୀ ପ୍ରତ୍ୟହ ଝରକା ଭିତର ଦେଇ ଭିତରକୁ ପ୍ରବେଶ 
କରିବା ପାଇଁ ସେମାନେ ଅବାରିତ ଉଦ୍ୟମ କରୁଥ୍‌ଲେ। କିନ୍ତୁ ଆମର ସାମର୍ଥ୍ୟ ସେମାନଙ୍କୁ 
ଅନ୍ୟଘରେ ଧସେଇ ପଶିବା କାର୍ଯ୍ୟରୁ ନିବାରିତ କରୁଥଲା। 

ସେଇ ପର୍ଣ୍ଣକୁଟୀର ମଧ୍ୟରେ ଏକଦା ଆଶ୍ରୟ ନେଇଥୁଲେ ଲକ୍ଷ୍ମୀହୀନ ଦୁଇଟି ଲକ୍ଷ୍ମୀକାନ୍ତ । 
ଜଣେ ଲକ୍ଷ୍ମୀକାନ୍ତ ବେହେରା ଓ ଅନ୍ୟଜଣକ ମୁଁ। ମୁଁ ମାନେ ଇରଂମଦ, ଯିଏ ମିତାର 
ଆଗମନ ପାଇଁ ଅପେକ୍ଷା କରି ବସିଥୂଲା, ଅଥଚ ମିତା କିଏ ସେ ବିଷୟରେ ବି ତା'ର 
ଧାରଣା ନଥୁଲା! ମିତାମାନେ ବି କ”ଣ ଏମିତି ଗଛ ଫଳନ୍ତା ଜୀବ ଯେ, ପର୍ଣ୍ଣକୂଟୀର 
ଭିତରକୁ ଧସାଇ ପଶି ଆସିବେ ! ! ଯେଉଁଠାରେ ମଣିଷ ଓ ବାଉଁଶଗଛ ପରସ୍ପରର ପ୍ରତିଦୃନ୍ଦୀ 
ହୋଇ ଜୀବନ ସଂଗ୍ରାମ ପାଇଁ ଲଢ଼େଇରେ ମାତି ଯାଇଛନ୍ତି। 

ସେଇ ଇରଂମଦ ସବୁବେଳେ ରୋଗୀଟିଏ ହୋଇ ଶୋଇବାକୁ ଚାହେଁ ବିରହ ଯନ୍୍ଣାରୂପକ 
ରୋଗକୁ ହୃଦୟରେ ଭରିଦେଇ | ଆକାଙକ୍ଷା ବି ତାର ଖୁବ୍‌ ବେଶି ରୋଗୀଟିଏ ହୋଇ ସେ 
ଶୋଇବ ବୋଲି ଗିରିବାଳା ଅପା ପକାଇ ଦିଅନୁ ଆତ୍ଧୀୟତାର ଖଟ | ମୋର ଯିଏ ଗିରିବାଳା 
ଅପା, ତାଙ୍କୁ ସମସ୍ତେ ପ୍ରଫେସର ଗିରିବାଳା ମହାନ୍ତି ନାମରେ ଜାଣନ୍ତି। ଏବେ ସେ ବିଶ୍ଵଭାରତୀ, 
ଶାନ୍ତିନିକେତନର ଓଡ଼ିଆ ବିଭାଗର ମୁଖ୍ୟ । ହେଲେ ˆ ମିତା ପାଇଁ କବିତା” ପ୍ରକାଶ ପାଇବା 
ବେଳକୁ ସେ ହୁଏତ ଭଦ୍ରକ ମହାବିଦ୍ୟାଳୟରେ ଅଧାପିକା ଥୂଲେ। ଭଦ୍ରକରୁ ଆସିଲେ 
ବାଲେଶ୍ଵର ଫକୀରମୋହନ ମହାବିଦ୍ୟାଳୟକୁ, ସେଠାରୁ ଗଲେ ବାରିପଦାର ମହିଳା 
ମହାବିଦ୍ୟାଳୟକୁ । ସେଇଠୁ ଗଲେ ଉକ୍ରଳ ବିଶ୍ବବିଦ୍ୟାଳୟକୁ ଓ ଉତ୍କଳ ବିଶ୍ବବିଦ୍ୟାଳୟରୁ 
ବିଶ୍ଵଭାରତୀ। ସେ ଜଣେ ନିଆରା କବୀ! ତାଙ୍କ କବିତାରେ ତ ଦୁର୍ବୋଦ୍ଧତା ବୋଲି କିଛି 
ନଥାଏ । ବରଂ ଥାଏ ଧୀର ପବନ ସୋରିଷଫୁଲକୁ ଦୋଳି ଖେଳାଉଥ୍‌ବା ସମୟରେ ଆସେ 
ଯେମିତି ଭାବାନୁଭୂତି, ସେମିତି ଏକ ଅନ୍ତରଙ୍ଗପଣ।| 

ଗିରିବାଳା ଅପା ଯାହା ସାଙ୍ଗରେ ଛନ୍ଦି ଦେଇଛନ୍ତି ତାଙ୍କର ହାତ, ଯାହାକୁ କରିଛନ୍ତି 
ଜୀବନର ଅମୂଲ୍ୟ ସାଥୀ, ସେ ମୋର ଛନିଷ୍ଠ ବନ୍ଧୁ କଲେଜ ଜୀବନରୁ ସାଥୀ କଇଳାଶ 
ପଟ୍ଟନାୟକ | ମୁଁ ତାଙ୍କୁ କଇଳାଶ ବୋଲି ଡାକେ, ହେଲେ ପରିବାରରେ ଓ ପଡ଼ୋଶୀରେ 
ତାଙ୍କୁ ସଭିଏଁ ବାବୁ ବୋଲି ଡାକନ୍ତି । ଗିରିବାଳା ଅପାବି ଡାକନ୍ତି ବାବୁ ବୋଲି । କଇଳାଶ ଖୁବ୍‌ 
ଭଲ ଗପ ଲେଖନ୍ତି। ୧୯୭ ୫ ମସିହାରେ ତତ୍କାଳୀନ ପ୍ରଖ୍ୟାତ ସାହିତ୍ୟ ପତ୍ରିକା ଆସନ୍ତା 
କାଲିରେ ତାଙ୍କର “ ଚାଟୁକାର' ଗଳ ପ୍ରକାଶିତ ହୋଇଥଲା | ତହିଁ ପରମାସ ମୋର ମଧ୍ଯ 

' ତୀର୍ଥଯାତ୍ରୀଂ ନାମରେ ଏକ କବିତା ସେହି ପତ୍ରିକାରେ ପ୍ରକାଶିତ ହୋଇଥଲା। ଆମେ 
ସେତେବେଳେ ଖୁସିରେ ଓ ଗର୍ବରେ ଉଛୁଳି ଉଠିଥୁଲୁ| କାହିଁକି ନା ଏତେ କମ୍‌ ବୟସରେ 
ବି ଆମକୁ ମିଳିଯାଇଥୁଲା ସାରସ୍ବତ ସ୍ବୀକୃତି । 

ମୋତେ ମୈତ୍ରୀର ତକିଆ ଯୋଗାଉଥୁ୍‌ବା କଇଳାଶ ପଟ୍ଟନାୟକ ଏବେ ସେଇ 
ବିଶ୍ଵରାରତୀର ପ୍ରଫେସର ଓ ବିଦ୍ୟାଭବନର ଉପାଦ୍ଯକ୍ଷ । ଏବେ ଗବେଷଣା କାର୍ଯ୍ୟରେ ଅଧ୍ବକ 
ମନୋନିବେଶ କରୁଛନ୍ତି ଓ ଲୋକ ସାହିତ୍ୟକୁ ଅଧ୍ବକ ଗୁରୁତ୍ଵ ଦେଇ କର୍ମଶାଳା ଉପଲକ୍ଷେ 
ଘୂରିବୂଲୁଛନ୍ତି ଦେଶରୁ ଦେଶାନ୍ତର। କଇଳାଶ ଓ ଗିରିବାଳା ଅପାଙ୍କର ଏକମାତ୍ର ଗେହ୍ଲେଇ 
ଝିଅ ଖୁସି ଜନ୍ସକାଳରୁ ମୋତେ କଂଣ ଡାକିବ ସେ ନେଇ ତା” ମନରେ ସନ୍ଦେହ ରହି 
ଆସିଥୁଲା! ମୁଁ ତା” ମାଆଙ୍କର ଭାଇ ହୋଇଥୁବା ଯୋଗୁଁ ମୋତେ ମାମୁ ବୋଲି ଡାକିବା 
ସ୍ବାଭାବିକ ଥଲା। ପୁଣି ଏପଟେ ମୁଁ ତାର ବାପାଙ୍କର ଭାଇ ହୋଇଥୁବା ଯୋଗୁଁ ମୋତେ କକା 
ବୋଲି ଡାକିବା ମଧ୍ଯ ସଙ୍ଗତ ଥୁଲା | ସନ୍ଦେହର କୂହେଳି ଭିତରେ ଘାଣ୍ିହୋଇ ସେ ମୋତେ 
ମାକା ଡାକିବା ଆରମ୍ଭ କରିଦେଇଧୂଲା। ଖୁସି ସଂପ୍ରତି ଦିଲ୍ଲାର ଜେନେୟୁଠାରେ ଇଂରାଜୀ 
ବିଭାଗର ଗବେଷିକା | ସେ ମୋର ଝିଆରୀ ନୁହେଁ କି ଭାଣିଜୀ ନୁହେଁ ସେ ମୋର ଝିଅ! 

ଇରଂମଦକୁ ସୌହାର୍ଦଦାର ରେଜେଇ ବିଛେଇ ଦେଉଥ୍‌ବା ଗୋପ ବନାରସ ହିନ୍ଦୁ 
ବିଶ୍ଵବିଦ୍ୟାଳୟରେ ସଂସ୍କୃତ ବିଭାଗରେ ସଂପ୍ରତି ପ୍ରଫେସର ଭାବରେ ଅବସ୍ଥାପିତ | ଦୁଇବର୍ଷ 
ପାଇଁ ପରିଦର୍ଶୀ ପ୍ରଫେସର ଭାରବରେ ପ୍ୟାରିସ୍‌ରେ ନିଜର କୃତିତ୍‌ ଦେଖାଇବେ | 
ଶାନ୍ତିନିକେତନରେ ଅଧ୍ୟୟନ କାଳରେ ତାଙ୍କ ସହ ମୋର ପ୍ରଥମ ପରିଚୟ ହୋଇଥୁଲା। 
ପରିଚୟରୁ ବଢ଼ିଲା ଘନିଷ୍ପତା ଓ ଆତ୍ସୀୟତା। ଅଧ୍ୟୟନ ଶେଷଯାଏଁ ଗୋପବନ୍ଧୁ ମିଶ୍ର ଓ ମୁଁ 
ରହୁଥିଲୁ ବିଦ୍ୟାଭବନ ଛାତ୍ରାବାସର ଗୋଟିଏ କୋଠରୀରେ | ପାଠପଢ଼ା ସରୁ ନସରୁଣୁ ସେ 
ବିହାରର ଆରାଠାରେ ମହାରାଜା କଲେଜରେ ଅଧ୍ୟାପକ ଭାବରେ ଚାକିରି ପାଇଗଲେ ! 
ସେଇଠୁ ଚାଲିଲେ ବନାରସ ବ୍ୟାକରଣରେ ତାଙ୍କର ଅଗାଧ ପାଣ୍ଚିତ୍ୟ | ଖୁବ୍‌ କମ୍‌ ବୟସରୁ 
ଚାକିରି କରିଥବା ଯୋଗୁଁ ଅଧ୍ୟାପକ 'ହେବାର ଅନେକ ଦିନଯାଏ ତାଙ୍କୁ ସମସ୍ତେ ଛାତ୍ର ବୋଲି 
ଭାବି ଆସିଥୂଲେ। 

ଗୋପର ଘର ପୂରୀ ଜିଲ୍ଲାର ନୟାଗଡ଼ ନିକଟବର୍ରୀ ବିରୁଡ଼ି ଗ୍ରାମରେ | ଶ୍ଵଶୁର ଥଲେ 
ବ୍ରହ୍ମପୁର ବିଶ୍ଵବିଦ୍ୟାଳୟରେ ପ୍ରାଶାସନିକ ଅଧ୍ବକାରୀ। ଗୋପର ଜୀବନରେ ପ୍ରେମର ଜ୍ୟୋସ୍ମା 
ବିତରଣ କରିବା ପାଇଁ ଜ୍ୟୋତ୍ମ୍ା ତାଙ୍କୁ ଆପଣେଇ ନେଇଥୁଲେ। ଦୂଇଝିଅ ରୁଚି ଓ ପ୍ରାଚୀକୁ 
ନେଇ ତାଙ୍କର ସଂସାର | ଜଣେ ଡାକ୍ତର ଓ ଅନ୍ୟଜଣକ ପ୍ରଯୁକ୍ତି ବିଦ୍ୟାର ଅଧ୍କାରିଣୀ| 

ଇରଂମଦକୁ ସଖ୍ୟର ଚାଦର ଯିଏ ଘୋଡ଼ାଇ ଦିଅନ୍ତି ସେ ହେଲେ ବୁଦ୍ବୁଦ।| .ବୁଦ୍ବୃଦ 
ତାଙ୍କର ଜନ୍ମଦତ୍ତ ନା ନୁହେଁ ତାଙ୍କ ପ୍ରକୃତ ନାମ ଲକ୍ଷ୍ମୀକାନ୍ତ ହୋତା । ଆମେ ଦୁଇଜଣ ମିଶି 
ଆମର ଗୋଟିଏ ଲେଖାଏଁ ଅଲଗା ନାମ ଦେଇଥଙଲ୍ୁ। ବୁଦ୍‌ବୁଦ ନଥ୍‌ଲେ ଇରଂମଦ ନାମଟି 

ମଧ୍ଧ ସୃଷ୍ଟି ହୋଇ ନଥାନ୍ତା। ଏ ଦୁଇଟି ନାମ ଭିତରେ ଗୋଟିଏ ଦାର୍ଶନିକ ଚିନ୍ତାଧାରା ମଧ୍ଯ 
ଲୁଚି ରହିଛି। 

ବୁଦ୍ବୁଦ ଓ ମୋ ଭିତରେ ଲୁଚିରହିଛି ଅନେକ ସାମ୍ୟ ଦୁଇଜଣ ଯାକ ସମବୟସୀ | 
ତା'ର ନାମ ଓ ମୋର ନାମ ସମାନ। ଏପରିକି ଆମ ଦୁଇଜଣଙ୍କର ଡାକ ନାମ ମଧ୍ଯ 
ସମାନ। ତା ବାପାଙ୍କର ମାଆ ଓ ମୋ ବାପାଙ୍କର ମାଆ ଦୂଇ ଭଉଣୀ | ତା'ର ବୂଢୀମା ସାନ 
ଓ ମୋ ବୁଢୀମା ବଡ଼ | ମୁଁ ଜନନ ହେବାବେଳକୁ ମେ ବୂଢୀମାଙ୍କର ଦେହାନ୍ତ ହୋଇସାରିଥୁଲା | 
ତା” ବୁଢୀମାକୁ ଦେଖୁ ତାଙ୍କ ଭିତରେ ମୁଁ ମୋ ବୁଢୀମାକୁ ଖୋଜି ପାଇଥଲି| ବୃଦବୁଦର 
ବାପାଙ୍କର ଭିଣୋଇ ଯିଏ, ମୋ ବାପାଙ୍କର ଭିଣୋଇ ମଧ୍ଯ ସିଏ | ତାଙ୍କୁ ଆମେ ପିଉସା ବୋଲି 
ଡାକୁଥଲୁ। ପିଉସା ପ୍ରଥମେ ମୋ ପିଉସୀକୁ ବିବାହ କଲେ | ବୃଦ୍ବୁଦର ପିଉସୀଙ୍କର ନାମ 
ସଖୁନ | ଆମେ ତାକୁ ସଖୁନନାନୀ ବୋଲି ଡାକୁଥଲୁ। ମୁଁ ଜନ୍ନକାଳରୁ ହି ସଖୁନନାନୀକୁ ଆମ 
ଘରର ଜଣେ ମୁରବୀ ଭାବରେ ଦେଖୁଆସିଛି। ଯେକୌଣସି କର୍ମକାର୍ଯ୍ୟରେ ସଖମନନାନୀକୁ 
ଆଗ ଖୋଜା ପଡ଼ିଥାଏ | 

ସଖୁନନାନୀଙ୍କର ଦୁଇଗୋଟି ପୁଅ | ବଡ଼ର ନାମ ଭଗବାନ ଓ ସାନର ନାମ ଲକ୍ଷ୍ମୀଧର | 
ଭଗବାନ ନନା ଆମ ଘରେ ରହି ଆମ ବିଦ୍ୟାଳୟରେ ପାଠପଢୁଥ୍‌ଲେ। ସେ ଆମକୁ ଏତେ 
ମାରୁ ଥଲେ ଯେ, ତାଙ୍କର ନା ଶୁଣି ଆମେ ଡରୁଥଲୁ। ସେ ଖାଲି ଜଣକୁ ଭୟ କରୁଅଲେ, 
ମୋ ନନାଙ୍କୁ। ସମସ୍ତେ ତାଙ୍କୁ ଭଗବାନ ବୋଲି ଡାଜୁଥ୍‌ଲେ ବି ନନା ତାଙ୍କୁ ନନ୍ଦୀ ବୋଲି 
ଡାକୁଥିଲେ। ନନା ମୋତେ ମଦ୍ଯ ଡାକୁଥୁଲେ ବୁଢ଼ା ବୋଲି। ଏ ଡାକଟା କେବଳ ସେଇ ହିଁ 
ଡାକୁଥିଲେ | ସଖୁନନାନୀଙ୍କର ସାନପୁଅ ଲକ୍ଷ୍ମୀଧର ବୁଦ୍ବୁଦ ଘରେ ରହି ପାଠ ପଢୁଥିଲେ 
ତାଙ୍କ ଡାକ ନାମ ଥୁଲା ଜୁଳୁକ। ଏବେ ସେ ଜଣେ ବିଖ୍ୟାତ କର୍ମକାଣ୍ଡ ବିଶାରଦ ଓ ପଣ୍ତିତ। 
ବୁଦ୍ବୃଦ ଓ ମୋ ଭିତରେ ପ୍ରଥମ ପରିଚୟ ତାଙ୍କ ଦ୍ଵାରା ହିଁ ସମ୍ଭବ ହୋଇଥଲା 

ମୋ ବାହାଘର ବେଳେ 'ପ୍ରୀତିଫାଲ୍‌ଗୁନ” ନାମରେ ଛୋଟ ଏକ ସଂକଳନଟିଏ ପ୍ରକାଶ 
ପାଇଥୂଲା | ସେଥ୍‌ରେ ବୁଦ୍ବୁଦ ମୋର ପନ୍ନୀ ହେମାମାଳାକୁ ସମ୍ବୋଧନ କରି ଯାହା ଲେଖୁଥଲେ 
ସେଇଥରୁ ହିଁ ଆମ ଦୁଇଜଣଙ୍କର ସଖ୍ୟ ବେଶ୍‌ ବାରି ହୋଇପଡ଼ିବ | 

ସେ ଲେଖୁଥଲେ - 

ହେମମାଳା, 

ତମ ପତି ମୋର କିଏ ପରିଚୟ ଦେବା ପାଇଁ ମୁଁ ଗୋଟିଏ କଥା କହୁଛି, ତାକୁ ଝାଡ଼ା 
ହେଲେ ମୁଁ ଷଧଖାଏ, ମୋତେ ଜ୍ର ହେଲେ ସେ ଇଞ୍ଜେକ୍ସନ୍‌ ନିଏ, ଏଥର ବୁଝିଲ ତ | 

ନିଃସ୍ଵ ଆମେ। କେବଳ ରସସିକ୍ତ ହୃଦୟ ବ୍ୟତୀତ ଆଉ ନିକର ସ୍କାବର ସମପର୍ତି କିଛି 


ନାହିଁ। ସେଇ ହୃଦୟରେ ସଞ୍ଚିତ ଶ୍ରଦ୍ଧା ବ୍ୟତୀତ ଆଉ କଣ ବା ଦେଇ ପାରିବି ତମକୁ ! 
ବୁଦ୍ବୁଦ 

କହିଥୁଲି ନା, ଆମ ଦୁଇଜଣଙ୍କର ନାମଗ୍ରହଣ କରିବା ଭିତରେ ଗୋଟିଏ ଦାର୍ଶନିକ 
ଭାବଧାରା ଲୁଚି ରହିଥୂଲା। ବୁଦ୍ବୁଦ କହେ ଆମର ଜୀବନ ତ ଗୋଟେ ପାଣିର 
ଫୋଟକାପରି। ଏଇଠି ଅଛି, ଏଇଠି ସାଙ୍ଗେ ସାଙ୍ଗେ ଫୁଟିଯାଉଛି। ପାଣିର ଫୋଟକାକୁ 
ସଂସ୍କୃତରେ କୁହାଯାଏ ବୁଦ୍‌ବୁଦ ବୋଲି। ତେଣୁ ସେ ବୁଦ୍‌ବୁଦ ନାମ ଗ୍ରହଣ କଲା। ମୁଁ 
ଜୀବନକୁ ପାଣିର ଫୋଟକା ବୋଲି ଭାବୁ ନଥୁଲି! ଜୀବନ ମୋ ପାଇଁ ଥଲା ବଜ୍ରବିଦ୍ୟୁତ 
ପରିପୂର୍ଣ୍ଣ ଅନ୍ଧ କାରମୟ ରାତ୍ରି। ସଂସ୍କୃତରେ ଏଇ ପରିବେଶକୁ ଇରଂମଦ ବୋଲି କୁହାଯାଏ | 
ତେଣୁ ମୁଁ ହେଲି ଇରଂମଦ। 
ବୁଦ୍ବୁଦଙ୍କର ଆୟୁର୍ବେଦ ଚିକିତ୍ସକ ଭାବରେ ଖୁବ୍‌ ଖ୍ୟାତି ରହିଛି। ସେ ଏକଦା ଆୟୁର୍ବେଦ 
ଇନିସ୍‌ପେକ୍ଟର ଭାବରେ ଦାୟିତ୍ବ ନିର୍ବାହ କରୁଥିଲେ । ପୁଅ ବାପୁ ବଡ଼। ସେ ଇଞ୍ଜିନିୟରିଂ 
ଶେଷ କରି ଉତ୍ତରପ୍ରଦେଶରେ ଇଞ୍ଜିନିୟର ଭାବରେ ଅବସ୍ଥାପିତ। ଝିଅ ମାମୁନି ଏବେ 
ଇଞ୍ଜିନିୟରିଂ ବିଦ୍ୟା ଅଧ୍ୟୟନ କରୁଛି। 
ମିତାପାଇଁ କବିତାର ପ୍ରଥମ ପୃଷ୍ଠାରୁ ଯାହା ଉଦ୍ଧାର କରିଥୁଲି, ସେଥ୍‌ରେ ଲେଖାଥ୍ଲା- 
ଦୁର୍ଗାବାବୁ ଇରଂମଦକୁ ଖୁଆଇ ଦିଅନ୍ତି ସ୍େହର ପଥ୍ୟ | ଦୁର୍ଗାବାବୁ ହେଲେ ଡକ୍ଟର ଦୁର୍ଗାପ୍ରସନ୍ଧ 
ପଣ୍ଡା । ସେ ମୋର ଗୁରୁ! ମୋର ସୁଖଦୁଃଖର ସାଥୀ | ମୋର ପଥପ୍ରଦର୍ଶକ । ମୋର ମୁରବୀ | 
ମୋର ବାପା ମୋତେ ଅନେକ ଦିନରୁ ଛାଡ଼ି ଚାଲିଯାଇଛନ୍ତି, ହେଲେ ଦୁ୍ଗୀସାର୍‌ଙ୍କ ପାଇଁ 
ମୋର ପିତୃବିରହ ମୋତେ ବ୍ୟଥୂତ କରିନାହିଁ। ସେ ମୋର ଆଦର୍ଶ । ଏଇ ପରିଣତ ବୟସରେ 
ସେ ଯେତିକି ଅଧ୍ୟୟନ କରୁଛନ୍ତି, ତାଙ୍କ ଯୋଗ୍ୟତାର କାଣିଚିଏ ବି ମୋ ପାଖରେ ନାହିଁ| 
ମୁଁ ଯାହାକୁ ବିବାହ କଲି, ବିବାହ ପୂର୍ବରୁ ମୁଁ ତା ସମ୍ପର୍କରେ କିଛି ଜାଣି ନଥୁଲି। କିନ୍ତୁ 
ଦୁର୍ଗାସାର୍‌ ତାକୁ ଜାଣିଥ୍‌ଲେ। ତାର ବଡ଼ ଭଉଣୀର ସ୍ଵଭାବରେ ମୁଗ୍ଧହୋଇ ଏହାର ସ୍ଵଭାବ 
ଯେ ଉତ୍ତମ ହୋଇଥୁ୍‌ବ, ଏହା ସେ ହୃଦୟଙ୍ଗମ କରିଥୁଲେ । 
ପ୍ରବନ୍ଧ ଲେଖ୍ମବାରେ ଦୁର୍ଗୀସାର୍‌ଙ୍କର ଆଗ୍ରହ | ସେ କେବେ କବିତା ଲେଖନ୍ତି ନାହିଁ। ମୋ 
ବାହାଘରବେଳକୁ ' ପ୍ରୀତିଫାଲ୍‌ଗୁନ” ନାମରେ ଯେଉଁ ସଂକଳନଟିଏ ପ୍ରକାଶିତ ହୋଇଥଲା, 
ତା'ର ଶେଷ ପୂଷ୍ଠାରେ ˆ ପଚାରିଲି ମିତା କିଏ” ନାମରେ ଥୁଲା ଦୁୂର୍ଗାସାର୍‌ଙ୍କର ଗୋଟିଏ 
କବିତା | ବୋଧହୁଏ ତାହା ସାର୍‌ଙ୍କର ପ୍ରଥମ ଓ ଏଯାବତ୍‌ ଶେଷ କବିତା | ସେ କବିତାଟିକୁ 
ଏଠାରେ ଉଦ୍ଧାର କରାଯାଉ ! 
ପଚାରିଲି ମିତା କିଏ 
ପଚାରିଲି ମିତା କିଏ କାହା ପାଇଁ ଲେଖୁଲ କବିତା 
ଶୁଣିଲି ସେ କଳ୍ନାର ମହାଦେବୀ ଅଶରୀରେ କହୁଥାଏ କଥା| 
ଆଖୁମୁଦି ଥବବାବେଳେ ତୁମପାଖେ ଥାଏ ନିରନ୍ତର, 
ଚର୍ମଚକ୍ଷୁ ଖୋଲି ଦେଲେ ମିତା ତୁମ ହୁଅଇ ଅନ୍ତର। 

ଜୀବନ ମରୁରେ ଯେବେ ବାଲିଝଡ଼ ବହେ ସାଇଁ ସାଇଁ 
ଶୂନ୍ୟରୁ ଓହ୍ଲାଇ ମିତା ଶୀତଳତା ଦିଅଇ ବୁହାଇ | 
ଭାଷାଟିଏ ଦେବା ପାଇଁ କେବେ ସିଏ ନଖୋଲିଲା ପାଟି 
କଳ୍ପନାର ପ୍ରୀତିଲତା ତୂମ ଦେହେ ପଡ଼ିଥାଏ ଲୋଟି 
x x x x 

ଚାକିରିରୁ ସାକ୍ଷାତ୍କାରେ କେତେ ପ୍ରଶ୍ନ ତର୍ହ୍ଚବେ ତୁମକୁ 
ସେ ପାଇଁ ବ୍ୟଥୃତ ହୋଇ ପଚାରିଲ, “କି କହିବି ତାଙ୍କୁ ? 
କହିଥୁଲି, “ ମିତା ପାଇଁ କବିତା'ଟି ଦେଇ ତାଙ୍କ ହାତେ 
ରହିବ ମଉନ କ୍ଷଣେ ମଥାପୋତି ପ୍ରଶ୍ନ ଆସୁ ଯେତେ | 
ଶୂନ୍ୟରୁ ଆସିବ ମିତା ତୁମ ପାଇଁ ଆଶୀର୍ବାଦ ଧରି 
ତା'ପରେ ପରୀକ୍ଷା ସିନ୍ଧୁ ଅନାୟାସେ ହୋଇଯିବ ପାରି | 
x ଏ x x 

ଜୀବନ ଦୁସ୍ତର ପଥେ ଚିରଦିନ ସାଥୀଟିଏ ଲୋଡ଼ା 

ତୁମ ପାଇଁ ହେମମାଳା ସେଥୁପାଇଁ ହୋଇଗଲା ଯୋଡ଼ା | 
ମିତାଠାରୁ ଭିନ୍ନ ନୁହେଁ ହେମ ତାର ନାମାନ୍ତର ମାତ୍ର 
ସ୍ବେହ ଶ୍ରବ୍ଧା ସଦିଛାର ମୂର୍ରିମନ୍ତ ନାରୀ ଅବତାର | 
ପାଖରୁ ଦେଖୁଛି ତାକୁ ଗୁରୁ ସ୍ନିଗ୍ଧ ସ୍ବେହ ଦୃଷ୍କି ଢାଳି 
ସେ ନୁହେଁ ସାମାନ୍ୟା କନ୍ୟା ସିଏ ପରା ଶରଧାର ବାଲି | 
ପ୍ରତିଷ୍ରତି ଦେଇଅଛ ମିତା ପାଇଁ ଲେଖୁ ରୁବାୟତ 
ଆମକୁ କରିବ ମୁଗ୍ଧ ଦେଖୁ ସ୍ତନ ହୋଇବ ଜଗତ 
ଦେଖାଯାଉ କି ହେଉଛି, ବାହାଘର କି ଦେଉଛି ମୂଲ 
ଆମେ ତ “ ଇତର ଜନାଃ' ମିଷ୍ଟାନ୍ସଟା ଆମ ପାଇଁ ଭଲ। 

ହାସ୍ୟରସ ଉପରେ ଦୁର୍ଗାସାର୍‌ ଓଡ଼ିଶାର ପ୍ରଥମ ଗବେଷକ ! ତାଙ୍କର ତିନିଖଣ୍ଡ ଗ୍ରନ୍ମ 
ପ୍ରକାିତ ହୋଇସାରିଛି। ଅନେକ ଗ୍ରନ୍ଧ ପ୍ରକାଶ ଅପେକ୍ଷାରେ ରହିଛି। 

“ମିତା ପାଇଁ କବିତା”ର ପ୍ରଥମ ପୃଷ୍ଠାରେ ମୁଁ ଯେଉଁମାନଙ୍କର ନାମ ଉଲ୍ଲେଖ କରିଥୁଲି 
ସେମାନଙ୍କ ସମ୍ପର୍କରେ କିଛି କିଛି ସୂଚନା ପ୍ରଦାନ କରିସାରିଛି । କେବଳ ନିନି ଏବଂ କଳନାକୁ 
ଛାଡ଼ି। ସେଠାରେ ଲେଖା ଯାଇଥୁଲା ନିନି ମୋତେ ପିଆଇ ଦିଅନ୍ତୁ ଭକ୍ତିର ଗଙ୍ଗାଜଳ ଓ 
କଳନା ପବନ ଦିଅନ୍ତୁ ବିଶ୍ଵାସର ବିଞ୍ଚଣାରେ। ନିନି ପାଖରେ ଭଚ୍ତି ଓ କହନା ପାଖରେ 
ବିଶ୍ଵାସ ଏକାନ୍ତଭାବରେ ପ୍ରଯୁଜ୍ୟ | 

ମୁଁ ପୋଲିସ ହାଇସ୍କୁଲରେ ଶିକ୍ଷକତା କରୁଥିବା ସମୟରେ ନିନି ଥଲା ମୋର ପ୍ରିୟ 
ଛାତ୍ରୀ। ସେ ଥୁଲା ନିଷ୍ଠାପ ଓ ସରଳ ହୃଦୟର ଝିଅ।| ତାକୁ ପ୍ରତିଭାଶାଳୀ ଓ ଜ୍ଞାନୀ ଛାତ୍ରୀ 
ବୋଲି କୂହାଯାଇ ପାରିବ ନାହିଁ, ମାତ୍ର ସହଜରେ ଉତ୍ତୀର୍ଣ୍ଣ ହେବାର ଯୋଗ୍ୟତା ରଖୁଥୁଲା।| 
ମୋର ଗବେଷଣାତୃକ ପାଣ୍ଡୁଲିପିକୁ ସୁନ୍ଦର ଅକ୍ଷରରେ ଲିପିବଦ୍ଧ କରିବାରେ ନିନି ଓ ତାର 
ବଡ଼ ଭଉଣୀ କୁନିର ଭୂମିକା ଥଲା ଗୁରୁତ୍ଵପୂର୍ଣ । ନିନିର ଜଣେ ବଡ଼ଭଉଣୀ ମୋର ସମ୍ପର୍କୀୟ 
ଭଣଜାକୁ ବିବାହ କରି ମୋର ଭାଣିଜୀବୋହୂ ପାଲଟିଗଲା | ବିବାହ ପରେ ଜାଣିବାକୁ ପାଇଲି 
ମୋ ଭାଣିଜୀ ବୋହୂଟି ମୋ ପନ୍ନୀଙ୍କର ସବୁଠାରୁ ପ୍ରିୟତମା ବାନ୍ଧବୀ | 

ନିନିର ଭିଣୋଇଙ୍କର ସାନଭାଇ ଶୀତିକଣ୍ତ ଦୀକ୍ଷିତ ମୋର ଘନିଷ୍ଠ ବନ୍ଧୁ। ତା'ର ଡାକମାନ 
ମୁନା ହୋଇଥ୍‌ବାରୁ ଆମେ ତାକୁ ମୁନା ଓ କେହି କେହି ମୁନାନ୍ଵା ବୋଲି ଡାକିଥାଉ। 
ବାଲେଶ୍ଵରରେ ମୁନାର ଘରକୁ ମୁଁ ନିଜ ଘର ଭଳି ଭାବିଥାଏ। ନିନି ମୁନା ବଡ଼ଭାଇଙ୍କର 
ଶାଳୀ ହୋଇଥିବାରୁ ତାଙ୍କ ଘର ସହିତ ବି ମୋର ପାରିବାରିକ ସମ୍ପର୍କ ରହିଆସିଥୁଲା।| 
ଏପଟେ ମୁନା ନୂଆଗାଁ ଶାସନରୁ ବିବାହ କରିଯିବାରୁ ଆମର ବନ୍ଧୁତ୍ବ ଆହୁରି ବଢ଼ିଗଲା | 

ତା'ର ବାହାଘରବେଳକୁ ମୁନା ରାଉରକେଲାରେ ଚାକିରି କରୁଥାଏ। ଯାହା ସହିତ 
ବାହାଘର ହେଲା ସେ ଇଂରାଜୀ ବିଭାଗର ଅଧ୍ୟାପକ ଓ ଲୋକପ୍ରିୟ ବକ୍ତା ଡ. ବ୍ରଜମୋହନ 
ମିଶ୍ରଙ୍କର ଭଉଣୀ ରେବତୀ | ବାହାଘର ହେଲା ଦିନରେ । ବରଯାତ୍ରୀ ହିସାବରେ ଗୋଟେ 
କାର୍‌ରେ ମୁଁ, ବୁଦ୍ବୁଦ, ତପନ ରାୟ, ଲକ୍ଷ୍ମୀକାନ୍ତ ବେହେରା, ବୁଢ଼ା ଇତ୍ୟାଦି ଯାଇଥାଉ | 
କୁପାରୀରୁ ଆଗରପଡ଼ା ମଝିରେ ପଡ଼େ ବର୍ରନା ନାମରେ ଛୋଟ ଛକଟିଏ। ସେଇଠୁ 
ବାଆଁପଟକୁ ମୋଡ଼ିଗଲେ ଦୁଇ କିଲୋମିଟର ପରେ ପଡ଼େ ଧତ୍ରିଗଡ଼ିଆ। ପୁଣି ଆଉ ଗୋଟେ 
କିଲୋମିଟର ଗଲେ ନୂଆଗାଁ ଶାସନ | ବାହାଘର ଶେଷ ହୋଇଯିବା ପରେ ବର ଓ କନ୍ୟାଙ୍କର 
ବାହାରିବାକୁ ବିଳମ୍ ହେଲା | ଆମେ ଆଗରେ ପଳାଇବା ପାଇଁ ସ୍ଥିର କରି କାର୍‌ରେ ବସିପଡ଼ିଲୁ| 
କିହିଦୂର ଆସି ଆମେ ଲକ୍ଷ୍ଯକଲୁ ଯେ ଧାତ୍ରିଗଡ଼ିଆ ଛକ ନିକଟରେ କିଛି ଝିଅ ଓ ମହିଳା 
କନ୍ୟା ଦେଖୁବା ପାଇଁ ଅପେକ୍ଷା କରିଛନ୍ତି । କାର୍‌ ପଳାଇଯିବ ବୋଲି ରାସ୍ତା ଉପରେ ସାଇକେଲ 
ରଖୁ ରାସ୍ତାକୁ ଅବରୋଧ ମଧ୍ଯ କରିଦେଇଛନ୍ତି। ବୂଢ଼ା ମୁଣ୍ଡକୁ ବୁଦିଟିଏ ଜୁଟିଲା। ପାଖରେ 
' ଥବା ତଉଲିଆକୁ ମୁଣ୍ଡରେ ପକାଇ ସେ ବୋହୂ ହୋଇପଡ଼ିଲା ଓ ସକାଇ ସକାଇ କାନ୍ଦିବାକୁ 
ଲାଗିଲା। ବରସାଜି ତପନ ତା ପିଠିରେ ହାତ ପକାଇ ବସିଥାଏ । 

ଧାତ୍ରିଗଡ଼ିଆର ତରୁଣୀଗଣ ତପନକୁ ସତସତିକା ବର ଭାବିନେଲେ ଓ ବୂଢ଼ାକୁ ଭାବିନେଲେ 
ସତସତିକା କନିଆ! କାର୍‌କୁ ଅଟକାଇ ସେମାନେ କନିଆ ଦେଖୁବାକୁ ଚାହିଁଲେ। ମାତ୍ର 
କନିଆଁ ମୁହଁ ଦେଖାଉ ନାହିଁ । ତଉଲିଆ ଭିତରେ ମୁହଁଟାକୁ ଘୋଡ଼ାଇ ସକସକ ହେଉଥାଏ 
ଧାତ୍ରିଗଡ଼ିଆର ତରୁଣୀମାନଙ୍କର ଗୋଟିଏ ଜିଦ୍‌ ସେମାନେ ଯେମିତି ହେଲେ କନିଆକୁ 
ଦେଖୁବେ। କିଛି ବଳଶାଳୀ ମହିଳା ଜୋର ମଧ୍ଯ ଲଗାଇ ଦେଲେ | ପ୍ରବଳ ଛଡ଼ାଛଡ଼ି ଭିତରେ 

ତଉଲିଆ ଭିତରୁ ବୁଢ଼ା ପଣ୍ଡାର ନିଶ ଦେଖା ହୋଇଗଲା। ବୁଢ଼ାପଣ୍ଡାର ନିଶ ଦେଖୁଦେବାକ୍ଷଣି 
ଧାତ୍ରିଗଡ଼ିଆର ତରୁଣୀମାନେ ଠକାମିରେ ପଡ଼ିଯାଇଛନ୍ତି ବୋଲି ଜାଣିପାରିଲେ। ଜାଣିପାରି 
ଲାଜେଇଗଲେ | ଏମିତି ଲାଜେଇଗଲେ ଯେ ଦୂଇହାତରେ ମୁହଁକୁ ଲୁଚାଇ ପଛକୁ ବୁଲି ପଡ଼ିଲେ। 

ଧାତ୍ରିଗଡ଼ିଆର ସେଇ ତରୁଣୀମାନଙ୍କ ଭିତରେ ଅଲା ହେମମାଳା ନାମରେ ଝିଅଟିଏ | ନା 
ସେତେବେଳେ ମୁଁ ତାକୁ ଦେଖ୍ଥୁଲି ନା ସେ ମୋତେ | ଜୋର କରି କନିଆ ଦେଖୁବାର 
ଲାଳସା ଭିତରେ ହେମମାଳା ହଜିଯାଇ କାର୍‌ ଭିତରେ ଆଉ କେଉଁମାନେ ଅଛନ୍ତି, ସେଥ୍ପ୍ରତି 
ଧାନ ଦେଇ ନଥୁଲା | ହୁଏତ ଇଥରରେ କିଛି ଗୋଟେ ଗୁଞ୍ଜରଣ ହୃଦୟରୁ ହୃଦୟ ପର୍ଯ୍ୟନ୍ତ 
ଚାଲିଆସି କେଉଁଠି ହଜିଯାଇଥୁବ । ଦୂଇବର୍ଷ ପରେ ପୁଣିଥରେ ଆମେ ଯାଇଥଲୁ ଧାତ୍ରିଗଡ଼ିଆକୁ | 
ସେଇ ତପନ ରାୟ, ବୁଦ୍ବୁଦ, ଲକ୍ଷ୍ମୀକାନ୍ତ ବେହେରା ଓ ମୁନା ଯାଇଥୁଲୁ ହେମମାଳାକୁ 
ସାଥ୍‌ରେ ନେଇ ଆସିବା ପାଇଁ ମୋର ପତ୍ନୀ ରାବରେ। 

କେହି କେହି କହନ୍ତି ହେମମାନାଙ୍କ ସହ ମୋର ହୁଏତ ପ୍ରେମବିବାହ ହୋଇଥ୍‌ବ।| ମୁଁ 
ତାହାକୁ ଅସ୍ଵୀକାର କରେ ନାହିଁ କି ସ୍ଵୀକାର କରେ ନାହିଁ। ହୁଏତ ହୋଇଥୁବ। ଦୁଇବର୍ଷ 
ପୂର୍ବରୁ ଆମର ସାକ୍ଷାତ ହୋଇଥ୍‌ଲା ଅଥଚ ଆମେ କେହି କାହାରିକୁ ଚିହ୍ଧିପାରି ନଥୁଲୁ। 
ଏଇମିତି ତ ହୁଏ କାବ୍ୟରେ, ଉପନ୍ୟାସରେ | ବିଚ୍ଛେଦ ଆସେ, ତା'ପରେ ହୁଏ ମିଳନ | 
ମିଳନ ପରେ ପୁଣି ହୁଏ ବିଛ୍ଛେଦ| ରୋମାଞ୍ଚ ଓ ଉତ୍କଣ୍ଡାଂ ଏଇଥ୍‌ରେ ତ ଗତିଶୀଳ ହୁଏ 
ଜୀବନର କାହାଣୀ | 

ନିନିକଥା ଏଇଠି ଥାଉ। ସେ ତ ଏ ଯୁଗର ଶ୍ରବଣ କୁମାର ! ପିତାମାତାଙ୍କର ସେବା 
କରିବ ବୋଲି ନିଜଜୀବନକୁ ଉତ୍ସର୍ଗ କରିଦେଇଛି। ନିଜେ ଅବିବାହିତ ରହି ପିତାମାତାଙ୍କୁ 
ପୁତ୍ର କନ୍ୟାତୁଲ୍ୟ ପାଳନ କରିବାରେ ଲାଗିଛି। ସେ ମୋର ଛାତ୍ରୀ ହୋଇପାରେ, ମାତ୍ର 
ସେବାପରାୟଣତା ପାଇଁ ତାକୁ ମୁଁ ସବୁବେଳେ ଗୁରୁର ସମ୍ମାନ ଦେଇଆସିଛି। 

ଆଉ ଜଣକର କଥା କହିବାକୁ ବାକି ରହିଯାଇଛି। ସେ ହେଲା କଳନା! ଯିଏ ବିଶ୍ଵାସର 
ବିଞ୍ଚଣାରେ ବିଞ୍ଚିଦିଏ ଇରଂମଦକୁ। ବିଶ୍ଵାସ ଶବ୍ଦଟି ତା ପାଇଁ ପ୍ରୟୋଗ କରିବା ଏକାନ୍ତ 
ଭାବରେ ପ୍ରଯୁଜ୍ୟ । ସେ ମୋର ଆଉ ଗୋଟିଏ ଭଉଣୀ ତାଙ୍କ ଝାଟିମାଟିର ଘରେ ଆମେ 
ଭଡ଼ା ନେଇ ରହୁଥଲୁ| ସେ କେତେ ପାଠପଢ଼ିଛି, ସେ କଥା ମୁଁ ଜାଣିନାହିଁ। ହୁଏତ ପ୍ରାଇମେରୀ 
ଜି ମାଇନରଯାଏ ପଢ଼ିଥବ। କିନ୍ତୁ ବିଦ୍ୟାର ସାରତତ୍ତ୍ଵକୁ ସେ ଜାଣିଥୁଲା। ଦିନେ ହେଲେ 
କାହାରି ବିରୋଧରେ ତାର ଅଭିଯୋଗ ନଥୁଲା। ସେ କାହାରି ପ୍ରତି କ୍ରୋଧ କରିବାର ବା 
ହିଂସା କରିବାର ମୋତେ ଜଣାନାହିଁ । ସତ୍‌ ବୋଲି କହିଲେ ଯାହା ବୁଝାଯାଏ ସେ ତା'ର 
ମୁର୍ରିମନ୍ତ ପ୍ରତୀକ । ଭଉଣୀ ପରି ସେ ବ୍ୟବହାର କରୁଥଲା ସତ ହେଲେ ଯନ୍‌ ନେବାରେ 
ସେ ମାଆଠାରୁ ଅଧକ ବଳିଯାଇଥୁଲା।| 

ପର୍ଣ୍ଣ କୁଟୀରରେ ଥବା ସମୟରେ ମୋତେ ବସନ୍ତ ରୋଗ ଆକ୍ରମଣ କରିଥାଏ । ଦେହ ଓ 

ମୁହଁସାରା ଫୋଟକାମାନ ବାହାରି ସାରିଥାଏ । ବାହାରକୁ ବାହାରିବା ମୋ ପାଇଁ ମନା। ଏକୁଟିଆ 
ନିମ୍ବ ପତ୍ର ଗହଣରେ ମୁଁ ଘର ଭିତରେ ପଡ଼ିରହିଥାଏ। ସଂସ୍ପର୍ଶରେ ଆସିଲେ ବସନ୍ତ ଡେଇଁ 
ପଡ଼ିବ ବୋଲି ମୋଠାରୁ ସଭିଏଁ ଦୂରେଇ ରହୁଥାଆନ୍ତି। ସେଇ ବିପଦ ବେଳରେ କାହାରି 
ବାରଣ ନମାନି କଳ୍ପନା ହିଁ ମୋର ସେବା କରିବାରେ ଲାଗିଯାଇଥୂଲା। ଡାକେ ଦୂରରୁ 
ପ୍ରତ୍ୟହ ଗରମପାଣି ଓ ଖାଦ୍ୟ ନେଇ ମୋ ନିକଟରେ ପହଞ୍ଥଲା!¦ ମନା କରିବା ସର୍ତେ ମୋ 
ବିଛଣାକୁ ଝାଡ଼ିବାରେ ବି ସେ ଅବହେଳା କରୁନଥୁଲା| 

ଫଳସ୍ବରୂପ ମୋ ରୋଗ ତା ଆଡ଼କୁ ଡେଇଁଗଲା। ସେ ମଧ୍ଯ ବସନ୍ତରୋଗରେ ଆକ୍ରାନ୍ତ 
ହୋଇପଡ଼ିଲା। ତା ପାଖରୁ ଡେଇଁ ତାଙ୍କ ଘରଯାକ ବି ଆକ୍ରାନ୍ତ ହୋଇପଡ଼ିଲେ ବସନ୍ତ 
ରୋଗରେ | ତଥାପି ବି ମୋ ବିରୋଧରେ କାହାରି ପାଟିରେ ଅଭିଯୋଗଟିଏ ନଥୂଲା। 

ତାର ନାମଟି ମୋ ଗ୍ରନ୍ଧରେ ସ୍ଥାନିତ ହୋଇଥଲା ବୋଲି ସେ ଜାଣିଥୁଲା କି ନାହିଁ ମୋତେ 
ଜଣାନାହିଁ। ସେ ଥଲା ସୁଖରେ ଉଦ୍‌ବିଗ୍ନମନା ଓ ଦୁଃଖରେ ବିଗତସ୍ପହ। ଦେଖୁବା ପାଇଁ ସେ 
ହୁଏତ ସୁନ୍ଦର ନଥୁଲା, ମାତ୍ର ମୋର ହୃଦୟ ଭିତରେ ତାର ଯେଉଁ ରୂପଟି ଅଙ୍କିତ ହୋଇ 
ରହିଛି ତାହା ଅତୀବ ସୁନ୍ଦର ଓ ସତ୍ୟଶିବ | 

ଏମିତି ଏକ ରୋଗୀ ହୋଇ ଇରଂମଦ ପଡ଼ିରହିଥଲା- ଯାହା ପାଇଁ ଗିରିବାଳା ଅପା 
ପକାଇ ଦେଉଥ୍‌ଲେ ଆତ୍ସୀୟତାର ଖଟ, ଗୋପ ବିଛେଇ ଦେଉଥିଲେ ସୌହାର୍ଦଧ୍ଯର ରେଜେଇ, 
କଇଳାଶ ଥୋଇ ଦେଉଥୂଲେ ମୈତ୍ରୀର ତକିଆ, ବୁଦବୁଦ୍‌ ଘୋଡ଼ାଇ ଦେଉଥଲେ ସଖ୍ୟର 
ଚାଦର, ଦୁର୍ଗାବାବୁ ଖୁଆଇ ଦେଉଥ୍‌ଲେ ସ୍ବେହର ପଥ୍ୟ, ନିନି ପିଆଇ ଦେଉଥୁଲେ ଭକ୍ତିର 
ଗଙ୍ଗାଜଳ ଓ କଳନା ବିଞ୍ଚି ଦେଉଥ୍‌ଲେ ବିଶ୍ଵାସର ବିଞ୍ଚଣାରେ | ସବୁଥଲେ ମାତ୍ର ଡାକ୍ତରଟିଏ 
ନଥୁଲା 

ସେଇଠୁ ଇରଂମଦ ଲକ୍ଷ୍ମୀକାନ୍ତ ବେହେରାକୁ କହିଲେ - ପ୍ରିୟ ଲକ୍ଷ୍ମୀକାନ୍ତ ବେହେରା | ମୁଁ 
ରୋଗ ଚାହେଁ ନାହିଁ, ରୋଗର ଉପଶମ ଚାହେଁ। ଡାକିଆଣିବକି ଡାକ୍ତରଟିଏ ମୋର ହୁଦୟ 
କୋଠରୀକୁ | 

ଲକ୍ଷ୍ମୀକାନ୍ତ ବେହେରା ଯାହା କହିଥଲେ ଓ କରିଥଲେ ତାହା ସ୍ଥାନିତ ହୋଇଥଲା ' ମିତା 
ପାଇଁ କବିତାର ତୃତୀୟ ପୃଷ୍ଠାରେ ସେ ଲେଖୁଥଲେ- ପ୍ରିୟ ଲକ୍ଷ୍ମୀକାନ୍ତ ତ୍ରିପାଠୀଙ୍କର ଅନୁରୋଧ 
ରକ୍ଷାକରି ଯାଇଥଲି ତାଙ୍କ ରୋଗର ଏକମାତ୍ର ଡାକ୍ତର ମିତାଙ୍କ ନିକଟକୁ | ମିତାଦେବୀ ବିନା 
ପାରିଶ୍ରମିକରେ ଆସିବେନି ବୋଲି ମନା କରିଦେଲେ। ବନ୍ଧୁ ଲକ୍ଷ୍ମୀକାନ୍ତଙ୍କଠାରେ ଅର୍ଥ କାହିଁ 
ଯେ ସେ ପାରିଶ୍ରମିକ ଦେବେ ଡାକ୍ତରଙ୍କୁ। ଅର୍ଥ ବଦଳରେ ସେ ମୋ ହାତରେ ଧରାଇ 
ଦେଲେ ପଚାଶଟି ତାଙ୍କରି ନାମରେ କବିତା ସେ କବିତାକୁ ଧରି ମିତାଦେବୀଙ୍କ ନିକଟକୁ 
ଯିବାର ସାହସ ମୋର କାହିଁ ! ତେଣୁ ତାକୁ ପ୍ରକାଶ କରାଇଦେଲି। ନିଃସ୍ଵ କରବିଟିଏର ଏହାଠାରୁ 
ଆଉ ଅଧୁକ କଣ ଅଛି ମିତାଦେବୀ | ପାରିଶ୍ରମିକ ବାବଦକୁ ଯଦି ଏଇ ପ୍ରକାଶିତ ପଚାଶଟି 

କବିତାକୁ ଗ୍ରହଣ କରି ପାଦ ଦିଅନ୍ତେ ଲକ୍ଷ୍ମୀକାନ୍ତଙ୍କର ହୃଦୟ କୋଠରୀରେ, ତେବେ ବନ୍ଧୁତ 
ରୋଗମୁକ୍ତ ହୁଅନ୍ତେ ନିଶ୍ଚୟ, ତା ବ୍ୟତୀତ ମୁଁ କର୍ରବ୍ୟ ସମ୍ପାଦନ କରିଛି ବୋଲି ଆନନ୍ଦିତ 
ହୁଅନ୍ତି ମଦ୍ଯ | 

ଏଇହେଲା ' ମିତା ପାଇଁ କବିତା” ଗ୍ରନ୍ନର ଇତିହାସ ଯାହା ୧୯୮୪ ମସିହା ମକର 
ସଂକ୍ରାନ୍ତିରେ ପ୍ରକାଶ ପାଇଥୁଲା | କିନ୍ତୁ ମିତା କିଏ ? ସମସ୍ତଙ୍କ ଭିତରେ ଏହା ଏକ ପ୍ରଶ୍ଵବାଚୀ 
ସୃଷ୍ତି କରିଥଲା। ଦିନେ ଚାଉଳବଜାର ଭିତରେ ଥବା ଶ୍ରୀଦୂର୍ଗାପ୍ରେସ୍‌ରେ ବସି ଆମେ 
ବନ୍ଧୁମହଲରେ ଆଲୋଟନାରତ ଅବାବେଳେ ଦଶବାରବର୍ଷର ପିଲାଟିଏ ଆସି ପ୍ରେସ୍‌ ଭିତରେ 
ପହଞ୍ଚିଗଲା | ପଚାରିଲା- ଏଠାରେ ମିତା ନାଆଁରେ ବହିଟିଏ ଛାପା ଯାଉଛି ପରା ? 

ପିଲାଟିଏର ମୁହଁରୁ ଏମିତି ଏକ ପ୍ରଶ୍ନଶୁଣି ଆମେ ଅବାକ୍‌ ହୋଇଗଲୁ। ପଚାରିଲୁ - 
କାହିଁକି ୨ ତୋତେ କିଏ ପଠାଇଲା ? 

କହିଲା - ମୋର ଖଣ୍ତିଏ ବହି ଦରକାର । ମୋ ଅପା ମୋତେ ପଠାଇଛି। ତା'ର ନାମ 
ମିତା! ` 

ଆମେ ତଟସ୍ଥ ହେଳୁ ଓ ତାକୁ ବୁଝାଇ ଦେଲୁ- କାହାରି ନାମରେ କୌଣସି ବହି ଲେଖାଯାଇ 
ନାହିଁ। ସେ ଲେଉଟି ଗଲା। 

ପ୍ରକୃତରେ ମିତା କିଏ ? ମୋତେ ଅନେକ ଲୋକ ପଚାରିଛନ୍ତି ସେ କଥା! ମୁଁ ନିଜେ 
ମଧ୍ଯ ନିଜକୁ ବାରମ୍ବାର ପ୍ରଶ୍ନ କରିଛି ! ପୂର୍ବକାଳରେ ମୋର ଅନେକ ଲେଖାରେ ନାୟକ ଥୁଲା 
ଇରଂମଦ ଓ ନାୟିକା ମିତା| ମୁଁ ବାହାରେ ରହି ନିଜ କବିତାକୁ ନିଜେ ତର୍ଜମା କରିଛି। 
ବେଖୁଛି - ମିତା ଇରଂମଦର ପ୍ରେମିକା ସତ ହେଲେ ସମର୍ପିତା ନୁହେଁ ବରଂ ଇରଂମଦ ହିଁ 
ମିତା ପାଇଁ ସମର୍ପିତ | ଦୂର୍ଗାସାର୍‌ ଠିକ୍‌ କଥା ଲେଖୁଛନ୍ତି। ମିତା କନନାର ମହାଦେବୀ, ସେ 
ଅଶରୀରରେ ଜଥା କହୁଥାଏ | 

ମୌର “ଆଖୁ” ନାମକ କବିତା ଗ୍ରନୁରେ ଦଶଗୋଟି ଦୀର୍ଘ ଓ ଗାୟନ ଯୋଗ୍ୟ କବିତା 
ରହିଛି। ସବୁଗୁଡ଼ିକର ନାୟକ ଇରଂମଦ ଓ ନାୟିକା ମିତା ସବୁକବିତାରେ ମୁଁ ଲକ୍ଷ୍ୟ କରିଛି 
ମିତା ଇରଂମଦ ପ୍ରତି ସମର୍ପିତା ହୋଇନାହିଁ | 

ମିତା କଳନାର ମହାଦେବୀ ହେଉ ବା ଅଶୀରରେ କଥା କହୁଥୁବା ଆତ୍ସାଟିଏ ହେଉ, 
ଏଇ ଚରିତ୍ରଟି ମୋର ଜୀବନକୁ ବହୁ ଭାବରେ ପ୍ରଭାବିତ କରିଛି। ମୋର ପତ୍ନୀ ହେମମାଳା 
ମିତାରେ ରୂପାନ୍ତରିତ ହୋଇ ପଚିଶିବର୍ଷ ଧରି ମୋର ଜାଗତିକ ଜୀବନର ସାଥୀ 
ହୋଇଯାଇଛନ୍ତି। ଏ ମିତା କିନ୍ତୁ ସେ ମିତାଠାରୁ ଭିନ୍ନ । ସହଧର୍ମିଣୀ ଓ ସମର୍ପିତ 

“ମିତା ପାଇଁ କବିତା” ପୁସ୍ତକ ପ୍ରକାଶ ପାଇବା ବେଳକୁ ମୁଁ ଷ୍ଟେଟ୍‌ବ୍ୟାଙ୍କରେ ଚାକିରୀ 
ପାଇଁ ଲିଖୃତ ପରୀକ୍ଷା ଦେଇ ସାରିଥାଏ। ଅନ୍ଯ ନେସ୍‌ନାଲାଇଜଡ୍‌ ବ୍ୟାଙ୍କ ପରୀକ୍ଷା ପାଇଁ 
ହୋଇଥବା ଲିଖୁତ ପରୀକ୍ଷା ମଧ୍ଯ ସରିଯାଇଥାଏ । କିନ୍ଧୁ କୌଣସିଥ୍‌ରେ ଫଳାଫଳ ପ୍ରକାଶିତ 
ହୋଇ ନଥାଏ । ଗ୍ରନ୍ଛ ପ୍ରକାଶିତ ହେବାର ତିନିଚାରିମାସ ଭିତରେ ସବୁଲିଖଲତ ପରୀକ୍ଷାର 
ଫଳାଫଳ ଘୋଷିତ ହୋଇଗଲା ଓ ମୁଁ ଉଭୟ ବ୍ୟାଙ୍କର ଲିଖୁତ ପରୀକ୍ଷାରେ ଉତ୍ତୀର୍ଣ୍ଣ ମଧ୍ଯ 
ହୋଇଗଲି। 

ମୌଖ୍କ ପରୀକ୍ଷା ଦେବା ପାଇଁ ମୋ ପାଖକୁ ଚିଠି ମଧ୍ୟ ଆସିଗଲା। ନେସନାଲାଇଜ୍‌ଡ୍‌ 
ବ୍ୟାଙ୍କର ମୌଖୁକ ପରୀକ୍ଷା ଭୁବନେଶ୍ବରଠାରେ ଅନୁଷ୍ପିତ ହୋଇଥଲା | ଦୁଇତିନି ମାସ ପରେ 
କଟକର କାନାଡ଼ା ବ୍ୟାଙ୍କରେ ଯୋଗଦେବାକୁ ନିଯୁକ୍ତିପତ୍ର ମଧ୍ଯ ଆସିଥୂଲା | କିନ୍ତୁ ସେତେବେଳେ 
ମୁଁ ଷ୍ଟେଟବ୍ୟାଙ୍କ ଛାଡ଼ି କାନାଡ଼ା ବ୍ୟାଙ୍କ ଯିବାକୁ ଉଚିତ ମଣିଲି ନାହିଁ। ଷ୍ଟେଟବ୍ୟାଙ୍କକୁ ମୋର 
ପରିବାର ଓ କୂଟୁମ୍ଭ ବୋଲି ଧରି ନେଇଥୁଲି। 

ଷ୍ଟେଟବ୍ୟାଙ୍କର ମୌଖୁକ ପରୀକ୍ଷା ଅନୁଷ୍ଠିତ ହୋଇଥଲା ବାରିପଦାର ସର୍କିଟ ହାଉସ୍‌ରେ । 
ବୋଧହୁଏ ଏପ୍ରିଲ ମାସରେ। ମୌଖୁକ ପରୀକ୍ଷା ପାଇଁ ବେଶ୍‌ ପ୍ରସ୍ତୁତ ହୋଇଯାଇଥୁଲି। 
ଓଡ଼ିଆରେ ଅଧ୍ୟୟନ କରିଥୁବା ଯୋଗୁଁ ତଥା ମୋର ପାଠ୍ୟଖସଡ଼ାରେ କେବେ ଅର୍ଥନୀତି 
ବିଷୟ ନଥୁବା ଯୋଗୁଁ ଅର୍ଥନୀତି ସମ୍ବନ୍ଧରେ ଜ୍ଞାନ ଅର୍ଜନ କରିବାକୁ ମୋତେ ଅବଶ୍ୟ କଷ୍ଟ 
ହେଉଥୁଲା। ମୌଖୁକ ପରୀକ୍ଷା ପାଇଁ ଅର୍ଥନୀତି ଗ୍ରନ୍ଥ ବ୍ୟତୀତ ସାଧାରଣ ଜ୍ଞାନ ବିଷୟକ ଗ୍ରନ୍ଛ 
ମଧ୍ଯ ଅଧ୍ୟୟନ କରିଥ୍‌୍ଲି ! 

ମୁଁ ଯଥା ସମୟରେ ଯାଇ ବାରିପଦାର ସର୍କିଟ୍‌ ହାଉସ୍‌ରେ ଉପସ୍ଥିତ ହୋଇଥିଲି । 
ଷ୍ଟେଟବ୍ୟାଙ୍କ ତରଫରୁ ଗୋଟେ ଆତ୍ସପରିଚିତି ମୂଳକ ଫର୍ମ ପ୍ରଦାନ କରାଯିବାକୁ ଦିଆଯାଇଥୁଲା। 
ଫର୍ମ ଭିତରେ ଥବା ହବି ବା ଭଲ ପାଉଥୁବା କାର୍ଯ୍ୟ ଲେଖୁବା ସ୍ଥାନରେ ମୁଁ ଲେଖାଲେଖୁ 
କରିବାକୁ ଭଲପାଏ ବୋଲି ଲେଖୁଥଲି। ସେତେବେଳକୁ ମୋର ପ୍ରକାଶ ପାଇଥ୍‌ବା ଦୁଇଗୋଟି 
ଗ୍ରନ୍ଧ କଥା ମଧ୍ଯ ଉଲ୍ଲେଖ କରିଥୁଲି 

“ମିତା ପାଇଁ କବିତା ପ୍ରକାଶ ପାଇବା ପୂର୍ବରୁ ମୋର ଅନ୍ୟଖଣ୍ତିଏ ପ୍ୟାରୋଡ଼ି ଗ୍ରନ୍ଛ 
“ଦାଣ୍ଡି ପେଟେଣ୍ଟ ମେଡିସିନ୍‌' ନାମରେ ପ୍ରକାଶ ପାଇଥୂଲା। ଫକୀରମୋହନଙ୍କ ପେଟେଣ୍ଟ 
ମେଡିସିନ୍‌ ଗଛକୁ ସାରଳା ଦାସଙ୍କ ଶୈଳୀରେ ମୁଁ ରଚନା କରିଥୁଲି। ଦାଣ୍ରି ପେଟେଣ୍ଟ 
ମେଡିସିନ୍‌ରେ ଫକୀର ମୋହନଙ୍କ ପେଟେଣ୍ଟ ମେଡିସିନ୍‌ର ଛାଞ୍ଚଟା ଥଲା। ହେଲେ ମୋର 
ଗାଲୁ ଗଳ ସେଥୁରେ ଥୁଲା ଅଧକ | 

ଦୁଇଟିଯାକ ଗ୍ରନ୍ଧକୁ ମୁଁ ମୋର ପାଖରେ ରଖୁଥୁଲି। ଆତ୍ସପରିଚିତି ସୂଚକ ଫର୍ମ ପୂରଣ 
କରି ଭିତରକୁ ପଠାଇ ଦେଲି| ମନ ଭିତରେ ଭୟଥାଏ। ସାହିତ୍ୟ କଥା ଲେଖୁବା ଉଚିତ୍‌ 
ହେଲା କି ନାହିଁ ବୋଲି ଶଙ୍କା ମଧ୍ଯ ଆସୁଥାଏ । ସାହିତ୍ୟର କଥା ଦେଖୁ ବ୍ୟାଙ୍କର ଲୋକମାନେ 
ଯଦି ବିଗିଡ଼ି ଯାଆନ୍ତି ତ ? 

ଯେଉଁ ଦୁଇଜଣ ମୌଖୁକ ପରୀକ୍ଷା କରାଇବା ପାଇଁ ଭୁବନେଶ୍ବରରୁ ଆସିଥ୍‌ଲେ ସେ 
ଦୁଇଜଣ ଯାକ ଷ୍ଟେଟବ୍ୟାଙ୍କର ତୁଙ୍ଗ ଅଫିସର । ଜଣେ ନାଳାଦ୍ରି ମହାନ୍ତି ଓ ଅନ୍ୟଜଣକ 
ଦେବେନ୍ଦ୍ର ନାଥ ମହାପାତ୍ର । ଦୁଇଜଣଯାକ ରିଜିଓନାଲ ମ୍ୟାନେଜର | 

ଯେଉଁମାନଙ୍କୁ ମୌଖୂକ ପରୀକ୍ଷା ପାଇଁ ଘର ଭିତରକୁ ଡକା ଯାଉଥଲା, ଘର ଭିତରୁ 
ଫେରିବା କ୍ଷଣି ଆମେ ତାଙ୍କୁ ଘେରି ଯାଉଥୁଲୁ। କ'ଣ ସବୁ ପଚାରିଲେ ଜାଣିବା ପାଇଁ ଆଗ୍ରହ 
କରୁଥୁଲୁ। ଯାହା ପାଠମାନ ପଚରାଯାଉଥୁଲା ତାହା ଶୁଣି ମୋର ହୃତକମ୍ପ ହେଉଥଲା ଜୀବନରେ 
କେବେ ଅର୍ଥନୀତି ଅଧ୍ୟୟନ କରିନଥିବା ବୋଧହୁଏ ଏକମାତ୍ର ମୁଁ ହି ଥଲି ଅନାଡ଼ି| 

ସବୁ ଅପେକ୍ଷା ଶେଷ ହୋଇଗଲା ଭିତରକୁ ଯିବା ପାଇଁ ମୋତେ ଡାକରା ଆସିଗଲା। 
ଅନ୍ତର ଭିତରେ ଭୟ ଓ ମୁହଁରେ ସ୍ପିତ ହସର ରେଖାଟାଣି ମୁଁ ଭିତରକୁ ଚାଲିଗଲି। ଆଗ 
ଚେୟାରରେ ମୋତେ ବସିବାକୁ ଅନୁମତି ମିଳିଲା। ଫୋନ୍‌ କରିବା ପାଇଁ ନୀଳାଦ୍ରି ମହାନ୍ତି 
ଉଠି ଭିତରେ ଥବା ଅନ୍ୟଏକ ଘରକୁ ଚାଲିଗଲେ ! କେବଳ ବସିରହିଲୁ ଆମେ ଦୁଇଜଣ। 
ଦେବେନ୍ଦ୍ର ନାଥ ମହାପାତ୍ର ଓ ମୁଁ 

ପଚାରିଲେ - ତମେ ଶାନ୍ତିନିକେତନରେ ପଢୁଥଲ ନା ? 

ମୁଁ ଆଶ୍ଚର୍ଯ୍ୟ ଚକିତ ହୋଇଗଲି | କହିଲି ହଁ 

ପଚାରିଲେ - ଗୋପୀନାଥ ପଟ୍ଟନାୟକଙ୍କୁ ଜାଣିଛ ? ସେ ମୋର ଭିଣୋଇ ହୁଅନ୍ତି। 

ଶାନ୍ତିନିକେତରେ ଗୋପୀନାଥ ପଟ୍ଟନାୟକଙ୍କର କଥା ମନେ ପଡ଼ିଗଲା | ବିଶ୍ବବିଦ୍ୟାଳୟ 
ପରିସରରେ ଥୁବା ଏକ ସରକାରୀ କାର୍ଯ୍ୟାଳୟରେ ସେ ଚାକିରି କରୁଥିଲେ | ସେ ଥୁଲେ ଖୁବ୍‌ 
ସ୍ବାଭିମାନୀ ଓ ଓଡ଼ିଆପ୍ରେମୀ| ଡ. ନରେନ୍ଦ୍ରନାଥ ମିଶ୍ରଙ୍କ ଘର ଆଗରେ ପଡ଼ିଆ ପାରି ହୋଇଗଲେ 
ଗୋପାବାବୃଙ୍କର ଘର | ଗୋପୀାବାବୁଙ୍କର ପନ୍ଧୀ ଥଲେ ଖୁବ୍‌ ମେଳାପି। ତାଙ୍କ ଘରେ ସବୁବେଳେ 
ଓଡ଼ିଆ ଖାଦ୍ୟ ମହଜୁଦ ରହୁଥଲା। ମୁଢ଼ି ବା ପଖାଳ ଖାଇବାର ଇଛା ଜାଗରିତ ହେଲେ 
ଆମେ ଗୋପୀବାବୁଙ୍କ ଘରେ ସ୍ବେଚ୍ଛାରେ ଅତିଥ ହେଉଥଲୁ। 

ଗୋପୀବାବୁ ଥଲେ ଅନ୍ୟନ୍ତ ଉତ୍ସାହୀ ଓ ନାଟ୍ୟପ୍ରେମୀ। ଶାନ୍ତିନିକେତନରେ ଯେତେ 
ଓଡ଼ିଆ ନାଟକ ହେଉଥଲା ତାହାର ନିର୍ଦ୍ଦେଶନା ଦାୟିତ୍ଵ ଗୋପୀବାବୁଙ୍କ ଅର୍ପଣ କରାଯାଉଥ୍‌ଲା | 
ସାଧାରଣ ଜୀବନରେ ସେ ସ୍ବେହୀଥଲେ। ମାତ୍ର କର୍ରବ୍ୟପାଳନ କାଳରେ ଥୁଲେ ଅତାନ୍ତ 
କଠୋର ବିଶ୍ଵଭାରତୀରେ ପଢ଼ିବାକାଳରେ ଆମେ “ ବକ୍ସି ଜଗବନ୍ଧୁ ନାଟକ ଅଭିନୟ 
କରାଇଥୁଲୁ। ସେଥୁରେ ରାଜା ଭୂମିକାରେ ଅଭିନୟ କରିବା ପାଇଁ ମଧୁମାଷ୍ଟେଙ୍କୁ ଠିକ୍‌ 
କରାଯାଇଥଲା। ମଧୁମାଷ୍ଟେ କୌଣସି ଏକ ବିଦ୍ୟାଳୟରେ ଶିକ୍ଷକତା କରୁଥବା କାଳରେ 
ହିନ୍ଦୀରେ ସ୍ଵାତକୋତ୍ତର କରିବା ପାଇଁ ଶାନ୍ତିନିକେତନ ଆସିଥ୍‌ଲେ। ସେ ଥୁଲେ ସାମାନ୍ୟ 
ବାଙ୍ଗରା ଓ ସୁଳକାୟ | ମୁହଁଟି ଗୋଲଗୋଲ ହୋଇଥୁବା ଯୋଗୁଁ ରାଜକୀୟ ଚେହେରା ତାଙ୍କର 
ଉଦଭାସିତ ହୋଇ ଉଠୁଥଲା। ଗାଆଁରେ ହେଉଥ୍‌ବା ନାଟକ ଓ ଯାତ୍ରାମାନଙ୍କରେ ରାଜା ଓ 
ଜମିଦାର ଭୂମିକାରେ କେତେଥର ଅଭିନୟ କରିଛନ୍ତି ବୋଲି କହିବା ଯୋଗୁଁ ତାଙ୍କୁ ' ବକ୍ସି 
ଜଗବନ୍ଧୁ ନାଟକରେ ରାଜାର ଭୂମିକା ଦିଆଯାଇଥୁଲା।| 

ମାତ୍ର ମଧୁମାଷ୍ଟେ ନାଟକରେ ରାଜାର ଭୂମିକା ବେଶି ଦିନ ନିଭାଇ ପାରିଲେ ନାହିଁ। 
ତା'ର କାରଣ ହେଲା ସଂଳାପ ଉଚ୍ଚାରଣ କଲାବେଳେ ସେ ବାରମ୍ବାର ଗୁରୁତ୍ବପୂର୍ଣ ଭୁଲ୍‌ମାନ 
କରିବସିଲେ। ଗୋଟିଏ ଉଦାହରଣ ଦେଲେ ଯଥେଷ୍ଟ ହେବ | ରାଜାଙ୍କର ଗୋଟିଏ ସଂଳାପ 
ଥିଲା - “ଅବରୁବ୍ଧ ଦୁର୍ଗ ମଧ୍ୟରେ ନୃତ୍ୟର ଲହରି ନା!” ଏଥରୁ ଦୁର୍ଗ ମଧ୍ୟରେ ନୃତ୍ଯ 
ହେଉଥବାର କଥା ବୁଝାପଡୁଥଲା। ମାତ ମଧୁମାଷ୍ଟେ ଏହି ଧାଡ଼ିଟିକୁ କେବେହେଲେ ବି ଠିକ୍‌ 
ଭାବରେ ଉଚ୍ଚାରଣ କରିପାରୁ ନଥ୍‌ଲେ। ସେ ସବୁ ବେଳେ କହୁଥଲେ- “ ଅବରୁଦ୍ଦ ନୃତ୍ୟ 
ମଧ୍ଯରେ ଦୁର୍ଗର ଲହରୀ ନା !' ନୃତ୍ୟ ମଧ୍ଯରେ ଦୁର୍ଗ ଏକ ଅସମ୍ଭବ କଥା | ଯେତେ ବୁଝାଇଲେ 
ମଧ୍ଯ ମଧୁମାଷ୍ଟେ ଏହି ଧାଡ଼ିଟିକୁ ଠିକ୍‌ ଭାବରେ କହି ନ ପାରିବାରୁ ଗୋପୀବାବୁ ଖୁବ୍‌ 
ରାଗିଗଲେ । ଥରେ ରାଗିଯାଇ କହିଲେ - ଏ ରାଜାକୁ ଶୀଘ୍ର ବଦଳାଅ, ନହେଲେ ମୁଁ 
ବଦଳିଯିବି। ଗୋପୀବାବୁଙ୍କୁ ଆମେ ବଦଳାଇଲୁନାହି। ବରଂ ମଧୁମାଷ୍ଟେଙ୍କୁ ରାଜା ଭୂମିକାରେ 
ଅଭିନୟ କରିବାରୁ ନିବୃତ୍ତ କରାଇଲୁ। ପ୍ରଫେସର ଡ. ନୀଳାଦ୍ରିଭୂଷଣ ହରିଚନ୍ଦନଙ୍କ ବହୁ 
ଅନୁରୋଧ କରି ରାଜା ଭୁମିକାରେ ଅଭିନୟ କରିବାକୁ ସମ୍ମତି ନେଇ ଆସିଲୁ। ନୀଳାତ୍ରିବାବୂଙ୍କର 
ବିଶ୍ଵଭାରତୀର ନାଟକରେ ଅଭିନୟ କରିବା ତାହା ଥଲା ପ୍ରଥମ ଏବଂ ତାହା ଶେଷ ମଧ୍ଯ 
ଥଲା। ସେ ଅନେକ ନାଟକ ଲେଖୁଛନ୍ତି, ମାତ ଆଉ ଅଭିନୟ କରିନାହାନ୍ତି। 

ଗୋପୀବାବୁଙ୍କର ତାହା ଶେଷ ନିର୍ଦ୍ଦେଶନା କିମ୍ଭା ତାପରେ ଆଉ ନିର୍ଦ୍ଦେଶନା ଦେଇଛନ୍ତି 
ମୋତେ ଜଣାନାହିଁ ମାତ୍ର କିଛିବର୍ଷ ପରେ ତାଙ୍କର ଅକାଳରେ ଦେହାନ୍ତ ହୋଇଯାଇଛି 
ତାଙ୍କ ପୁଅ ବିଶ୍ଵଭାରତୀର କେନ୍ଦ୍ରୀୟ କାର୍ଯ୍ୟାଳୟରେ ଚାକିରି କରନ୍ତି। ଝିଅ ଦୂୁଇଜଣଯାକ 
କଳାପ୍ରେମୀ | ଗୋଟିଏ ଝିଅ ଏବେ ବାଲେଶ୍ଵରରେ | ଅନ୍ୟ ଝିଅଟି ସଂଗୀତ ପାରଦର୍ଗିନୀ। 
ସମଗ୍ର ଭାରତରେ ସୁପରିଚିତା ! 

ଦେବେନ୍ଦ୍ରନାଥ ମହାପତ୍ର ଗୋପାବାବୁଙ୍କର ସମ୍ପର୍କୀୟ ବୋଲି ଜାଣିବା ପରେ ମୋତେ ଖୁବ୍‌ 
ଖୁସି ଲାଗିଲା। ମୋର ଭୟ ମଧ୍ୟ ଅନେକାଂଶରେ କମିଗଲା | ବ୍ୟାଙ୍କ ସମ୍ପର୍କୀୟ ପ୍ରଶ୍ନ ଉତ୍ତରକୁ 
ଭୁଲି ଯାଇ ଆମେ ପାରିବାରିକ ଆଲୋଚନାରେ ମଜିଗଲୁ। ମୁଁ ଜାଣିଗଲି ଯେ ଦେବେନ୍ଦ୍ର ନାଥ 
ମହାପାତ୍ର ଜଣେ ସାହିତ୍ୟିକ | ‘ କଳାପାଣି' ସମ୍ପର୍କରେ ତାଙ୍କର ଅନେକ ଲେଖା ରହିଛି। “ ମେଲାଣି 
ମାଗୁଣି” ନାମରେ ଏକ ଧାରାବାହିକ ମଧ୍ଯ ତାଙ୍କର ପ୍ରକାଷିତ ହେଉଥଲା! 

ପଚାରିଲେ - ତମେ ଯେଉଁ ବହି ଦୁଇଖଣ୍ଡ ରଚନା କରିଛ, ତାକୁ ସାଙ୍ଗରେ ଆଣିଛ | 

ହଁ ବୋଲି କହି ମୁଁ ତତ୍କ୍ଷଣାତ୍‌ ବହି ଦୁଇଖଣ୍ି ବାହାର କରିପକାଇଲି। 

ଦେବେନ୍ଦ୍ରବାବୁ ବହି ଦୁଇଖଣ୍ଡ ହାତକୁ ନେଲେ। ବହି ତୁଇଖଣ୍ଡ ପାଖରେ ରଖୁବେ 
ବୋଲି ମୋ ଅନୁମତି ଚାହିଁଲେ। 

ଚାକିରି ଦେବା ପାଇଁ ମୋତେ ଯିଏ ମୌଖୁକ ପରୀକ୍ଷା କରିବାକୁ ଆସିଛନ୍ତି ସେ ପୁଣି 
ଲୋଡୁଛନ୍ତି ମୋର ଅନୁମତି ? ମୁଁ କୃତକୃତ୍ୟ ହୋଇପଡ଼ିଲି। ଏଇ ସମୟରେ ଫୋନ୍‌ରେ 
କଥାବାଉାଁ ସାରି ନୀଳାଦ୍ରି ମହାନ୍ତି ଆମ ନିକଟକୁ ଫେରିଆସିଲେ। ଦେବେନ୍ଦ୍ରବାବୁ ମୋର 
ସାହିତ୍ୟକୃତି ସହ ନୀଳାଦ୍ରିବାବୁଙ୍କର ପରିଚୟ କରାଇଦେଲେ | 

ସେତେବେଳଯାଏ ମୋତେ କିଛି ପ୍ରଶ୍ନ କରାଯାଇ ନଥାଏ | ନିୟମ ଅନୁସାରେ ପ୍ରଶ୍ନ କିଛି 
ତ କରିବାକୁ ହେବ ! 

“ମିତା ପାଇଁ କବିତା” ପୁସ୍ତକଟିକୁ ଓଲଟାଉ ଓଲଟାଉ ଦେବେନ୍ଦ୍ରବାବୁ ପ୍ରଶ୍ନ କଲେ - 
ଆଛା, ମିତା କିଏ ? 

କହିଲି - ମିତା ମୋ କବିତାର ନାୟିକା ମୋର ଏହି ଗ୍ରନ୍ଛର ସବୁ କବିତାରେ  ମିତା' 
ଶବ୍ଦଟି ରହିଛି ଓ ମିତାକୁ ଦିଆଯାଇଛି ସବୁଠାରୁ ଅଧବକ ଗୁରୁତ୍ଵ 

ନୀଳାଦ୍ରିବାବୁଙ୍କ ଠାରୁ ଏଥର ପ୍ରଶ୍ନ ଆସିଲା - ମିତା ସମ୍ପର୍କରେ ପାଞ୍ଚଗୋଟି ଧାଡ଼ି କୂହ, 
ଯାହା ତୂମ ହୃଦୟରେ କଳନା କରିଛ ? 

ମନେମନେ ଭାବିଲି ପାଞ୍ଚଗୋଟି ଧାଡ଼ି କ'ଣ ? ଅସଂଖ୍ୟ ଧାଡ଼ି ବି ମୁଁ ମିତା ସମ୍ପର୍କରେ 
କହି ଦେଇପାରେ | ଯେମିତି - 

ତମେ ମୋର କିଶୋରର ସ୍ଵପ୍ପପୁରୀ 
ଯୌବନର ସୀତା 
ବାର୍ବକ୍ୟର ନିଧନ ସଂଖାଳି ମୋର 
ତମେ ମୋର ମିତା 

ମୌଖୁକ ପରୀକ୍ଷା ଦେବା ପାଇଁ ଘୋଷିକରି ଆସିଥ୍‌ଲି ଅର୍ଥନୀତି ଓ ସାଧାରଣ ଜ୍ଞାନ 
ବିଷୟକ ବହିସବଦୁ। ମାତ୍ର ପରୀକ୍ଷାରେ ଏ ପଡୁଛି କ'ଣ ? ମୋତେ ପଚରାଯାଉଛି ମିତା 
ସମ୍ପର୍କରେ କିଛି କହିବା ପାଇଁ| 

କହିଲି - 
ତୁମେ ଯେବେ କଥା କୁହ ଆଖୁରେ ଆଖରେ ! 
ବନ୍ଧତେଜି ନଦୀ ବହେ ଏ ମୋର ଶରୀରେ 
ତୁମେ ଯଦି ବସିଯାଅ ଅଭିମାନ କରି 
ମୋ ଛାତିରେ ଭୂସେ କିଏ ସୁନାର କତୁରି। 
ମୌଖୁକ ପରୀକ୍ଷା ଦେବାକୁ ଆସିବାବେଳେ ଦୁର୍ଗାସାର୍‌ଙ୍କୁ ପଚାରିଥୂଲି ସମ୍ଭାବ୍ୟ ପ୍ରଶ୍ନର 
କିପରି ଉତ୍ତର ଦେବି ବୋଲି। ମିତା ପାଇଁ କବିତାଂ ଟିଏ ପ୍ରଶ୍ନକର୍ଭୀଙ୍କ ହାତରେ ଧରାଇ 
ଦେବା ପାଇଁ ଦୁୂର୍ଗାସାର୍‌ ମୋତେ ପରାମର୍ଶ ଦେଇଥ୍‌ଲେ। 
କହିଥୂଲେ - 
ମିତା ପାଇଁ କବିତା'ଟି ଦେଇ ତାଙ୍କ ହାତେ 
ରହିବ ମଉନ କ୍ଷଣେ ମଥାପେତି ପ୍ରଶ୍ନ ଆସୁ ଯେତେ 
ଶୂନ୍ୟରୁ ଆସିବ ମିତା ତୁମ ପାଇଁ ଆଶୀର୍ବାଦ ଧରି 
ତା'ପରେ ପରୀକ୍ଷା ସିନ୍ଧୁ ଅନାୟାସେ ହୋଇଯିବ ପାରି | 
ଦୁର୍ଗାସାରଙ୍କର କଥା ସତହେଲ୍ଲା| ମୁଁ ପରୀକ୍ଷା ସିନ୍ଧୁକୁ ଅନାୟାସରେ ପାରି ହୋଇଗଲି | 
ନୀଳାଦ୍ରିବାବୁ କହିଲେ - ଏଥର ତୁମେ ଯାଇପାର | ମୁଁ ନମସ୍କାର କରି ଘର ଭିତରୁ 
ଲେଉଟି ଆସିଲି 
ପରୀକ୍ଷକମାନେ ମୋ ସହିତ ଯେପରି ବ୍ୟବହାର କଲେ, ସେଥ୍ରୁ ମୁଁ ଅନୁମାନ କରିଥ୍ଲି 
ମୋ ଚାକିରିଟା ନିଶ୍ଚୟ ହୋଇଯିବ। କେବଳ ଫଳାଫଳକୁ ଅପେକ୍ଷା କରି ବସି ରହିଥୁଲି। 
ବସି ରହିଥୂଲି ଘରେ, ମାନେ ଆମ ଗାଆଁ ବିଷୁପୁରରେ | 
ଜୁଲାଇ ମାସ | ଆକାଶର ତାତି ଧୀରେ ଧୀରେ କମିବାକୁ ଲାଗୁଥାଏ । ମଝିରେ ଝମ୍କାଏ 
ଝମ୍କାଏ ବର୍ଷା ହୋଇଯାଇ ଚାଷୀମାନଙ୍କୁ ବିଲ ବୁଣିବାକୁ ସୁଯୋଗ ଦେଉଥାଏ । ବିଲରେ 
ଥୁଆ ହୋଇଥୁବା ଖତକୁ ହାଣି ଭାଙ୍ଗି ବିଲଯାକ ନବୁଣିଲେ ଧାନଗଛ ଠିକ୍‌ ଭାବରେ ଉଠିବ 
ଜାହିଁ ବୋଲି ଚାଷୀ ହାତ ଦେଇଥାଆନ୍ତି ସେଇ କାମରେ ମୁଁ ବି ଥୁଲି ସେଇ ଚାଷୀ ଘରର 
ମଣିଷ | ବଡ଼ବାପା ଓ ସାନବାପା ଆମକୁ ନିଜକାମ ନିଜେ କରିବାର ଦାୟିତ୍ଵ ଦେଇ ସ୍ଵର୍ଗପୁରର 
ଯାତ୍ରୀ ହୋଇ ସାରିଥାଆନ୍ତି। ବଡ଼ମାଆ ଓ ସାନମାଆ ଦୂଇଟି ବିଧବା ମହିଳା | ନିକର ସଂସାରକୁ 
ଛାଡ଼ିଦେଲେ ପୂଥଵବୀଟା ଯେ ଏତେ ବିସ୍ତୀର୍ବ୍ଣ ସେକଥା ତାଙ୍କ ଧାରଣାରେ ନଥାଏ। ମୋ 
ବଡ଼ଭାଇ ବା ନନାଙ୍କର ପୂଜାପାଠ ଓ ପାଲାଗାୟନରେ ଅଧୁକାଂଶ ସମୟ ବିତେ | ଦୁଃଖରେ 
ହେଉ କି ସୁଖରେ ହେଉ, ସଂସାରକୁ ଚଳାଉଥାଆନ୍ତି ଭାଉଜ । ସେଥକୁ ତାଙ୍କ ଉପରେ 
ବୋଖଝଟିଏ ହୋଇ ରହିଥାଏ ମୋ ଭଳି ବେରୋଜଗାରି ଭେଣ୍ଡାଟିଏ | 


I 


ପୂର୍ବାହୃ ବେଳକୁ ଖତ ଭାଙ୍ଗବା ପାଇଁ ମୁଁ ବିଲକୁ ଚାଲିଯାଇଥ୍ଲି | ବ୍ବିପହରେ ଘରକୁ ଆସି 

ଶୁଣିଲି ହକ ପାଖର ବାୟାପିଉସା ଆମ ଘରକୁ ଆସି ମୋତେ ବ୍ୟାଙ୍କକୁ ଯିବା ପାଇଁ 
କହିଯାଇଛନ୍ତି। ତାଙ୍କ ହାତରେ ବ୍ୟାଙ୍କରୁ ଖବର ପଠାଇଛନ୍ତି ମୋର କୁଆଡ଼େ ଆମ ଗାଆଁରେ 
ଥବା ଷ୍ଟେଟ୍‌ବ୍ୟାଙ୍କରେ ଚାକିରି କରିବା ପାଇଁ ନିଯୁକ୍ତି ପତ୍ର ଆସିଯାଇଛି। 
କଥାଟାକୁ ମୁଁ ସହଜରେ ବିଶ୍ବାସ କରିପାରିଲି ନାହିଁ। ଷ୍ଟେଟବ୍ୟାଙ୍କରେ ଚାକିରି ପୁଣି ନିଜ 
ଗାଆଁରେ। ଖାଇସାରି ସାଙ୍ଗେ ସାଙ୍ଗେ ବ୍ୟାଙ୍କ ଆଡ଼କୁ ଚାଲିଗଲି। ବ୍ୟାଙ୍କ ଭିତରେ ମୋର 
ଦୁଇଜଣ ବନ୍ଧୁ ମଧ୍ଯ ଥଲେ | ମେଡିକାଲ ରିପୋର୍ଟ ପ୍ରସ୍ତୁତ କରିନେଇ ତହି ପରଦିନ ସେଠାରେ 
ନିଯୁକ୍ତ ହୋଇଗଲି। 
ଏଥର ବି ମୋତେ ବେରୋଜଗାରୀରୁ ରୋଜଗାରୀ କରିବା ପଛରେ ସେଇ ହିଁ ଥଲା, 
ମିତା। ସେ କଳ୍ପନାର ମହାଦେବୀ ଓ ଅଶରୀରରେ କଥା କହୁଥିବା ମିତା । ମନେ ମନେ 
କହିଲି - 
ଆଖ୍‌ ମୁଦି ଥବାବେଳେ 
ପାଶେ ପାଶୈ ଥାଅ ନିରନ୍ତର 
ଆଖୁ ଖୋଲି ଦେବାକ୍ଷଣି 
କେଉଁଠାକୁ ହୁଅ ଗୋ ଅନ୍ତର 
ମିତା ମୋର | 

ମୁଁ ଚାକିରି ପାଇଗଲି ଅର୍ଥାତ୍‌ ଇରଂମଦ ଚାକରିରେ ଯୋଗଦାନ କରିଗଲା। ପୁଣି ନିଜ 
ଗାଆଁରେ ଅର୍ଥାତ୍‌ ଘର ଠାରୁ ଡାକେ ଦୂରରେ | ମୋ ସହିତ ଆଉ ଯେଉଁମାନେ ମୌଖୁକ 
ପରୀକ୍ଷା ଦେବା ପାଇଁ ବାରିପଦାକୁ ଯାଇଥଲେ ତନ୍ସଧ୍ଧରୁ କିଛି ସଫଳ ହୋଇଥୁଲେ। 
ଯେଉଁମାନେ ସଫଳ ହୋଇଥ୍‌ଲେ ସେମାନଙ୍କ ମଧ୍ଯରୁ ଯେଉଁମାନେ ଟାଇପ୍‌ ଜାଣିଥିଲେ 
ସେମାନଙ୍କୁ ବାଲେଶ୍ଵର ଜିଲ୍ଲାରେ ଚାକିରି କରିବାକୁ ସୁଯୋଗ ମିଳିଥଲା | ଆଉ ଯେଉଁମାନଙ୍କର 
ଚାକିରି ନଥୁଲା ସେମାନେ ଯାଇଥ୍‌ଲେ କୋରାପୁଟ ବା ସେହିପରି ଆଉ କିଛି ଦୂରସ୍କାନକୁ 
କେବଳ ମୋତେ ଛାଦଡ଼ି। ମୁଁ ଥଲି ସେହି ସୌଭାଗ୍ୟବନ୍ତ ମଣିଷ, ଯିଏ ଟାଇପ୍‌ ଜାଣି ନ 
ଥିଲେ ସୁଦ୍ଧା ଚାକିରି ପାଇଥୂଲା ନିଜ ଗାଆଁରେ, ଘରଠାରୁ ଡାକେ ଦୂରରେ | 

କାହାର ଆଶୀର୍ବାଦରେ ଏସବୁ ଘଟି ଯାଇଥଲା ? ନିୟତିର ନା ରିଜିଓନାଲ ମେନେଜର 
ଦେବେନ୍ଦ୍ର ନାଥ ମହାପତ୍ରଙ୍କର ! ବୀଣାପାଣିଙ୍କର ନା କଳ୍ପନାର ମହାଦେବୀ ମିତା ଦେବୀଙ୍କର ! ! 

ଚାକିରିରେ ଯୋଗ ଦେବାର ମାସେ ଯାଇଛି କି ନାହିଁ ରିଜଓନାଲ ମେନେଜର ବ୍ରାଞ୍ଚ 
ପରିଦର୍ଶନରେ ଆସିବେ ବୌଲି' ଚିଠି ଆସିଗଲା ! ଶାଖା ପରିଚାଳକ ଛାନିଆ ହୋଇପଡ଼ିଲେ ! 
ମୁଁ ମଧ୍ୟ ହୋଇପଡ଼ିଲି ଉତ୍କଣ୍ଡିତ | ନିର୍ଦ୍ଦିଷ୍ଟ ଦିନ ହିଁ ବ୍ରାଞ୍ଚ ପରିଦର୍ଶନରେ ଆସିଗଲେ ରିଜିଓନାଲ 
ମ୍ୟାନେଜର ଦେବେନ୍ଦ୍ରନାଥ ମହାପାତ୍ର । ଶାଖା ପରିଚାଳକଙ୍କର ପ୍ରକୋଷ୍ଠରେ ବସି ସବୁ 
ବିଷୟ ବୁଝାବୁଝି କରୁଥାଆନ୍ତି । ହଠାତ୍‌ ମେସେଞ୍ଜର ଆସି ଖବର ଦେଲା ମୋତେ ରିଜିଓନାଲ 
ମ୍ୟାନେଜର ଶାଖା ପରିଚାଳକଙ୍କ ପ୍ରଜୋଷ୍ଠକୁ ଡାକୁଛନ୍ତି। 

ମୋର ହୁଦୟ ଭିତରକୁ ଏକ ସଙ୍ଗରେ ଡର, ଉତ୍ସାହ, ଉନକଣ୍ଠା ଓ ଗର୍ବବୋଧ ଘାରିଗଲା। 
ଧୀରେ ଧାରେ ଶାଖା ପରିଚାଳକଙ୍କ ପ୍ରକୋଷ୍ଠକୁ ଯାଇ ଦେବେନ୍ଦ୍ରବାବୁଙ୍କୁ ନମସ୍କାର କଲି | 
ମୋର ପ୍ରକାଶିତ ବହି ଯଦି ଥାଏ ଆଉ ଦୁଇଖଣ୍ଡ ନେବା ପାଇଁ ଆଗ୍ରହ ପ୍ରକାଶ କଲେ। ମୁଁ 
ତତ୍କ୍ଷଣାତ୍‌ ଘରକୁ ଧାଇଁଯାଇ ବହି ଦୁଇଖଣ୍ଡ ନେଇ ଆସି ତାଙ୍କୁ ସମର୍ପଣ କଲି। 

ଦେବେନ୍ଦ୍ରବାବୁ ଶାଖା ପରିଦର୍ଶନ କରି ଫେରିଗଲେ। କିନ୍ତୁ ଶାଖା ମଧ୍ୟରେ ମୋର 
ସମ୍ମାନକୁ ବହୁଗୁଣିତ କରି ଦେଇଗଲେ। ମୁଁ କିପରି ସାହିତ୍ୟିକ ଏକଥା ଶାଖା ମଧ୍ଯରେ ଆଗରୁ 
କେହି ଜାଣି ନଥଲେ। ସାହିତ୍ୟ କଲେ କ”ଣ ଲାଇ ହେବ ଏ ବିଷୟରେ ମଧ୍ଯ ସେମାନଙ୍କର 
ଧାରଣା ନଥୁଲା! ମାତ୍ର ରିଜିଓନାଲ ମେନେଜର ଯେ ମୋତେ ପାଖକୁ ଡାକି ମୋ ସହିତ 
ପାରିବାରିକ ଆଲୋଚନା କଲେ ତାହାହିଁ ଥଲା ମୋ ପ୍ରତି ଅନ୍ୟମାନଙ୍କର ସମ୍ମାନ ବଢ଼ାଇବାର 
କାରଣ। 
ଶାଖାରେ ସିନା ମୋର ସମ୍ମାନ ବଢ଼ିଲା, ହେଲେ ମୋ ହୃଦୟରେ ମିତାର ମୁଲ୍ୟ ଆକାଶନୁଆଁ 
ହୋଇଗଲା। ମିତା ପାଇଁ କବିତା ଲେଖୁ ନଥିଲେ ମୋତେ କଂଣ ଏପରି ସମ୍ମାନ ମିଳି 
ଥାଆନ୍ତା ! ବ୍ୟାଙ୍କର ସୀଧାରଣ କର୍ମଚାରୀଟିଏ ହୋଇ ରହିଯାଇଥାଆନ୍ତି। ସେଇଥୁ ପାଇଁ ତ 
ଇଶ୍ଵରଙ୍କ ପ୍ରାର୍ଥନା କରି କହିଲି : 
ମାଗୁ ନାହିଁ ଧନ ଜନ 
ମାଗୁନାହିଁ ଶରଧାର ବାଲି 
ମାଗୁଅଛି ଏତିକି ମୁଁ 
ମିତାଟିଏ ଦିଅ ମୋତେ ଖାଲି । 
ଚାକିରି କରିବା ପୂର୍ବରୁ ମୋତେ ହାତକୁ ଦୁଇହାତ କରିବା ପାଇଁ ଯୋଜନା ଚାଲିଥୁଲା। 
ମୁଁ କିନୁ ସେଥ୍‌ରେ ରାଜି ନଥଲି! ପନ୍ନୀକୁ ପୋଷିବା ପାଇଁ ଯଦି ସାମର୍ଥ୍ୟ ନଥବ ତେବେ 
ତାକୁ ଆଣି ସମ୍ଭାଳିବି କେମିତି ? ଚାକିରି କରିବା ପୂର୍ବରୁ ଦିନେ ଘରେ ଥ୍ବାବେଳେ ପଡ଼ୋଶୀ 
ଗାଆଁର ଜଣେ ସମ୍ପର୍କୀୟ ନନା ବାହାଘର ସମ୍ବନ୍ଧରେ ମୋତେ ବୁଝାଇବା ପାଇଁ ଆମ ଘରକୁ 
ଆସିଥୁଲେ | ମୁଁ ତାଙ୍କୁ ସିଧାସଳଖ ମନା କରିଦେଲି ଯେ ଚାକିରି ନକଲା ପର୍ଯ୍ୟନ୍ତ ମୁଁ ବିବାହ 
କରିବି ନାହିଁ। 
- ଯଦି ଚାକିରି ନମିଳିଲା। ଏହିପରି ଏକ ଆଶଙ୍କାଗ୍ରସ୍ତ ପ୍ରଶ୍ନ ମୋ ଉପରକୁ ଫିଙ୍ଗଦେଇ 
ସେ ତା'ର ଉତ୍ତର ପାଇବାକୁ ଅନାଇ ବସିଲେ। 
ଚାକିରି ଯେ ମୋତେ ନମିଳିବ ଏପରି ସମ୍ଭାବନା ମୁଁ ଦେଖୁପାରୁ ନଥଲି ! ଚାକିରି 
ମିଳିଯିବ ବୋଲି ଦୂଢ଼ଯୁଲ୍ତି କରିବା ବି ମୋତେ ଅଯୌକ୍ତିକ ମନେହେଲା ମୁଁ ସିଧାସିଧା ମନା 
କରିଦେଲି ଯେ ଚାକିରି ନମିଳିଲେ ମୁଁ ବିବାହ କରିବି ନାହିଁ। 
ବିଭିନ୍ନ ଶାସ୍ତ୍ରପୁରାଣରୁ ପଙ୍‌ର୍ରିମାନ ଉଦ୍ଧାର କରି ମୋତେ ସେ ବୁଝାଇବାକୁ ଲାଗିଲେ 
ଏବଂ ବାଧ୍ୟ କରି ମୋ ନିକଟରୁ ସମ୍ମତି ନେବାକୁ ଅଡ଼ିବସିଲେ। 
ସେ ଥଲେ ମୋର ଜଣେ ସମ୍ମାନାସ୍ପଦ ବ୍ୟଯକ୍ତି। ମାତ୍ର ମୋର ଇଛା ବାହାରର କଥା 
କହିବାରୁ ମୁଁ ତାଙ୍କ ପ୍ରତି ଅସନ୍ତୁଷ୍ଟ ହୋଇପଡ଼ିଲି। କହିଲି - ମୁଁ ଯେ ଏବେ ବିବାହ କରିବି 
ନାହିଁ ତାହା ତ୍ରିବାର ସତ୍ୟ ଯଦି ନିହାତି ଘରକୁ ବୋହୂଟିଏ ଆଣିବା ଦରକାର ବୋଲି ଆପଣ 

ଭାବୁଛନ୍ତି ତେବେ ନିଜେ ଆଉ ଗୋଟିଏ ବାହାହୋଇ ପଡ଼ନ୍ତୁ ଓ ବୋହୂଟିକୁ ଆମତ୍ରେ 
ରଖୁଦେଇ ଯାଆନ୍ତୁ । 

ମୋ ପାଟିରୁ ଏପରି କଥା ଶୁଣିବେ ବୋଲି ସେ ବିଶ୍ଵାସ କରିନଥ୍‌ଲେ। ମୋ କଥା ତାଙ୍କୁ 
ଖୁବ୍‌ ଆଘାତ ଦେଲା! ସାଧାରଣତଃ ମୁଁ କାହାରି ମନରେ କଷ୍ଟ ଦେବାକୁ ଉଚିତ ମନେ 
କରେ ନାହିଁ। ତାଙ୍କୁ ଆଘାତ ଦେଇଥୁବାରୁ ମୋ ମନକୁ କଷ୍ଟ ଆସିଲା। କ”ଣ ଅବା କରିଥାଆନ୍ତି। 
କାହାରି ପ୍ରରୋଚନାରେ ପଡ଼ି ମୁଁ ତ ଆଉ ମୋ ଜୀବନ ସହିତ ଖେଳ ଖେଳି ନଥଆନ୍ତି। ଯିଏ 
ମୋତେ ପ୍ରବର୍ଭାଉଥ୍‌ଲେ ସେ ଆଜି ସ୍ଵର୍ଗରେ । ମାତ୍ର ତାଙ୍କୁ ଦେଇଥ୍‌ବା ଆଘାତ କଳାବିନ୍ଦୁଟିଏ 
ହୋଇ ଏଯାବତ୍‌ ମୋ ହୃଦୟରେ ଲାଖ ରହିଛି ! 

ଚାକିରି ପାଇଗଲା ପରେ ଆଉଥରେ ମୋର ବିବାହ ପାଇଁ ପ୍ରସ୍ତୁତି ଆରମ୍ଭ ହୋଇଗଲା | 
ସେହି ସମୟରେ ବିଖ୍ୟାତ ସାହିତ୍ୟିକ ହାସ୍ୟରସିକ ଫତୁରାନନ୍ଦଙ୍କ ଠାରୁ ଚିଠିଟିଏ ମଧ୍ଯ 
ପାଇଲି । ଚିଠିରେ ସେ ତାଙ୍କର ଝିଆରୀ ପାଇଁ ମୋ ନିକଟକୁ ପ୍ରସ୍ତାବ ପଠାଇଥୂଲେ। 

ତାଙ୍କଠାରୁ ପ୍ରସ୍ତାବ ପାଇବା ପୂର୍ବରୁ ବି ମୁଁ ତାଙ୍କୁ ପୂୁଜ୍ୟପାଦ ଶ୍ଵଶୁର ବୋଲି ସମ୍ବୋଧନ 
କରୁଥଲି ଓ ସେ ମୋତେ ଜ୍ବାଇଁ ନଖୁ ବୋଲି ଚିଠି ଲେଖୁଥିଲେ | ଏହାବଡ଼ ଆଷ୍ଚର୍ଯ୍ୟର କଥା 
ଯେ, ବିବାହ ନ କରି ମଧ୍ଯ ସେ ଥ୍‌ଲେ ମୋର ଶ୍ଵଶୁର ଓ ବିବାହ ନକରି ମଧ୍ଯ ମୁଁ ଥଲି ତାଙ୍କର 
ଜ୍ବାଇଁ 

ଏହା କିପରି ସମ୍ଭବ ହେଲା ତା'ର ମଧ୍ଯ ଏକ ବିଚିତ୍ର କାହାଣୀ ରହିଛି | ମୁଁ ଫକୀରମୋହନ 
କଲେଜରେ ଅଧ୍ୟୟନ କରୁଥବାବେଳେ ଫତୁରାନନ୍ଦଙ୍କ ସମ୍ପାଦିତ ‘ଡଗର”ରେ ମୋର 
ପ୍ୟାରୋଡିମାନ ପ୍ରକାଶ ପାଉଥାଏ ଶାନ୍ତିନିକେତନରେ ପଢ଼ିବାବେଳେ ବି ଡଗର ସହିତ 
ମୋର ସାରସ୍ବତ ସମ୍ପର୍କ ସେହିପରି ଅତୁଟ ରହିଥାଏ ! ମାତ୍ର ମୁଁ କେବେ ଫତୁରାନନ୍ଦଙ୍କ ଭେଟି 
ନଥାଏ କି ସେ ମୋତେ ଦେଖ ନଆନ୍ତି 

ଡଗରରେ ପ୍ରକାଶ ପାଇଁ ସେ ମୋଠାରୁ ଏକ ଫଟୋ ମଗାଇ ପଠାଇଲେ | ହାସ୍ୟ କବିତା 
ରଚନା କରୁଥୁବା କବିର ଫଟୋଚିତ୍ର ହାସ୍ୟକର ହେବା ଉଚିତ ଵୋଲି ଭାବି ମୁଁ ସେହିପରି 
ଏକ ଫଟୋ ଉଠାଇବାକୁ ମନସ୍ଥ କଲି। ବୋଲପୁର ଷ୍ଟଡ଼ିଓରେ ଏକ ନୂଆ ଧରଣର ପୋଜ୍‌ 
ନେଇ ଠିଆ ହୋଇଗଲି ଆଖ ଦୁଇଟି ଡିମା ଡିମା। ପାଟିମେଲା ହୋଇ ଦାନ୍ତଗୁଡ଼ିକ ଆଗକୁ 
ଏପରି ବାହାରି ପଡ଼ିଆଏ ଯେ ଯେମିତି ମାଙ୍କଡ଼ କାହାକୁ କାମୁଡ଼ିବାକୁ ଗୋଡ଼ାଉଛି। ପୁଣି 
ହାତ ଦୁଇଟା ଖୁନ୍ଦାମାରିବା ଶୈଳୀରେ ଆଗକୁ ଓ ପଛକୁ ହୋଇରହିଛି। ଫଟୋ ଉଠିଗଲା | 
ସେହି ବିଚିତ୍ର ଫଟୋକୁ ଦେଖ ମୋତେ ମଧ୍ଯ ହସ ଲାଗୁଥୁଲା। ଅଚିରେ ତାହା ଫତୁରାନନ୍ଦଙ୍କ 
ନିକଟକୁ ପଠାଇଦେଲି| 

କିଛିଦିନ ଭିତରେ ଚିଠିଟିଏ ଆସି ପହଞ୍ଚିଲା ଯେ, ସେ ଫଟୋ ଚଳିବ ନାହିଁ। ଡଗର 
ପ୍ରକାଶ ପାଇଁ ସାଧାରଣ ଫଟୋଟିଏ ଦରକାର । ଆଉ ଗୋଟିଏ ଫଟୋ ଉଠାଇଲି। ଛିଟ 

ଜାମା | ଗୋଲ ମୁହଁ ସାଙ୍ଗକୁ ଛୋଟ ନିଶ ମୁଣ୍ଡର ବାଳ ଲମ୍ବ ହୋଇ କାନ୍ଧ ପର୍ଯ୍ୟନ୍ତ ଓହଳି 
ପଡ଼ିଥାଏ ! ପାସ୍‌ପୋର୍ଟ ସାଇଜର ଫଟୋ ଉଟଠାଇ ଫତୁରାନନ୍ଦଙ୍କ ନିକଟକୁ ପଠାଇଦେଲି। 

କିଛିଦିନ ପରେ ଦ୍ଵିପ୍ରହରେ କ୍ଲାସସାରି ଜେନେରାଲ କିଚେନ୍‌ରେ ଖାଇ ସାରିବା ପରେ 
ମୁଁ ଗୋପ ସହିତ ବିଦ୍ୟାଭବନ ହଷ୍ଟେଲକୁ ଫେରୁଥାଏ। ଆମ ତଳ କ୍ଲାସରେ ପଢୁଥବା 
ହେମନ୍ତ ମୋତେ ଦେଖୁଦେଇ ବୁଢ଼ା ଆଙ୍ଗୁଳିକୁ ଟେକିଦେଇ ମୋ ଆଡ଼କୁ ଦେଖାଇଦେଲା ଓ 
ହସିଦେଇ ଅନ୍ତର୍ବ୍ୟାନ ହୋଇଗଲା | ତା'ପରେ ପରେ ପ୍ରମୋଦ, ବିଜୟ, ଜଗନ୍ମୋହନ ବି 
ସେଇ ଏକପ୍ରକାର ଆଚରଣ କଲେ। ସଭିଏଁ ବୂଢ଼ା ଆଙ୍ଗୁଳି ଦେଖାଇ ଦେଇ ଅନ୍ତହିଁତ 
ହୋଇଯାଉଥ୍‌ଲେ । 

କିଛିକ୍ଷଣ ଭିତରେ କାରଣ ମଧ୍ଯ ଜଣା ପଡ଼ିଗଲା ଫତୁରାନନ୍ଦଙ୍କଠାରୁ ଚିଠି ଖଣ୍ତିଏ 
ପୋଷ୍ଟକାର୍ଡରେ ଲେଖାହୋଇ ମୋ ପାଖକୁ ଯାଇଥଲା ଓ ସେ ଚିଠିଟିକୁ ସମସ୍ତେ ପଢ଼ି 
ସାରିଥୂଲେ। 

ପୋଷ୍କାର୍ଡରେ ମୋତେ “ ନଖ” ବୋଲି ସମ୍ବୋଧନ କରି ଫତୁରାନନ୍ଦ ଲେଖୁଥିଲେ ପ୍ରିୟ 
ନଖୁ ବୋଲି । ଚିଠିର ସାରକଥା ଏଇୟା ଥୁଲା ଯେ ମୋ ଚିଠିଟିକୁ ପାଇବା କ୍ଷଣି ଝିଅବୋଲି 
ଭାବି ସେ ତଳକୁ ଫି୍ଗିଦେଇଥ୍‌ଲେ। ସେ ତ ଚିରକୂମାର, ଝିଅମାନଙ୍କୁ ଦେଖୁଲେ କାଳେ 
ପାପ ଲାଗିଯିବ। ପୁଣି ଏତେ ବଡ଼ ବଡ଼ ବାଳରଖୁଥବା ଫଟୋଟିକୁ ଦେଖୁ ଝିଅ ବୋଲି 
ଭାବିନେବାଟା ହି ସ୍ଵାଭାବିକ ଥଲା 

ଫତୁରାନନ୍ଦ ଲେଖୁଥୂଲେ - ସେ ଫଟୋଟିକୁ ଆଉ ଥରେ ତଳୁ ଉଠାଇ ଆଣିଲେ। ଭଲ 
ଭାବରେ ଦେଖକରି କହିଲେ, ଆରେ ଏତ ମୋ ନଖୁ| ଆହା, କି ସୁନ୍ଦର ଚେହେରା ମୁଁ ତ 
ଭାବିଥଲି ଚାଳିଶି କି ତାଠାରୁ ଅଧକ ବୟସ ହୋଇଥ୍‌ବ | ଏତେ ଅନ ବୟସରୁ ଏତେ ସୁନ୍ଦର 
କବିତା ଲେଖୁଚି। 

ପୁଣି ଲେଖୁଥିଲେ ¬ ମୁଁ ଯଦି ବାହା ହୋଇଥାଆନ୍ତି ଓ ମୋର ଝିଅଟିଏ ଥାଆନ୍ତା ତେବେ 
ମୁଁ କହିଥାଆନ୍ତି ଲକ୍ଷେ ଟଙ୍କା ଯଉତୁକ ଦେବି, ତମେ ମୋ ଝିଅକୁ ବାହା ହୁଅ। ବେଦୀରେ 
ବସି ବାହାଘର ହୋଇ ସାରିବା ପରେ ବୂଢ଼ା ଆଙ୍ଗୁଳିକୁ ଉପରକୁ ଟେକି କହିଥାଆନ୍ତି। ଆରେ 
ଝିଅକୁ ତ ଦେଲି! ଆଉ ଲକ୍ଷେ ଟଙ୍କା କ'ଣ ? 

ହେମନ୍ତ ଆଦି ମୋତେ ବୂଢ଼ା ଆଙ୍ଗୁନି ଦେଖାଇବାର ଉଦ୍ଦେଶ୍ୟକୁ ଚିଠି ପଢ଼ିସାରି ମୁଁ 
ବୁଝିଗଲି ¦ ସେଇଦିନ ଠାରୁ ମୁଁ ଫତୁରାନନ୍ଦଙ୍କୁ ଯେତେବେଳେ ଚିଠି ଲେଖେ ସେତେବେଳେ 
ପୂଜ୍ୟପାଦ ଶ୍ଵଶୁର ବୋଲି ସମ୍ବୋଧନ କରି ଲେଖେ ଏବଂ ଚିଠିର ଶେଷକୁ ଲେଖେ- ଇତି 
ଆପଣଙ୍କର ଜ୍ଵାଇଁ ନଖ | 

ଅନ୍ତତଃ ବର୍ଷଟିଏ ପରେ ବିବାହ କରିବି ବୋଲି ମୁଁ ମାନସିକ ଭାବରେ ପ୍ରସ୍ତୁତ 
ହୋଇସାରିଥଲି। ଏଣୁ ଫତୁରାନନ୍ଦଙ୍କ ଚିଠି ପାଇ ଗୋଟିଏ ଇନ୍‌ଲ୍ୟାଣ୍ଡ କାର୍ଡର ତିନିଗୋଟି 

ପୃଷ୍ଠାଯାକ ପ୍ରତ୍ୟୁରରରେ ଭରି ଦେଇଥୁଲି। ଲେଖୁଥୁଲି - ପୂଜ୍ୟପାଦ ଶ୍ଵଶୁର, ଆପଣଙ୍କ ଝିଅ 
ଯଦି ମୋତେ ବିବାହ କରିବ ତେବେ ସେ ନିମ୍ନମତେ କାନ୍ଦିବ | 
ଏମିତି ପୁଅକୁ କେ ବାହାଦେଲା ଲୋ ବୋଉ - 
ଦୁଃଖ ସହି ସହି ଜୀବନ ଗଲା ଲୋ ବୋଉ | 
ଚୁଲି ଫୁଙ୍କି ଫୁଙ୍କ ଉଠୁଛି କୋହ ଲୋ ବୋଉ 
ମାଟିକାନ୍ସ ଘରେ ସତୁଛି ଦେହ ଲୋ ବୋଉ 
କାହା ସଙ୍ଗେ କହି ହେଉନି କଥା ଲୋ ବୋଉ 
ଦାଣ୍ଡକବାଟରେ ବାଜୁଛି ମଥା ଲୋ ବୋଉ 
ଘରବୋଲି କରି ଚାଖଣ୍ଡେ ଲମ୍ବ ଲୋ ବୋଉ 
ତାକୁ ଟେକି ଅଛି ବାଉଁଶ ଖମ୍ବ ଲୋ ବୋଉ | 
ଗାଡ଼ିଆ ପାଖରେ ଫେରିବି ଝାଡ଼ା ଲୋ ବୋଉ 
ମାସକରେ ନିଶ୍ଭଢେ ହୋଇବି ମଡ଼ା ଲୋ ବୋଉ | 
ଏହିଭଳି ତିନିପୂଷ୍ଠାର କାନ୍ଦଣା ଲେଖୁ ଫତୁରାନନ୍ଦଙ୍କ ନିକଟକୁ ପଠାଇ ଦେଇଥୁଲି। ଚିଠି 
ପାଇ ଆଉ ଥରେ ପ୍ରସ୍ତାବ ଦେବା ପାଇଁ ସେ ସାହସ କରିନଥୁଲେ | 
କାନ୍ଦଣୀ ଭିତରେ ଯେଉଁ ଯେଉଁ କଥାମାନ ମୁଁ ଲେଖୁଥଲି ସେଥୁରେ କିଛି ମାତ୍ରାରେ 
ଅତିରଂଜନ ଥୁଲା। ମାତ୍ର ଏକା ବେଳେକେ ଅସତ୍ୟ ନଥଲା। ଆମ ଘରଟା ଥୁଲା ଏକ 
ପୂରବନ୍ଦୀ ମାଟିକାନ୍ଧର ଘର । ଏଶାନ୍ୟ କୋଣରେ ଅଲା ରୋଷେଇ ଘର। ରୋଷେଇ 
ଘରକୁ ଲାଗି ପୂର୍ବ ଦିଗରେ ବିରାଟ ଏକ ବଙ୍ଗଳା ବଙ୍ଗଳା ଭିତରେ ଥଲା ଦୁଇଗୋଟି ଚୁଲି। 
ବଙ୍ଗଳାଟା ଥଲା ଆମର ଖାଇବା ଘର। ଦିନରେ ଆମେ ସାଧାରଣତଃ ବାରଣ୍ଡାରେ ବସି 
ଖାଉଥାଉ ! ରାତିରେ ଖାଉ ସେଇ ଖାଇବା ବଙ୍ଗଳାରେ | 
ରୋଷେଇ ଘରର ପଦ୍ମକୁ ବାଡ଼ିବଙ୍ଗଳା| ବାଡ଼ିବଙ୍ଗଳା ଦେଇ ବାଡ଼ିପଟକୁ ଯିବା ପାଇଁ 
ରାସ୍ତା | ବାଡ଼ିପଟକୁ ଯିବା ପାଇଁ ଯେଉଁ କବାଟ ଲାଗିଥୁଲା ତାହା ସାଢ଼େ ତିନିଫୁଟ କି ଚାରିଫୁଟ 
ହେବ ବାଡ଼ିପଟକୁ ଯିବାକୁ ହେଲେ ମୁଣ୍ଡକୁ ବେଶ୍‌ କିଛି ଭାଗ ନଇଁବାକୁ ପଡ଼ିବ। ଆମର 
ଅଭ୍ୟାସ ହୋଇଯାଇଥାଏ ବୋଲି ବାଡ଼ିପଟ ବନ୍ଧରେ ପ୍ରାୟ ମୁଣ୍ଡ ବାଜେ ନାହିଁ। ଘରକୁ ନୂଆଁ 
କେହି ଅତିଥ ଆସିଲେ ଢୋ କରି ମୁଣ୍ଡଟା ବାଜିଯାଏ | ଅବଶ୍ୟ ଆଗରୁ ଆମେ ତାଙ୍କୁ ସତର୍କ 
କରିଦେଇଥାଉ | 
ବାଡ଼ିବଙ୍ଗଳାର ଠିକ୍‌ ପଦ୍ଚିମକୁ ସାନମାଆର ଘର। ଏଇ ଘରଟା ସାନମାଆ ଓ 
ସାନବାପାଙ୍କର | ଏଇ ଘରେ ମୁଁ ଜନ୍ଧ ହୋଇଥୁଲି। ମୋ ନନା ଓ ନାନୀମାନେ ବି ଏଇ ଘରେ 
ଜନ୍ମ ହୋଇଥୂଲେ। ଏଇ ଘରେ ମୋର ଏନୁଡ଼ି ଜଳିଥଲା। ଘରର କୋଣରେ ଷଠୀଦୋଷି 
ମାଆକୁ ପୂଜା କରାଯାଇଥୁଲା| ଅନେକ ଦିନ ପର୍ଯ୍ୟନ୍ତ ଘର କୋଣର କାନ୍ଛରେ କଉଡ଼ି ଲାଗି 

ହୋଇ ରହିଥ୍‌ବାର ମୋର ମନେ ଅଛି। ସାନ ମାଆର ଘରଟା ଥୁଲା ସାମାନ୍ୟ ଅନ୍ଧାରିଆ | 
ଖାଲି ସାନମାଆର ଘର କାହିଁକି ସବୁ ଘର ଥଲ ଅନ୍ଧାରିଆ। ଛୋଟ ଛୋଟ. ଝରକାକୁ ଛୋଟ 
ଛୋଟ କବାଟ | ଅନ୍ଧାରିଆ ହେବା ହିଁ ସ୍ବାଭାବିକ । 

ସାନ ମାଆର ଘର ପାରିହେଲେ ଆଉ ଗୋଟିଏ ବଙ୍ଗଳା। ସେଇ ବଙ୍ଗଳା ଦେଇ 
ବାୟୁକୋଣରେ ଥବା ଖମାର ଘରକୁ ରାସ୍ତା। ବଙ୍ଗଳା ଭିତରେ ନାଳୁଆ ପଡ଼ିଥାଏ । ନାଳୁଆ 
ବାଟଦେଇ ବାହାରର ପାଣି ବାଡ଼ି ପଟକୁ ଚାଲିଯାଏ। ବେଳେବେଳେ ସେଇ ବଙ୍ଗଳାକୁ 
ସାନବାପା ଘର ଭଳି ବ୍ୟବହାର କରନ୍ତି । ସାନବାପା ସାନମାଆ ଉପରେ ରାଗିଗଲେ ସେଇ 
ବଙ୍ଗଳାରେ ଘର ପରି ରୁହନ୍ତି। ଦସ୍ତା ତିଆରି ବାଲ୍‌ଟିରେ ଚୁଲି ନିର୍ମାଣ କରି ନିଜ ହାତରେ 
ରୋଷେଇ କରିଥାଆନ୍ତି। ବଡ଼ବାପାଙ୍କଠାରୁ ଗାଳି ଖାଇଲା ପରେ ଯାଇ ଜିଦ୍‌ ଭାଙ୍ଗନ୍ତି | 

ବାୟୁକୋଣରେ ଯେଉଁ ଖମାର ଘରଟା କଥା କହୁଥଲି - ସେଇ ସମ୍ପୂର୍ଣ ଘରଟା ଭିତରେ 
ଗୋଟେ ବିରାଟ ଖମାର ରହିଥୁଲା। ଧାନକଟା ସରିଗଲା ପରେ ପତୁଳି ପଡ଼ିଲେ ଧାନସବୁ 
ଆସି ସେଇ ଖମାର ଭିତରେ ଜମା ହୋଇ ରହୁଥଲା। ଆବଶ୍ୟକ ପଡ଼ିଲେ ଧୀନ ବାହାରକୁ 
ବାହାରୁଥୁଲା। ଖମାର ଭିତରକୁ ଯିବା ପାଇଁ ଗୋଟିଏ ଛୋଟିଆ ମୁହଁ ଥଲା! ସେଇ ମୁହଁ 
ଦେଇ ମୁଁ ବେଳେବେଳେ ଖମାର ଭିତରକୁ ପଶିଯାଉଥୁଲି| କିନ୍ତୁ ପ୍ରକୃତ ପକ୍ଷରେ ଖମାରଟି 
ଥିଲା ବିଲେଇ ଛୁଆମାନଙ୍କର ଜନ୍ମସ୍ଥାନ | ଏମିତି କୌଣସି ବର୍ଷ ନଥୁଲା ଯେଉଁ ବର୍ଷ ବିଲେଇ 
ଖମା ଭିତରେ ପିଲା ଜନ୍ଧ କରିନଥୁଲା। 

ଖମାର ଘରକୁ ଲାଗି ପଶ୍ଚିମ ଦିଗକୁ ଥଲା ଆମର ଠାକୁରଘର | ରଘୁନାଥ, ରାଧାକୃଷ, 
ନୃସିଂହ ଓ ଅନନ୍ତଙ୍କ ଠାରୁ ଆରମ୍ଭ କରି ଆମ କୂଳଦେବୀ ସମାଇଚଡ୍ତୀଙ୍କ ପର୍ଯ୍ୟନ୍ତ ବହୁ 
ଦେବଦେବୀ ଠାକୁର ଘର ଖଟୁଳିରେ ପୂଜା ପାଉଥଲେ। ଠାକୁର ଘରେ ଖଟୁଳି ପାଖକୁ 
ଥିଲା ପୋଥ୍ଭାଡ଼ି। ବିଭିନ୍ନ କର୍ମକା୍ତ ପୋଥ୍‌ସହ ସାରଳା ଦାସ, ବଳରାମ ଦାସ, ଜଗନ୍ନାଥ 
ଦାସ, ପୁରୁଷୋତ୍ତମ ଦାସ ଆଦିଙ୍କ ରଚିତ ଅସଂଖ୍ୟ ପୋଥ୍‌ରେ ଆମ ପୋଥ୍ଭାଡ଼ି ମଣ୍ଡିତ 
ହୋଇଥ୍‌ଲା। ସେଇ ପୋଥ୍ଭାଡ଼ିରୁ ସଂଗୃହୀତ ହୋଇଥଲା ସାରଳା ଦାସଙ୍କ ଭାରତ ହରିବଂଶ 
ଯାହା ଉପରେ ଡ. ଦୂର୍ଗାପ୍ରସନ୍ଧ ପଣ୍ଡା ଗବେଷଣାତ୍ସକ କାର୍ଯ୍ୟ କରିଥୁଲେ ଏବଂ ଜଣେ 
ଗବେଷକ ତା ଉପରେ ପିଏଚ୍‌ଡି. ଉପାଧ୍ପ୍ରାପ୍ତ ହୋଇଥ୍‌ଲେ | ସେହି ପୋଥ୍‌ ଭିତରୁ ଆବିଷ୍ପୃତ 
ହୋଇଥଲା ପୁରୁଷୋତ୍ତମ ଦାସଙ୍କ ରାମାୟଣ ହରିବଂଶ। ମୋର ପତ୍ନୀ ହେମମାଳା ସେହି 
ପୋଥ୍‌ ଉପରେ ଗବେଷଣା କରି ଶାନ୍ତିନିକେତନରୁ ପିଏଚଡି ଉପାଧୂ ଲାଭ କରିଥୂଲେ। 

ଠାକୁର ଘରର ଦକ୍ଷିଣକୁ କୋଠା ପାହାଚ | ପାହାଚ ବାଟ ଦେଇ କୋଠା ଉପରକୁ ଯାଇ 
ଧାନ ଶୁଖାଯାଏ | ପୂଜା କି ଉସ୍ସବରେ ଘରକୁ ଅଧୁକ ଅତିଥ୍‌ ଆସିଲେ ଆମେ କୋଠା ଉପରେ 
ଶୋଇପଡ଼ୁ। କୋଠା ପାହାଚ ଦକ୍ଷିଣକୁ ଯେଉଁ ଘରଟା ଅଛି ତା ନାଆଁ ଦୋକାନ ଘର। 
କେବେ କିଏ ସେଠାରେ ଦୋକାନ କରିଥଲା ସେ ବିଷୟରେ ମୋର ଧାରଣା ନାହିଁ। ଦୋକାନ 

ଘରେ ମୁଁ ଶୁଏ, ପାଠ ପଢ଼େ| ତଥାପି ବି ମୋତେ ଲାଗେ ଯେମିତି ସେ ଘର ଭିତରେ ଭୂତ 
ଅଛି। ବେଳେ ବେଳେ ମୋତେ ସେମିତି ଲାଗିଥାଏ ଓ ଡର ବି ମାଡ଼େ । 

ଦୋଜାନ ଘରେ ଯଦୁଆ ଜେଜେ ଦୀର୍ଘଦିନ ଧରି ରହୁଥିଲେ | ଯଦୁଆ ଜେଜେଙ୍କ ନାମରେ 
ମୁଁ କବିତା ଲେଖୁଛି। ରମ୍ୟରଚନା ମଧ୍ଯ ଲେଖୁଛି । ତାଙ୍କ ଭଳିଆ ଚରିତ୍ରଟିଏ ଅପୂର୍ବ । ତାଙ୍କ 
କଥା ବଖାଣିଲେ ଗୋଟେ ଇତିହାସ ହେବ। ସେ ପିଠା ଖାଇବାକୁ ଭଲ ପାଆନ୍ତି। ପିଠା 
ସହିତ ଖଟା ଓ ପିତା ତାଙ୍କର ପ୍ରିୟଖୀଦ୍ୟ | ଶତାଧ୍ବକ ଓଡ଼ଶଥୁ୍‌ବା ବିଛଣାରେ ଶୁଅନ୍ତି। ରାତି 
ବାରଟା ପରେ ପରେ ଉଠି ଗାଧୋଇ ପଡ଼ନ୍ତି। ତାଙ୍କ ଗାଧୋଇବାକୁ କେହି ଚର୍ମଚକ୍ଷୁରେ 
ଦେଖୁନାହାନ୍ତି। ଗାଆଁ ଶେଷମୁଣ୍ଡ ପୋଖରୀ ଆଡ଼ିରେ ଯେଉଁ ଅର୍ଦ୍ଧୁନ ଗଛ ଅଛି ତାହାରି 
ମୂଳରେ ହନୁମାନଙ୍କର ଆସ୍ଥାନ! ରାତି ଗୋଟାଏ ଦୁଇଟାବେଳେ ସେହି ସ୍ଥାନକୁ ଯାଇ ସେ 
ହନୁମାନଙ୍କୁ ପୂଜା କରନ୍ତି ବୋଲି କୁହନ୍ତି। ସେ ଜଣେ ନାମଡାକ ଘାଟିଆ ବ୍ରାହ୍ମଣ! ମଣିଷ 
ମରିଗଲା ପରେ ତାଙ୍କୁ ଖୋଜା ପଡ଼େ। ସେ ଘାଟକରି ଅନେକ ଅର୍ଥ ଉପାର୍ଜନ କରନ୍ତି। 
ଶାଠମାନ ତାଙ୍କୁ ଭଲ ଭାବରେ ଜଣା ମାତ୍ର ପାଠ ଜି ମନ୍ତ୍ର ତାଙ୍କ ପାଟିରୁ ବାହାରିଥ୍‌ବାର ମୁଁ 
କେବେ ଶୁଣିନାହିଁ। 

ସେମିତିକା ଜଣେ ବ୍ୟକ୍ତି ଥଲେ ବୋଲି କେହି ହୁଏତ ବିଶ୍ଵାସ କରିପାରିବେ ନାହିଁ। 
ମୋର ସୌଭାଗ୍ୟ ଯେ ମୁଁ ନିଜେ ହିଁ ତାଙ୍କୁ ପ୍ରତ୍ୟକ୍ଷ କରିଛି। ଆହୁରି ବଡ଼ ସୌଭାଗ୍ୟ ଯେ 
ସେ ଆମ ଦୋକାନ ଘରେ ଦୀର୍ଘଦିନ ଧରି ବାସ କରିଛନ୍ତି। 

ଦୋକାନ ଘର ପାଖରେ ଦାଣ୍ଡ ବଙ୍ଗଳା | ଦାଶ୍ଡବଙ୍ଗଳା ଦେଇ ଦାଣ୍ଡକୁ ଯିବାକୁ ରାସ୍ତା । 
ଦାଣ୍ଡ କବାଟ ବି ସେହିଭଳି ଚାରିଫୁଟ କି ପାଞ୍ଚଫୁଟ। ପ୍ରଣାମ କଲାପରି ମୁଣ୍ଡକୁ ନଇଁ 
ବାହାରକୁ ଯିବାକୁ ପଡ଼େ 

ତାଂ ପାଖକୁ ବଡ଼ଘର | ହୁଏତ ସେ ଘରଟା ଅପେକ୍ଷାକୃତ ବଡ଼ ବୋଲି ତା'ର ନାଁ 
ବଡ଼ଘ୍ଘର। ନହେଲେ ସେଇଟା ବଡ଼ବାପାଙ୍କର ଘର ହୋଇଥବବାରୁ ତାହା ବଡ଼ଘର। ମୋର 
ବାଲ୍ୟକାଳ ଏହି ଘରେ ହିଁ ଅଧୁକ ସମୟ ଅତିବାହିତ ହୋଇଛି। ବଡ଼ବାପା ମୋତେ ପେଟ 
ପାଖରେ ଶୁଆଇ ଅନେକ ଶ୍ଲୋକ ଶିଖାଇଛନ୍ତି, ଅନେକ ଗପ ମଧ୍ଯ ଶୁଣାଇଛନ୍ତି। 

ମୁଁ ବ୍ୟାଙ୍କ ଚାକିରିରେ ଯୋଗ ଦେବା ବେଳକୁ ବଡ଼ବାପା ଆରପରିକୁ ଚାଲିଯାଇଥୂଲେ ! 
ମୃତ୍ୟୁବେଳକୁ ମୁଁ ତାଙ୍କ ପାଖରେ ନଥୁଲି। ସାନବାପା ବଡ଼ବାପାଙ୍କର ଅନେକ ପୂର୍ବରୁ 
ଚାଲିଯାଇଥଲେ। ସାନବାପାଙ୍କର ମୃତ୍ୟୁବେଳକୁ ମୁଁ ତାଙ୍କ ପାଖରେ ଥଲି। କିନ୍ତୁ ବଡ଼ବାପାଙ୍କର 
ମୂତ୍ୟୁବେଳକୁ ମୁଁ ଥଲି ବାଲେଶ୍ଵରରେ ¦ ପାଇଖାନା ଯାଉଁ ଯାଉଁ ସେ ପାଣିରେ ମୁହଁମାଡ଼ି 
ପଡ଼ିଯାଇଥ୍‌ଲେ। ସେଇଠାରେ ହିଁ ତାଙ୍କର ପ୍ରାଣବାୟୁ ଚାଲିଯାଇଥୁଲା | 

ବଡ଼ ଘରକୁ ଲାଗି ଅଗ୍ନିକୋଣରେ ଆଉ ଗୋଟିଏ ଘର। ସେ ଘରଟା ନନାଙ୍କର। ସେ 
ଘରକୁ ଯିବାକୁ ମୋତେ ଖୁବ୍‌ ଭୟ ଲାଗେ। ସେ ଘରଟା ଅପେକ୍ଷାକୃତ ଆଲୋକିତ । ସେ 

ଘର ପାଇଁ ମଧ୍ଯ ଛୋଟିଆ ବଙ୍ଗଳାଟିଏ ଅଛି। ସେ ବଙ୍ଗଳାରେ ଚାଉଳ ବସ୍ତା ରହିଥାଏ । 
ମୋ ପାଇଁ ସେମିତି କିଛି ଘର ନଥୁଲା| ଭାବୁଥଲି- ବାହାଘର ପାଇଁ ଯିଏ ମୋର ହାତ 
ଧରିବ ସେ ନିଶ୍ଚୟ ମିତାପରି ହୋଇଥୁ୍‌ବ।| ମୋର ସମସ୍ତ ସ୍ଵେହକୁ ମୁଁ ତା ନିକଟରେ ଅଜାଡ଼ି 
ଦେବି | ପ୍ରତିବଦଳରେ ତାଠାରୁ ପାଇବି ଅଜସ୍ର ଭଲପାଇବା! ହେଲେ ମିତାକୁ ଆଗମନୀ 
ସ୍ବାଗତ କରିବା ପାଇଁ ପ୍ରସ୍ତୁତ ହେବା ତ ଆବଶ୍ୟକ | ମୁଁ ପ୍ରସ୍ତୁତ ହୋଇ ନଥୁବା ଯୋଗୁଁ ବିବାହ 
ପାଇଁ ସମୟ ଗଡ଼ାଇବାକୁ ଲାଗିଲି। ଗୋଟିଏ ବର୍ଷ ପ୍ରସ୍ତୁତି ପରେ ବିବାହ ପାଇଁ ମୋର ଆଉ 
କିଛି ଆପରି ରହିବ ନାହିଁ ବୋଲି ଭାଉଜଙ୍କ ଜଣାଇଦେଲି | 
ତା'ପରେ ଚାଲିଲା ପ୍ରସୁତି ପର୍ବ ପ୍ରଥମେ ତିନିହଳ ଯାଉଁଳ କବାଟ ତିଆରି କରାଗଲା! 
ଦାଣ୍ଡ ଓ ବାଡ଼ି କବାଟକୁ ବାହାର କରି ଦେଇ ସେଠାରେ ଛଫୁଟିଆ କବାଟ ଲଗାଇ ଦେଲି। 
ଏବେ ଆଉ ନଇଁ କରି ଦାଣ୍ଡକୁ ବା ବାଡ଼ି ପଟକୁ ଯିବାର ଆବଶ୍ୟକତା ପଡ଼ିଲା ନାହିଁ। ଧାନ କମ୍‌ 
ଆମଦାନୀ ହେବାକୁ ଲାଗିବାରୁ ଅମାର ଘରୁ ଅମାରକୁ ଭାଙ୍ଗିଦିଆଗଲା। ସେଠାରେ ଏକ ଯାଉଁଳି 
କବାଟ ଏବଂ ବଡ଼ ଝରକାଟିଏ ଲଗାଇଦେବାରୁ ତାହା ଏକ ପ୍ରଶସ୍ତ ଘରରେ ପରିଣତ 
ହୋଇଗଲା। ବସ୍ତୁତଃ ସେଇ ଘରଟିକୁ ମୁଁ ଆବୋରି ବସିଲି। 
ସେଇଘରଟି ହେଲା ମୋ ଘର | ପକାଇ ଦେଲି ଖଟ | ସଜାଇ ଦେଲି ବହିପତ୍ର । ଶେଷ 
ହୋଇଗଲା ପ୍ରସୁତିପର୍ବ । ଏବେ ଖାଲି ଆଗମନୀକୁ ଅପେକ୍ଷା | ଅପେକ୍ଷା କଲି! ସପ୍ନ ଦେଖୁଲି 
ମିତାର ସ୍ବପ୍ନରେ ବିଭୋର ହୋଇଗଲି । ଭାବିଲି : 
ଗହନ ରାତ୍ରି ଘୋଟିଯାଉ ସାରାଦେଶ 
ମଥାରଖନ ମୋର କୋଳେ ଶୋଇଥାଉ ମିତା 
ପୃଥ୍ବୀକୁ ଆଜି ଦେଇଯିବି ସନ୍ଦେଶ 
ପୂର୍ଣ୍ଣ ହେଲା ମୋ ଶୂନ୍ୟ ଜୀବନ ଗୀତା। 
କେଉଁଠି କେଉଁ ଅପହଞ୍ଚ ସ୍ଥାନରେ ରହିଥୁବ ମୋର ମିତା| ଜାଣିଥୁବ କି ନାହିଁ କେଜାଣି ମୁଁ 
ତା ନିକଟରେ ପହଞ୍ଚିବି ବୋଲି। କାନ ଢେରିଥୁବ କି ନାହିଁ କେଜାଣି ମୋର ବରଯାତ୍ରୀ 
ପଟୁଆରକୁ | ମୁଁ ଯିବି, ନିଷ୍ୟ ଯିବି। ବାଇଦ ବାଜିବ, ବେଦି ବନ୍ଧାହେବ। ମୋ ହାତ ଉପରେ 
ଥୁଆହେବ ମିତାର ହାତ| ପଡ଼ିବ ହାତଗଣ୍ତି। ବସିବୁ ପାଖାପାଖୁ। ଉଚ୍ଚାରିବୁ ନୀରବରେ ଶବ୍ଦ 
କିଛି। ମିଶିବ ଆଖରେ ଆଖୁ। ମନରେ ମନ | ଓଠରେ ଓଠ | ଦେହରେ ଦେହା| 
ମୋର ପ୍ରସ୍ତୁତି ତ ସରିଗଲା | 

AZZ. 


ମୁଁ ଏବେ ବିବାହ ପାଇଁ ପ୍ରସ୍ତୁତ ବୋଲି ନନାଙ୍କୁ ଜଣାଇ ଦେଲି ଭାଉଜଙ୍କ ମାଧ୍ଯମରେ 
କେମିତିକା ଝିଅଟିଏ ମୋର ଦରକାର ବୋଲି ମୋତେ ପଚାରିଥୂଲେ ଭାଉଜ | 

କହିଥୁଲି - ନନା ଯାହାକୁ ଠିକ୍‌ କରିବେ ସେଇହି ହେବ ମୋର କଳ୍ପନାର ମହାଦେବୀ | 
ଯଦି କମ୍‌ ପାଠ ପଢ଼ିଥବ ତ କିଛି ଅସୁବିଧା ନାହିଁ। ଘରେ ରହିବ। ମିଶିଯିବ ଆମର 
ପରିବାର ସହିତ | ଖାପ ଖାଇଯିବ ଆମର ପରିବେଶ ଓ ପରିସ୍ମିତିକୁ। ଆଉ ଯଦି ଉଚ୍ଟଶିକ୍ଷିତା 
ହୋଇଥିବ ତ ଚାକିରି କରିଥୁବାଟା ଭଲ। କାହିଁକି ନା ଉଚ୍ଚଶିକ୍ଷିତା ଝିଅ ଖାପଖୁଆଇ ନପାରେ 
ଆମ ପରିବାର ଓ ପରିବେଶ ସହିତ। 

ଏତିକି କହି ମୁଁ ମୋ କାମରେ ଲାଗିଗଲି । ନନା ମଧ୍ଯ ତାଙ୍କ କାମରେ ଲାଗିଗଲେ | ତାଙ୍କ 
କାମରେ ମାନେ କୋଷ୍ଠୀ ସଂଗ୍ରହ କାମରେ | ମୁଁ ବ୍ୟାଙ୍କରେ ଚାକିରି କରୁଛି ବୋଲି ଅନେକ 
ପ୍ରସ୍ତାବ ଆସିଲା ମୋ ପାଇଁ ଯିଏ ପ୍ରସ୍ତାବ ଦେଲା ନନା ସେଠାରୁ କୋଷ୍ଠୀ ମଗାଇଲେ। 
ନନାଙ୍କୁ ଜ୍ୟୋତିଷବିଦ୍ୟା କିଛି ଜଣୀ। କୋଷ୍ଠୀ ଗଣନା କରିବାରେ ତାଙ୍କର ଦକ୍ଷତା ଅଛି | 
ତେଣୁ ସେ ସବୁ କୋଷ୍ଠୀକୁ ନିଜେ ଗଣନା କରି ଦେଖୁଥିଲେ କୋଷ୍ଠୀରେ ପୁତ୍ର ସନ୍ତାନ ଯୋଗ 
ଅଛି ଜି ନାହିଁ ବୋଲି। ସବୁ କୋଷ୍ଠୀକୁ ସେ ଗୋଟିଏ ଖାତାରେ ଟିପି ରଖୁଥୁଲେ | ଯେଉଁ 
କୋଷ୍ଠୀରେ ପୁତ୍ରସନ୍ତାନ ଯୋଗ ନାହିଁ ବୋଲି ସେ ଅନୁଭବ କରୁଥିଲେ, ସେ କୋଷ୍ଠୀକୁ 
ଅଲଗା କରି ଦେଉଥ୍ଲେ । 

ପୁଅଟିଏ ନଥୂଲେ ଆମ ବଂଶ ରକ୍ଷା ହେବ କିପରି ? କିଏ ସେ ବୃଝିବ ଆମର ଘରବାଡ଼ି, 
ଠାକୁର ମନ୍ଦିର ଓ ଯେଜମାନୀ ! 

ଲାଗ ଲାଗ ତିନିଗୋଟି ଝିଅ ହେବା ପରେ ଭାଉଜଙ୍କ ଗର୍ଭରୁ ପୁଅଟିଏ ଜନ୍ମ ହୋଇଥୁଲା। 
ଚେହେରା ଥୁଲା ଖୁବ ସୁନ୍ଦର। ପାଠବି ପଢୁଥିଲା ଖୁବ୍‌ ଭଲ। ମାତ୍ର ନଅବର୍ଷ ବୟସରେ 
ପୋଖରୀକୁ ଗାଧୋଇବାକୁ ଯାଇ ଆଉ ଲେଉଟି ନଥୁଲା। ହନୁମାନଙ୍କ ଆସ୍ଥାନ ପାଖରେ ଅଛି 
ବୋଲି ଯାହା ନୀ ହନୁମାନ ପୋଖରୀ, ମସ୍ତରାମ ବାବା ନିର୍ମାଣ କରିଥିଲେ ବୋଲି ଯାହାର 
ନାଁ ମସ୍ତରାମ ପୋଖରୀ, ଗାଧୋଉ ଗାଧୋଉ ସେଇ ପୋଖରୀରେ ହିଁ ତାର ପ୍ରାଣବାୟୁ 
ଉଡ଼ିଯାଇଥୁଲା | 

ବିପଦର ସେଇ ଉତର୍ୁଙ୍ଗ ଢେଉକୁ ନନା ସମ୍ଭାଳି ନେଇଥଲେ। ମାତ୍ର ଭାଉଜ ପାଗଳିନୀ 
ପ୍ରାୟ ହୋଇ ଯାଇଥ୍‌ଲେ। ପୁତ୍ର ସନ୍ତାନକୁ ଅପେକ୍ଷା କରୁ କରୁ ସେ ଆହୁରି ଚାରିଗୋଟି 
କନ୍ୟାଙ୍କର ଜନନୀ ହୋଇଗଲେ। ଦୁଇଜଣଙ୍କ ଛାଡ଼ି ଦେଲେ ଅନ୍ଯ ସମସ୍ତଙ୍କର ବିବାହ 
ସମ୍ପନ୍ନ ହୋଇସାରିଛି । ଜ୍ଵାଇଁମାନେ ପୁଅମାନଙ୍କଠାରୁ ବି ବଳୀ। ବଡ଼ ଜ୍ବାଇଁ ଅଧ୍ୟାପକ | ତାଙ୍କ 
ତଳଜ୍ବାଇଁ ଜଣେ ଲୋକପ୍ରିୟ ସଂଗଠକ ଓ ସମବାୟ ଗୃହ ନିର୍ମାଣ ସଂସ୍ଥାର ସଭାପତି । ତାଙ୍କ 
ତଳଳ୍ଵାଇଁ ରେଲଣୱ୍‌ ବିଭାଗର ଜଣେ ସୁଦକ୍ଷ ଅଧୁକାରୀ ! ତାଙ୍କ ତଳ ଜ୍ବାଇଁ ପଵ୍ଚିମାଞ୍ଚଳରେ 
ଏକ ଏନ୍‌ଜିଓ ପରିଚାଳନାରେ ନିବିଷ୍ଟ ଅଛନ୍ତି ତାଙ୍କ ପର ଜ୍ବାଇଁ ଏକ କମ୍ପାନୀର ମ୍ୟାନେଜର | 
ଅବିବାହିତା ଦୁଇ ଝିଅଙ୍କ ମଧ୍ୟରୁ ବଡ଼ ପଣ୍ତିଚେରୀରେ ଆଶ୍ରମବାସିନୀ ଏବଂ ସାନଟି ଏବେ 
ଉତ୍କଳ ବିଶ୍ଵବିଦ୍ୟାଳୟରେ ଏମ୍‌ଏସ୍‌ସି ଶେଷ ବର୍ଷର ଛାତ୍ରୀ 

କେହି ଭାଉଜଙ୍କୁ ପୁଅ କଥା ପଚାରିଦେଲେ ସେ ଦୀର୍ଘଶ୍ବାସଟିଏ ଛାଡ଼ନ୍ତି। ମୋ ଆଡ଼କୁ 
ଆଙ୍ଗୁଳି ବଢ଼ାଇ ଦେଇ କୁହନ୍ତି ଏଇତ ମୋର ପୁଅ! 

ଆଗରୁ ବି ଆମ ପରିବାର ଭିତରେ ଆଉ ଦୁଇଥର ପୁଅ ହୋଇ ସାରିଥୁଲି | ସାନବାପା ଓ 
ସାନମାଆଙ୍କର ପୁଅ ହୋଇ ଧରାବତରଣ କରିଥୁଲି। ବଡ଼ବାପା ଓ ବଡ଼ ମାଆଙ୍କର ପୁଅ 
ଭାବରେ ମୋର କୋଷ୍ଠୀ ଗଣନା ହୋଇଥୁଲା। ଆଜି ବି ମୁଁ ଆଉ ଗୋଟିଏ ପୁଅର ସମ୍ମାନ 
ପାଉଛି, ନନା ଓ ଭାଉଜଙ୍କର 

କୋଷ୍ଠୀ ଦେଖୁ ଦେଖୁ ଗୋଟିଏ କୋଷ୍ଠୀ ନନାଙ୍କର ପସନ୍ଦ ହୋଇଗଲା | ତାଙ୍କର ସାଥୀମାନଙ୍କୁ 
ଧରି କନ୍ୟାଗୃହ ଅନ୍େଷଣରେ ସେ ବାହାରିପଡ଼ିଲେ। ସାଥୀ କହିଲେ ଆଉ ଦୁଇଜଣ।| ଜଣେ 
ମୋର ଭିଣୋଇ ଗିଳିଦା ଗ୍ରାମନିବାସୀ ଚିତ୍ତରଂଜନ ଦାଶ ଓ ଅନ୍ୟଜଣକ ଆମ ଗାଆଁର ଦୂର 
ପଡ଼ୋଶୀ ଉପେନ୍ଦ୍ର ପାଣିଗ୍ରାହୀ 

ତିନିଜଣଯାକ ବାଲେଶ୍ଵର ଜିଲ୍ଲା ଡେଇଁ ମୟୂରଭଞ୍ଜ ଜିଲ୍ଲାର କେଉଁ ଏକ ଶାସନରେ 
ଉପସ୍ଥିତ ହୋଇଗଲେ | ଝିଅକୁ ଦେଖୁ ଦେବାକ୍ଷଣି ତାଙ୍କର ପସନ୍ଦ ମଧ୍ୟ ହୋଇଗଲା କହିଦେଇ 
ଆସିଲେ ¬ ହଉ ଠିକ୍‌ ଅଛି। ଏ ଝିଅଟିକୁ ଆମେ ବୋହୂ କରି ନେଇଯିବା | 

ବୋହୂ ଖୋଜିବା ଦାୟିତ୍ଵ ଯାହା ଉପରେ ନ୍ୟସ୍ତଥୂଲା ସେମାନଙ୍କ ଉପରେ ମୋର ଭରସା 
ଥଲା ମୁଁ ଯାହା ଦେଖୁଥାଆନ୍ତି ସେମାନେ ମୋଠାରୁ ନିଜ୍ଚୟ ଅଧୁକ ଦେଖୁପାରିବେ | ସେଇଥ୍‌ 
ପାଇଁ କନ୍ୟା ଦେଖୁବା କଥା ଭୁଲିଯାଇ ମୁଁ ଅନ୍ୟ କାମରେ ମନୋନିବେଶ କଲି | 

ବ୍ୟାଙ୍କରେ ଚାକିରି କରିବା ପରେ ସାହିତ୍ୟ ସାଧନା ଟିକିଏ ଧୂମେଇ ଯାଇଥଲା ତାହାର 
ପରିପୂରଣ ପାଇଁ ମୁଁ ଆମ ଗାଆଁରେ “ ସୋମେଶ୍ବର ସାଂସ୍କୃତିକ ପରିଷଦ” ନାମରେ ଏକ 
ସଂଗଠନ ଗଠନ କଲି। ଏହି ଅନୁଷ୍ଠାନ ମାଧ୍ୟମରେ ବିଭିନ୍ନ ସାଂସ୍କୃତିକ କାର୍ଯ୍ୟକ୍ରମମାନ 
ଗଠିତ ହେବାକୁ ଲାଗିଲା! 

ଆମ ସାହିରେ ଯେଉଁ ମହାଦେବ ଅଛନ୍ତି, ତାଙ୍କୁ ସମସ୍ତେ ସମେଶ୍ବର ମହାଦେବ ବୋଲି 

କହିଥାଆନ୍ତି। ସମେଶ୍ଵବର ନାମଟା ମୋତେ ଠିକ୍‌ ବୋଲି ଲାଗିଲା ନାହିଁ। ସୋମର ଅର୍ଥ ହେଲା 
ଚନ୍ଦ୍ର ସୋମଙ୍କର ନାମ ଅନୁସାରେ ସୋମେଶ୍ବର ନାମଟି ଯଥାର୍ଥ ବୋଲି ମୋର ମନେହେଲା। 
ଆମ ସାହିର ନାମ ମଧ୍ୟ ସମସରପୁର | ସମେଶ୍ବରଟି ସୋମେଶ୍ଵବରର ଅପ୍ରଭଂଶ ଓ ସମସରପୁରଟି 
ସୋମେଶ୍ବରପୁରର ଅପଡ୍ତଂଶ ବୋଲି ମୁଁ ଦୃଢ଼ ନିଶ୍ଚିତ ହୋଇଗଲି। 

ଆମ 'ଖାଆଁର ଏକ ସାଂସ୍କୃତିକ ଇତିହାସ ରହିଛି। ଏକଦା ସୁବର୍ଣ୍ବବିରାଜ ପଣ୍ଡା ନାମରେ 
ଜଣେ ବ୍ୟକ୍ତି କୁଳ ଦେବୀ ସମାଇଚଣ୍ଡୀଙ୍କୁ ଧରି ବିଶାଳଖଣ୍ଡର ଏଇ ସମୁଦ୍ରକୂଳରେ ଉପବିଷ୍ଟ 
ହୋଇଥୂଲେ। ସେତେବେଳେ ଏଇ ଜନମାନବ ଶୁନ୍ୟ ସ୍ଥାନକୁ ତାଙ୍କ ସହ ଆସିଥୂଲେ ତାଙ୍କର 
ପୁରୋହିତ ପୁରୀର କୌଣସି ଏକ ଶାସନର ଜଣେ ବ୍ରାହ୍ମଣ । ଉତ୍ତୟଙ୍କର ତଥା ଦେବୀଙ୍କର 
ସେବାକାରୀ ଭାବରେ ଧୋବାଟିଏ ମଧ୍ଯ ସାଥୀରେ ଆସିଥୁଲେ। ସୁବର୍ଣ୍ଣ ବିରାଜ ପଣ୍ଡା ଏଠାରେ 
ସୋମେଶ୍ବର ନାମରେ ଏକ ଶିବମନ୍ଦିର ପ୍ରତିଷ୍ଠା କରି ମନ୍ଦିରରେ ସମାଇଚଷ୍ତୀଙ୍କୁ ମଧ୍ଯ ସ୍ଥାପନା 
କରିଥୁଲେ | ପୁରୋହିତକୁ ପୂଜା କରିବା ପାଇଁ ତଥା ଧୋବାକୁ ଦାୟିତ୍ଵ ବୁଝିବା ପାଇଁ କିଛି 
ନିଷ୍କର ଜମି ପ୍ରଦାନ କରାଯାଇଥୁଲା। 

ମୁଁ ସେହି ପୁରୋହିତ ପରିବାରର ଉତ୍ତର ଦାୟାଦ | ସୋମେଶ୍ବରଙ୍କ ନାମରେ ସାଂସ୍କୃତିକ 
ପରିଷଦଟିଏ ଗଠନକରି ବିଭିନ୍ନ ସାମାଜିକ ଓ ସାଂସ୍କୃତିକ କାର୍ଯ୍ୟ କରିବା ପାଇଁ କିଛି ଯୁବକଙ୍କୁ 
ଏକତ୍ର କଲି। ସୋମେଶ୍ବର ମନ୍ଦିର ସମ୍ମୁଖରେ ରଜ ସମୟରେ ଯାତ୍ରା ଆରମ୍ଭ କଲ୍ୁ। 
ବିଦ୍ୟାଳୟମାନଙ୍କରେ ବିଭିନ୍ନ ପ୍ରତିଯୋଗିତାମାନ ଅନୁଷ୍ଠିତ କରାଇ ଛାତ୍ରଛାତ୍ରୀମାନଙ୍କ ହୃଦୟରେ 
ସାଂସ୍କୃତିକ ଜାଗରଣ ସୃଷ୍ଟି କରିବାକୁ ଚେଷ୍ଟାକଲୁ। ବିଭିନ୍ନ ଅତିଥୁମାନଙ୍କୁ ନିମନ୍ତ୍ରଣ କରି 
ଅନୁଷ୍ଠାନର ବାର୍ଷିକ ଉତ୍ସବ କରାଇବାକୁ ଲାଗିଲୁ। ବାଲେଶ୍ବରରୁ ଅନେକ ବୁଦ୍ଧିଜୀବୀ 
ସେତେବେଳେ ସୋମେଶ୍ବର ସାଂସ୍କୃତିକ ପରିଷଦର ଅତିଥ ହୋଇଛନ୍ତି। 

ଏପଟେ ମୁଁ ସାଂସ୍କୃତିକ କାର୍ଯ୍ୟର ଲାଗିଥାଏ ତ ସେପଟେ ନନାମାନେ ଲାଗିଥାଆନ୍ତି 
ବୋହୂ ଖୋଜିବା କାର୍ଯ୍ୟରେ । ମୋ କାର୍ଯ୍ୟରେ ମୁଁ ଦୃତ ଅଗ୍ରସର ହେଉଥାଏ, ମାତ୍ର ସେମାନଙ୍କର 
କାର୍ଯ୍ୟ ଆଗେଇ ଚାଲିଆାଏ ଶନୈଃ ଶନୈଃ । ମୋ କାର୍ଯ୍ୟକ୍ରମକୁ ବାଲେଶ୍ବରରୁ ଅତିଥ ପରେ 
ଅତିଥୁମାନେ ଆସୁଥାଅନ୍ତି। ତାଙ୍କ କାର୍ଯ୍ୟକ୍ରମରେ ଆମ ଘରକୁ ଜଣେ ମାତ୍ର ଆସିଥାଆନ୍ତି । ସେ 
ଜଣକ ବୋହୂ ବୋଲି ଯାହାକୁ ଠିକ୍‌ କରି ଆସିଥିଲେ ତାର ବୁଢ଼ାବାପା | 

ତାର ବୁଢ଼ାବାପାଙ୍କର ଆମ ଘରଟା ଖୁବ୍‌ ପସନ୍ଦ ଥଲା। ଆମ ଘର ଭିତରେ ତାଙ୍କପରି 
ପୁରୁଣା ଷ୍ଟାଇଲର ମଣିଷ | ମୋ ଭିଣୋଇ ଚିତ୍ତନନାଙ୍କର ମଜାଳିଆ କଥା। ଯାହା ସହିତ ସେ 
କଥା କୁହନ୍ତି ତାକୁ ଅନ ସମୟ ଭିତରେ ନିଜର କରିନିଅନ୍ତି। 

ନନା ଓ ଚିତ୍ତନନା ତାଙ୍କ ଘରକୁ କେତେଥର ଯାଇଛନ୍ତି, କଥା ପକ୍କା କରିଛନ୍ତି, ତଥାପି 
କାହିଁକି ବିବାହ କାର୍ଯ୍ୟ ଅଗ୍ରଗତି କରିପାରୁନାହିଁ। ମୁଁ ସେସବୁ କଥା ଉପରେ ଗୁରୁତ୍ଵ ଦେଇ 
ନଥ୍ଲି। ମୁଁ ତ ବ୍ୟାଙ୍କ ଆଉ ସାଂସ୍କୃତିକ କାର୍ଯ୍ୟରେ ମଗ୍ଧ ହୋଇ ରହୁଥଲି। ଗୁରୁତ୍ଵ ଦେଲି 

ସେଇଦିନ, ଯେଉଁଦିନ ଚିଭନନା ମୋତେ ଜଣାଇଦେଲେ ଯେ ମୋତେ ଅରେ ଝିଅ ଦେଖୁବାକୁ 
ଯିବାକୁ ପଡ଼ିବ | 

ଝିଅ ଦେଖୁବାକୁ ଯିବା କଥାଟା ମୋର ନୀତି ବିରୁଦ୍ଧ ଥଲା। ମୁଁ ଏମିତି ଆଉ କେଉଁ 
ଯୋଗ୍ୟ ମଣିଷଟିଏ ହୋଇଗଲି କି ବାଛି କରି ଝିଅଟିଏ ଆଣିବି! ପୁଣି ନନାମାନେ ଯେଉଁ 
ଝିଅକୁ ଠିକ୍‌ କରିଛନ୍ତି ସେଠାରେ ମୋର ଅମଙ୍ଗ ହେବାର କୌଣସି ଆବଶ୍ୟକତା ନାହିଁ। ମୁଁ 
ସିଧାସଳଖ ନାହିଁ କରିଦେଲି। ନା, ମୁଁ ଯାଇପାରିବି ନାହିଁ। 

ଧୀରେ ଧୀରେ ସମୟ ଆଗେଇ ଚାଲିଲା। ମୁଁ ଝିଅ ଦେଖୁବାକୁ ଯିବି ନାହିଁ ବୋଲି 
ଅଡ଼ିକରି ବସିଥାଏ | ଝିଅ ଦେଖୁବାକୁ ନଯିବାରୁ ପ୍ରସ୍ତାବ ସେହିପରି ଅଟକି କରି ରହିଥାଏ । 
ଚିତ୍ତନନା ମୋ ଉପରେ ସେଠାକୁ ଯିବା ପାଇଁ ବାରମ୍ବାର ଚାପ ପ୍ରୟୋଗ କରୁଥାଆନ୍ତି, ଯେଉଁ 
ଚାପକୁ ସହଜରେ ଏଡ଼ାଇ ଯାଇହେବ ନାହିଁ| 

ଚିତ୍ତନନାଙ୍କୁ ଥରେ ବୁଝାଇ କରି କହିଲି - ତୁମେମାନେଂ ଯେଉଁଠାରେ କନ୍ୟା ଠିକ୍‌ 
କରିଛ, ମୁଁ ତ ସେଥ୍‌ରେ ଅରାଜି ନାହିଁ। ତେବେ ମୁଁ ଝିଅ ଦେଖୁବାକୁ ନଯିବାରେ ତମର 
ଅସୁବିଧାଟା କେଉଁଠି ରହିଲା ? 

ମୋ କଥାର ପ୍ରତ୍ୟୁରର ଦେଇ ଚିତ୍ତନନା କହିଲେ- ଆମେ ସିନା ଝିଅକୁ ଦେଖୁ ପସନ୍ଦ 
କରିଦେଲୁ ଝିଅଘର ଲୋକ ତ ତୋତେ ଦେଖୁପାରିଲେ ନାହିଁ। କନ୍ୟାଘର ଲୋକେ ବରକୁ 
: ଦେଖୁବେ ଓ ବରଘର ଲୋକେ କନ୍ୟାକୁ ଦେଖୁବେ । ତେବେ ଯାଇ ସିନା ପ୍ରସ୍ତାବ ଆଗେଇବ | 

ମୁଁ ତ ମନାକରୁ ନାହିଁ ମୋତେ ଦେଖୁବା ପାଇଁ। ଆମେ ଯାଇ କନ୍ୟାକୁ ଦେଖୁଆସିଲୁ | 
ସେମାନେ ଆସି ବରକୁ ଦେଖୁଯାଆନ୍ତୁ। ଏକଥା କହି ମୁଁ ପୁଣି ଚିତ୍ତନନାଙ୍କୁ ବୃଝାଇଲି। 

ସୀ ଲୋକମାନେ କ”ଣ ତୋତେ ଦେଖୁବାକୁ ଏତେ ଦୂର ଆସିବେ | ଚିର ନନା ମୋତେ 
ଆଉ ଥରେ ବୁଝାଇଲେ। 

ଝିଅ ଦେଖୁବାକୁ ଯିବା ପାଇଁ ମୋର ଆଦୌ ଇଛ୍ଛା ନଥୁଲା! ତାର କେତେଗୁଡ଼ିଏ କାରଣ 
ରହିଛି । ପ୍ରଥମ କାରଣ ହେଲା ଝିଅଟିଏ ବେଶ ହୋଇ ଆସିବ, ତାଢୁ ବିଭିନ୍ନ ଲୋକ ବିଭିନ୍ନ 
ପ୍ରଶ୍ନ ପଚାରିବେ । ଏଥୁରେ ଝିଅର ମାନସିକତାରେ ଯେଉଁ ଆଘାତ ଲାଗିଥାଏ ତାହା ମୁଁ 
ବୁଝିପାରୁଥଲି। ଯେଉଁ ବ୍ୟବସ୍ଥାକୁ ମୁଁ ନିଜେ ଭଲପାଏ ନାହିଁ ସେହିଭଳି ଏକ ବ୍ଯବସ୍ଥା 
ଭିତରକୁ ପଶିଯିବା ମୋର ବିବେକକୁ ବାଧୁଥିଲା। 

ତା ସାଙ୍ଗକୁ ଆଉ ଗୋଟିଏ ଡର ମଧ୍ଯ ମୋର ରହିଥୂଲା। ପତଳା ହୋଇ ଡେଙ୍ଗା ହୋଇଥବାରୁ 
କେହି କେହି ମୋତେ ତାଳପତ୍ର ସିପାହୀ ବୋଲି ଡାକୁଥିଲେ । ଆଖୁ ଦୁଇଟା ଭିତରକୁ 
ପଶିଯାଇଥଲା। ଗାଲ ପଶିଯାଇ ହନୂହାଡ଼ ଉପରକୁ ବାହାରି ପଡ଼ିଥବାରୁ ମୁହଁଟା ଚୁଲିର 
ଝିଙ୍କାପରି ଦେଖା ଯାଉଥଲା | ସେଅକୁ ଲମ୍ବା ଲମ୍ବା ବାଳ ¦! ଆଗଦାନ୍ତ ତ ସବୁବେଳେ ବାହାରକୁ 
ବାହାର କରିଥାଏ | ଦାନ୍ତ ନଦେଖା ଯିବା ପାଇଁ ଓଠକୁ ଓଠ ବୁଜିକରି ରଖୁଥ୍ବାରୁ ନାକ ଓ 

ପାଟିର ଉଚ୍ଚତା ସମାନ ହୋଇଯାଇଥାଏ | ନାକଟା ପୁଣି ଲମ୍ବା | ଚେହେରାରେ ଏତେ ପ୍ରକାର 
ବୈସାଦୂଶ୍ୟ ଥ୍‌ବା ଯୋଗୁଁ ମୋତେ ଝିଅ ଦେଖୁମିବାକୁ ଭୟ ଲାଗୁଥଲା। କାଳେ ମୋ ଚେହେରାକୁ 
ଦେଖ ଯାହାଜୁ ଦେଖୁବାକୁ ଯାଉଛି ସେ ଝିଅ ଅମଙ୍ଗ ହୋଇଯିବ। ରିସ୍ତା ତୁଟାଇ ଦେବ। 
ପ୍ରସ୍ତାବ ଭାଙ୍ଗ ଦେବ। 

ଚିତ୍ତନନାଙ୍କୁ କହିଲି - ହଁ, ମୁଁ ଯିବି। କନ୍ୟାଘର ତରଫରୁ ଯଦି ଏତେ ଜିଦ୍‌ ଧରିଛନ୍ତି 
ତେବେ ମୁଁ ନିଶ୍ଚୟ ଯିବି । ହେଲେ ଗୋଟିଏ ପ୍ରଶ୍ନ - ଯଦି କୌଣସି କାରଣରୁ ମୋର ମନ ନ 
ମାନେ ? 

ଚିତ୍ତନନା ଗର୍ଜି ଉଠିଲେ। ମନ ନ ମାନିଲେ ଆମେ ସେଠାରେ ବାହାସର କରିବା ନାହିଁ। 
କଥା ଦେଇ ଦେଇଛେ ବୋଲି ଆମେ କ'ଣ ଆମ ମୁଣ୍ଡଟାକୁ ବିକ୍ରୀ କରିଦେଇଛେ ! 

ଚିତ୍ତନନାଙ୍କୁ କଥା ଦେଇ ସାରିବା ପରେ ମୁଁ ବାଲେଶ୍ଵରରେ ମୋର ବନ୍ଧୁମାନଙ୍କ ସହିତ 
ସମ୍ପର୍କ ସ୍କାପନ କଲି। ଆମେ ପଞ୍ଚସଖା ଗୋଟିଏ ରବିବାର କନ୍ଯା ଦେଖୁବାକୁ ଯିବା ପାଇଁ 
ସ୍ପିର କରିନେଲୁ। କେଉଁ କେଉଁ ପାଞ୍ଚଜଣ ମିଶି ଆମେ ପଞ୍ଚସଖା ହୋଇ କନ୍ୟା ଦେଖୁବାକୁ 
ଯାତ୍ରା କରିଥୁଲୁ ତାହା ହୁଏତ କାହାରିକୁ ଅଛପା ନଥୁଲା! ସେ ହେଲେ ବୁଦ୍ବୁଦ, ମୋତେ 
ଝାଡ଼ା ହେଲେ ଯିଏ ଣିଷଧ ଖାଉଥଲା, ସେ ହେଲେ ଲକ୍ଷ୍ମୀକାନ୍ତ ବେହେରା, ପର୍ଣ୍ଣ କୁଟୀରରେ 
ଯାହା ସହିତ ମୁଁ ଏକତ୍ର ଅବସ୍ଥାନ କରୁଥଲି, ସେ ହେଲେ ଶୀତିକଣ୍ଠ ଦୀକ୍ଷିତ, ଯାହାଙ୍କର ବଡ଼ 
ଭାଇଙ୍କର ସ୍ତ୍ରୀଙ୍କର ସାନଭଉଣୀକୁ ମୁଁ ପାଠ ପଢ଼ାଉଥୂଲି, ସେ ହେଲେ ତପନ ରାୟ, ମୁନାର 
ବିବାହ ଶେଷ କରି କାର୍‌ରେ ଘରକୁ ଫେରିବା ବାଟରେ ଧାତ୍ରିଗଡ଼ିଆଠାରେ ଯିଏ ବର 
ହେବାର ଅଭିନୟ କରିଥଲେ 

ଗୋଟିଏ ରବିବାର ଆମେ ପାଞ୍ଚଜଣ ଏକତ୍ରିତ ହୋଇ ବାଲେଶ୍ବରରୁ ବାହାରିଲୁ। ବସ୍‌ରେ 
ଯାତ୍ରା କଲୁ ବାରିପଦା ଅଭିମୁଖେ। ବାରିପଦାରୁ କନ୍ୟାଘର ଗାଆଁକୁ ଆଉ କୌଣସି ବସ୍‌ର 
ସୁବିଧା ନଥଲା। ଏକ ମୋରମବାହି ଟ୍ରକ୍‌ ଆରୋହଣ କରି ଆମେ ଯଥାସ୍କାନରେ ପହଞ୍ଚିବାର 
ସୁଯୋଗ ପାଇଗଲୁ। ଆମକୁ ସ୍ଵାଗତ କରିବାରେ ସେମାନେ କୌଣସି ତୁଟି କରିନଥଲେ। 
ହୁଏତ ଗୋଟିଏ ତ୍ରୁଟି କରିଥ୍‌ବେ, ତାହା ବରକୁ ବାଛିବାରେ। କାରଣ ଆମେ ସମସ୍ତେ 
ବରଭଳି ଦେଖାଯାଉଥଲୁ| ପୁଣି ପାଞ୍ଚଜଣଙ୍କ ମଧ୍ଯରେ ମୁଁ ସବୁଠାରୁ ନ୍ୟୁନ ଦେଖାଯାଉଥ୍‌ଲି। 

ଦ୍ଵିପ୍ରହରେ ଖାଇସାରିବା ପରେ ଯେତେବେଳେ ବସି ଆମେ ଆଲୋଚନା କଲୁ 
ସେତେବେଳେ ସେମାନେ କଥଆବାର୍ରା କରିବା ଆଳରେ ବରପାତ୍ରଟିକୁ ଠାବ କରିପାରିଲେ । 
ସେତେବେଳେ ଆମ ସହିତ କେବଳ ପୁରୁଷମାନେ କଥାବାର୍ଭା କରୁଥିଲେ । ଅଦୂର ଘର ବା 
ବଙ୍ଗଳା ନିକଟରେ କେତେଗୋଟି ଶାଢ଼ିପିନ୍ଧା ମଣିଷ ଓ ତାଙ୍କର କୋମଳ ପାଦମାନ 
ଆମମାନଙ୍କର ବିବର୍ଭନଶୀଳ ଆଖୁ ଆଗରେ ଧରା ପଡ଼ିଯାଉଥଲା। ଫଗୁଣର ପବନ ପରି 
ଧୀରେ ଧୀରେ କାନକୁ ଛୁଇଁ ଯାଉଥୂଲା ସେମାନଙ୍କର ଟୁପୁଟାପୁ ଓ ଫୁସୁଫାସୁ କଥାମାନ | 

ଆମ ପାଖରେ ପଡ଼ିଥିବା ଖାଲି ଚେୟାରରେ ଆସି ବସି ପଡ଼ିଲେ ସେଇ ଝିଅଟି, ଯାହାକୁ 
ଆମେ ଦେଖବାକୁ ଯାଇଥୂଲୁ|। ଝିଅଟି ନନାଙ୍କର ପସନ୍ଦ ହୋଇଯାଇଛି ମାନେ ସବୁକିଛି 
ଠିକ୍ଠାକ୍‌ ଅଲା | ପରମ୍ପରା ଦୃଝିରୁ ଆମ ତରଫରୁ ଝିଅକୁ କିଛି ପଚାରିବାର ଥଲା କିନ୍ତୁ 
ପଚାରିବ ବା କିଏ ? ଯେହେତୁ ମୁଁ ବରପାତ୍ର, ମୁଁ କିଛି ପଚାରିବାଟା ଅସଙ୍ଗତ ହେବ।| ମୋ 
ସହିତ ଯେଉଁ ବନ୍ଧୁମାନେ ଯାଇଥିଲେ, ସେମାନେ ମୋ ଠାରୁ ଆହୁରି ଲାଜକୂଳା ବାହାରିଲେ 
ନାଁ ଟା କଂଣ ବୋଲି ତ ପଚାରି ଥାଆନ୍ତେ। ପଚାରିଲେ ନାହିଁ। କେହି ଜଣେ ଖାଲି ଗୋଟିଏ 
ପଦ କଥା କହିଦେଲା - ଏଥର ଆପଣ ଯାଅନୁ | 

ଝିଅଟି ଉଠି ଚାଲିଗଲେ । ଆମେ ବି ଉଠି ଠିଆ ହେଲୁ ଘରକୁ ଲେଉଟି ଆସିବା ପାଇଁ| 
ଠିକ୍‌ ସେଇ ସମୟରେ କେହି ଜଣେ ମୋତେ ସୂଚନା ଦେଲା ଯେ, ସେଇ ଶାଡ଼ି ପରିହିତା 
ଯୁବତୀମାନେ ମୋତେ ଡାକୁଛନ୍ତି ମୋ ସହିତ କିଛି କଥା ହେବା ପାଇଁ! ଅବଶ୍ୟ ମୁଁ ଗଲି ସେ 
ସ୍ଥାନକୁ । ନିଃସଂକୋଚରେ ନୂହେଁ ସଂକୋଚରେ | 

ମୋ ପାଇଁ ପ୍ରଥମ ପ୍ରଶ୍ନ ଅଲା ମୁଁ କାହିକି ପତଳା ହୋଇଛି ବୋଲି| କୌଣସି ରୋଗ 
ମୋତେ ଆକ୍ରମଣ କରିଛି କି ବୋଲି ହୁଏତ ସେମାନଙ୍କ ମନମଧ୍ଯରେ ସନ୍ଦେହ ଥଲା । ଏ 
ପ୍ରଶ୍ନର ମୁଁ କି ଉତ୍ତର ବା ଦେଇ ପାରିଆଆନ୍ତି। ଛୋଟାକୁ ତୁ କାହିକି ଛୋଟା ହୋଇଛୁ ବୋଲି 
ପଚାରିଲେ ସେ ଅବା କି ଉତ୍ତର ଦେଇପାରିବ | କି ଉତ୍ତର ଦେଇଥୁଲି ମୋତେ ଜଣା ନାହିଁ| 
ମୋ ଉତ୍ତରରେ ସେମାନେ ସନ୍ତୁଷ୍ଟ ହୋଇଥିଲେ କି ନାହିଁ ତାହା ମଧ୍ୟ ମୋତେ ଜଣା ନାହିଁ| 

ଆଉ କେଉଁ ପ୍ରଶ୍ମମାନ ମୋ ଉପରକୁ ଫିଙ୍ଗା ଯାଇଥଲା ସେଗୁଡ଼ିକ ଆଜି ଭୁଲିଯିବାକୁ 
ବସିଲିଣି। କେବଳ ଗୋଟିଏ ପ୍ରଶ୍ନକୁ ଛାଡ଼ି। ହୁଏତ ତାହା ପ୍ରଶ୍ନ ନଥଲା, ଅଲା ଏକ ପ୍ରାର୍ଥନା। 
ସେମାନଙ୍କର ଝିଅର ପାଠପ୍ରତି ଅଧକ ଆକର୍ଷଣ ଥିବାରୁ ତାଙ୍କୁ ଉଚ୍ଚତର ଶିକ୍ଷାରୁ ବଞ୍ଚିତ 
ନକରିବାକୁ ମୋତେ ଅନୁରୋଧ କରାଯାଇଥଲା। ଅନୁରୋଧଟା ଖୁବ୍‌ ଭଲ | ମାତ୍ର ଅନୁରୋଧକୁ 
ଯେଉଁ ସମୟରେ ପ୍ରକାଶ କରାଗଲା ଏବଂ ଯାହା ସମ୍ମୁଖରେ ପ୍ରକାଶ କରାଗଲା ସେଥୁରେ ମୁଁ 
ସନୁଷ୍ଠ ହୋଇପାରି ନଥୁଲି। ମୋର ମନେହେଲା ଆମ ପରିବାର ସହିତ ମାସ ମାସ ଧରି 
ସମ୍ପର୍କ ସ୍କାପନ କଲାପରେ ସେମାନଙ୍କର କ”ଣ ଏହିପରି ଏକ ବିଯୁକ୍ତାତ୍ସକ ଧାରଣା ସୃଷ୍ଠି 
ହୋଇଛି ଯେ ଆମେ ଉଚ୍ଟଶିକ୍ଷାର ସପକ୍ଷରେ ନାହୁଁ | 

କଥାଟା ଛୋଟ ହୋଇପାରେ ମାତ୍ର ତାହା ବିରାଟ ଆକାର ଧାରଣ କରି ମୋ ମୁଣ୍ଡଭିତରେ 
ପଶିଗଲା। ମୋର ବନ୍ଧୁମାନଙ୍କୁ ମଧ୍ଯ ସ୍ରେଇ ଭାବ ଆକ୍ରାନ୍ତ କରିଗଲା। ମୋତେ ଡାକିନେଇ 
ପ୍ରଶ୍ନ ପଚାରିବା, କାହିଁକି ପତଳା ହୋଇଛ ବୋଲି ବୁଝିବାକୁ ଚେଷ୍ଟା କରିବା ତଥା ଯେଉଁ 
ଅନୁରୋଧ ଆମ ପରିବାରର ମୁରବୀଙ୍କୁ କରାଯିବାର କଥା ସେହି ଅନୁରୋଧ ମୋତେ 
କରିବା ଭିତରେ ମୋ ମନ ଭିତରେ ଏକ ଅସନ୍ତୋଷ ସୃଷ୍ଟି ହୋଇଗଲ୍ଲା। ଝିଅଟିର ସୁଗୁଣ 
ବଖାଣି ବଖାଣି ଚିରନନା ମୋ ମନ ଭିତରେ ଯେଉଁ ଦୁର୍ବଳତାଟିଏ ସୃଷ୍ଟି କରିଦେଇଥୁଲେ 

ସେଇ ଦୁର୍ବଳତାକୁ ଅତିକ୍ରମ କରିଗଲା ମୋର ଅସନ୍ତୋଷ ¦ 

ମୋର ବନ୍ଧୁମାନଙ୍କୁ କହିଦେଲି ଯେ ନନା ପଚାରିଲେ ଯାହା କହିବାର କଥା ତୁମେମାନେ 
ତାଙ୍କୁ କହିଦିଅ। ସେମାନେ କିନ୍ତୁ ନନାଙ୍କୁ କିଛି କହିବାକୁ ସାହସ କଲେ ନାହିଁ। ସମସ୍ତେ 
ଦେଲେ ପଛଗଘୁଞ୍ଚା। ମୋତେ ହିଁ ମତାମତ ଦେବାକୁ ପଡ଼ିଲା 

ମୁଁ ଚିତ୍ତନନାଙ୍କୁ କହିଲି - ଝିଅ ସମ୍ପର୍କରେ ତୁମେମାନେ ମୋତେ ଯାହା ଯାହା କହିଥୂଲ 
ସବୁ ଠିକ୍‌। ମୋତେ ବି ତାଙ୍କୁ ଦେଖୁ ଖୁବ୍‌ ଭଲ ଲାଗିଲା| ମାତ୍ର ଅନ୍ୟଯାହା ଘଟଣାମାନ 
ଘଟିଲା ତାହା ମୋର ମନକୁ ପାଇଲା ନାହିଁ 

ଚିରନନାଙ୍କୁ ଘଟଣାମାନ ସବୁ ବର୍ଣ୍ଣନା କରିଗଲି। କହିଲି - ତେଣିକି ତୁମ ଇଛ୍ଛା| 
ପ୍ରସ୍ତାବ ସେଠାରେ ଆଗେଲେବି ମୋର କୌଣସି ଆପରି ନାହିଁ| 

ଆପରି ନାହିଁ ବୋଲି କହିଦେବା ପରେ ମଧ୍ୟ ନନା ଆଉ ଚିରନନା ଆଦି ପ୍ରସ୍ତାବରେ 
ଆଉ ଆଗେଇ ନଥୁଲେ। ସେମାନେ ଯୋଗାଯୋଗ କରିଥୁଲେ କି ନାହି ମୋତେ ଜଣା ନାହିଁ| 
ଯୋଗାଯୋଗ କରିଥଲେ ମଧ୍ଯ ଏମାନେ ତାଙ୍କୁ କ”ଣ କହିଥ୍‌ଲେ ସେ କଥା ମଧ୍ୟ ମୋତେ 
ଜଣା ନାହିଁ। 

ଭାଉଜଙ୍କୁ ମୋର ସିଦ୍ଧାନ୍ତ ଜଣାଇ ଦେଲି ଯେ ମୁଁ ଆଉ କେଉଁଠାକୁ ଝିଅ ଦେଖୁବାକୁ 
ିବିନାହିଁ। ମୁଁ ପୁଣି ମୋର ସାଂସ୍କୃତିକ କାର୍ଯ୍ୟରେ ମନୋନିବେଶ କରିଗଲି। ସକାଳେ ଉଠି 
ଦେଖୁଥୁଲି ଯେ ନନା ପୁଣି ତାଙ୍କର କୋଷ୍ଠୀ ଲେଖା ହୋଇଥୁବା ଖାତା ବାହାର କରି ମୋ 
କୋଷ୍ଠୀସହ ଅନ୍ୟ କାହା ଜୋଷ୍ଠୀ ମେଳଜ କରାଇବାରେ ବ୍ୟସ୍ତ ରହୁଛନ୍ତି 

ZLOLLZ BB 


ଗାଆଁରେ ଚାକିରି କଲା ପରେ ଘରେ ଯେତେଦିନ ରହିବାର ସୁଯୋଗ ପାଇଲି ଆଗରୁ 
ପାଠପଢ଼ିବାକୁ ଗାଆଁ ଛାଡ଼ିବା ପରେ ଏତେଦିନ ଏକାଦ୍ରିକୁମେ ରହିବା କେବେ ସୁଯୋଗ 
ପାଇ ନଥ୍ଲି| ତେଣୁ ଏଇ ସମୟରେ ଗାଆଁର ସାଂସ୍କୃତିକ ଇତିହାସ ସମ୍ପର୍କରେ ଚର୍ଚା କରିବାକୁ 
ଲାଗିଗଲି | 

ପିଲାଦିନେ ବଡ଼ବାପାଙ୍କ ପେଟ ପାଖରେ ଶୋଇରହି ଅନେକ ଗୀତ ଶିକ୍ଷା କରିଥ୍ଲି | 
ଅନେକଗୁଡ଼ିଏ ପହଳି ମଧ୍ୟ ସେ ମଝିରେ ମଝିରେ କହୁଥାଆନ୍ତି। ସେ ପହଳିଗୁଡ଼ିକର ନାମ 
ବୀରାଲେଙ୍କା ପହଳି। ଗୋଟିଏ ପହଳି ମୋର ଆଜିଯାଏ ବି ମନେଅଛି। ସେ ପହଳିଟି 
' ବାଡି” କୁ ନେଇ | ସେ ପହଳଟି ଏହିପରି : ବାଡ଼ି / ନରୋନନ୍ତି ହାଡ଼ି / ଘେନନ୍ତି ପଶ୍ତିତଜନେ! 
ସେ ତ ଜଳକୁ କଣ୍ଟଇ / ଶତୃକୁ ଆଣ୍ଟଇ / ସଙ୍ଗେ ସଙ୍ଗୀ ହୋଇଥାଏ ଜଣେ | 

ସେ ବାରାଲେଙ୍କା ଥଲେ ଆମ ଗାଆଁର ! ତାଙ୍କ ମୁଖରୁ ଅନେକ ପହଳି ସୃଷ୍ଟି ହୋଇଥଲା 
ତାହା ସଂଗୃହୀତ ହୋଇପାରିଲା ନାହିଁ। ଲୋକମୁଖରେ କିଛି କାଳ ରହି ହଜିଗଲା! ସଂଗ୍ରହ 
କରିବା ପାଇଁ ମୋର ଯେତେବେଳେ ବୁବି ଉଦୟ ହେଲା ସେତେବେଳକୁ ମୁହଁରୁ ମୁହଁରୁ ତାହୀ 
ସବୁ ହଜି ସାରିଥଲା। ସେତେବେଳକୁ ମୋର ବାପା ମଧ୍ୟ ଆରପୁରକୁ ଚାଲି ଗଲେଣି| ବୀରା 
ଲେଙ୍କାଙ୍କର ପହଳି ଦନେଇ ଦାସଙ୍କ ପହଳିଠାରୁ କୌଣସି ଗୁଣରେ କମ୍‌ ନଥୁଲା! 

ଆମ ଗାଆଁରେ ଆଉଜଣେ କବି ଥଲେ। ତାଙ୍କ ନାଆଁ ଗୋପାଳ ପଣ୍ଡା। ଗୋପାଳ 
ପଣ୍ଡାଙ୍କର ଅନେକ ଗୀତ ବଡ଼ବାପାଙ୍କର ମୁଖସ୍ଥ ଥଲା। ଗୋପାଳ ପଣ୍ଡାଙ୍କ ସମ୍ପର୍କରେ ବାପା 
ମୋତେ ଅନେକ କୌତୁହଳାମ୍ବକ କଥା କହିଥିଲେ | ଗୋପାଳ ପଣ୍ଡାଙ୍କର ଥଲା ଅସାଧାରଣ 
ପ୍ରତିଭା ତାଙ୍କ ପାଖକୁ ବିଭିନ୍ନ ଶୈଳୀର ଗୀତ ନେବା ପାଇଁ ଲୋକଙ୍କର ଭିଡ଼ ହୋଇଥାଏ। 
କିଏ ଯାତ୍ରା ପାଇଁ ଗୀତ ନେବାକୁ ଆସିଥାଆନ୍ତି ତ କିଏ କେଳା ତାମସା ପାଇଁ। କିଏ ପାଲା 
ପରିବେଷଣ ପାଇଁ ଗୀତ ନେବାକୁ ଆସିଥାଏ ତ କିଏ ଆସିଥାଏ ଚଉପଦୀଟିଏ ନେବା ପାଇଁ 

ଗୋପାଳ ପଣ୍ଡା ସମସ୍ତଙ୍କୁ ଏକ ସଙ୍ଗରେ ଗୀତ ଡାକନ୍ତି । ସମସ୍ତଙ୍କୁ ଏକ ସଙ୍ଗରେ ସନ୍ତୁଷ୍ଟ 
କରିବାକୁ ଚେଷ୍ଟା କରନ୍ତି। ଚଉପଦୀ ନେବାକୁ ଆସିଥ୍‌ବା ଲୋକକୁ କହନ୍ତି - ତୁ ଲେଖ୍‌ - 
ପାଞ୍ଚକେ ପାଞ୍ଚପଣ ହେଲା ଲୋ ଦୂତୀ / ପାଞ୍ଚ ଦୂୁଣେ ଦଶପଣ ହେଲେ ଶ୍ରୀପତି। ପୁଣି 
ସେପଟେ ଗୋଡ଼ାନାଚ - ଗୀତରୁ ପଦେ ଡାକନ୍ତି - ଶୁଣ ସଭାଜନେ ଦେଇ ମନକର୍ଣଣ 
କଜୈବର୍ଭରାଜୀ ଚରିତ। ତେଣେ ସଂକୀର୍ଭନିଆକୁ ଦୁଇପଦ - ଫଗୁ ଖେଳିବାକୁ କାହୁ ଯିବ 
ନାହିଁ କି / ରାତିଗଲା ପାହିକି। 

ବଡ଼ ବାପାଙ୍କର ଅନେକ ଗୀତ ମୁଖସ୍ଥ ଥଲା। ଗୋପାଳ ପଣ୍ଡା ଅନେକ ଗ୍ରନ୍ଧ ରଚନା 
କରିଥ୍‌ଲେ। ଚଉପଦୀ ଓ ଚଉତିଶାକୁ ଛାଡ଼ିଦେଲେ କେଳା ତାମସା, କୈବରଗୀତ, 
ସଚଳାହରଣ, ଜଳନ୍ଧର ବଧା ଲୀଳା ପାଇଁ ରଚନା କରୁଥୁବାରୁ ଓ ମୁହଁରେ ମୁହଁରେ 
ଡାକୁଥୁବାରୁ ତାଙ୍କ ରଚନାମାନ ଆକି ଦୁଷ୍ପାପୀ ହୋଇଯାଇଛି । ମୋ ନିକଟରେ କିଛି ଚଉପଦୀ 
ରହିଛି। ତାଙ୍କ ରଚିତ କେଳା ତାମସା ଓ କୈବର୍ଭଗୀତ ମଧ୍ଯ ରହିଛି। ତାଙ୍କ କୈବର୍ଭଗୀତ 
ଶୁଣି ମୁଁ କୈବର୍ଭମାନଙ୍କ ଉପରେ ଗବେଷଣା କରିବାକୁ ମନ ବଳାଇଥୁଲି | ଗୋପାଳ ପଣ୍ଡାଙ୍କର 
ଆଶୀର୍ବାଦରୁ କୈବର୍ଭମାନଙ୍କ ଉପରେ ଗବେଷଣାକରି ପିଏଚ୍‌ଡି ପ୍ରାପ୍ତ ହୋଇସାରିଛି 

ଗୋପାଳ ପଣ୍ଡାଙ୍କର ଏକ କବି ପରିବାର | ତାଙ୍କ ପୁଅ ହୃଦାନନ୍ଦ ପଣ୍ଡା ମଧ୍ଯ ଜଣେ କବି | 
ସେ ମଧ୍ଯ ଅନେକ ଚଉପଦୀ ଓ ଲୀଳା ରଚନା କରିଛନ୍ତି। ତାଙ୍କ ପୁଅ କୃଷ୍ଣ ପଣ୍ଡା ମଧ୍ଯ କିଛି 
ଚଉପଦୀ ରଚନା କରିଛନ୍ତି । ଗୋପାଳ ପଣ୍ଡାଙ୍କର ଅନ୍ୟ କଣେ ବଂଶଧର ଗୟାଧର ପଞ୍ଡା 
ରେମୁଣା ନିକଟସ୍ଥ ଏକ ଗ୍ରାମକୁ ଉଠିଯାଇ ବସବାସ କରୁଛନ୍ତି। ସେ ମଧ୍ୟ ଅନେକ ଯାତ୍ରା 
ରଚନା କରିଛନ୍ତି। 

ଗୋପାଳ ପଣ୍ଡା ଆମ ଗାଆଁର ଏତେବଡ଼ ଜଣେ କବି ଅଥଚ ସାହିତ୍ୟର ଇତିହାସରେ 
ତାଙ୍କର ସ୍ଥାନ ନାହି। ଏହା ମୋତେ ଖୁବ୍‌ ବ୍ଯଥୁତ କରିଥଲା। ସୋମେଶ୍ବର ସାଂସ୍କୃତିକ 
ପରିଷଦ ତରଫରୁ ନିକଟବର୍ରୀ ବିଦ୍ୟାଳୟମାନଙ୍କରେ ଗୋପାଳ ପଣ୍ଡାଙ୍କ ଗୀତ ଗୀୟନ 
ପ୍ରତିଯୋଗିତା ଓ ଗୋପାଳ ପଣ୍ଡାଙ୍କ ସମ୍ପର୍କରେ ବଲ୍ଧତା ପ୍ରତିଯୋଗିତାମାନ ଆୟୋଜିତ 
କରାଇଥୁଲି| ଯେଉଁମାନେ ପ୍ରତିଯୋଗିତାରେ ଅଂଶଗ୍ରହଣ କରିଥଲେ ସେମାନଙ୍କୁ ଗୀତ ଓ 
ବିଷୟବସ୍ତୁ ମୋତେ ହିଁ ଯୋଗାଇବାକୁ ପଡ଼ିଥଲା।| 

ବଡ଼ବାପା ମୋତେ ଗୋପାଳ ପଣ୍ରା ଓ ବୀରା ଲେଙ୍କା ସମ୍ପର୍କରେ କିଛି କିଛି କଥା 
କହିଥୂଲେ ସତ୍ୟ, ମାତ୍ର ଆମ ଗାଆଁର ଆଉ ଜଣେ କବିଙ୍କ ସମ୍ପର୍ଜରେ କିଛି କହି ନଥୂଲେ। 
ହୁଏତ ଆଉଜଣେ କବିଙ୍କର ରକ୍ତ ତାଙ୍କ ଦେହରେ ବୋହୁଛି ବୋଲି ତାଙ୍କର ଧାରଣା ବି 
ନଥୁଲା ମାତ୍ର ଆମ ପୋଥ୍‌ ଭାଡ଼ିରୁ ମୁଁ ସେହି କବିଙ୍କୁ ଆବିଷ୍କାର କରିଥୁଲି | ସେ ହେଲେ ଦ୍ଵିଜ 
ବୈଦ୍ୟନାଥ କବି! ରାମାୟଣ, ମହାଭାରତ, ହରିବଂଶ ଓ ଭାଗବତ ଆଦି ଯେତେ ପୋଥ୍‌ 
ଆମ ପୋଥ୍‌ ଭାଡ଼ିରେ ଅଛି ସବୁର ସେ ନକଲକାରୀ। ସବୁପୋଥ୍‌ରେ ଶେଷକୁ ଯେଉଁ ପୁଷ୍ପିତା 

ଥାଏ ତାହାକୁ ସେ ବିସ୍ତୃତ ଭାବରେ ରଚନା କରିଥାଆନ୍ତି । ଏକାଦଶୀ ମାହାତ୍ୟୁ ନାମରେ ଏକ 
ଗ୍ରଚ୍ଧ ଦ୍ଵିଜ ବୈଦ୍ୟନାଥ କବିଙ୍କ ନାମରେ ଉଣିତା ହୋଇଥଅୁବାର ମୁଁ ଦେଖଥଲି। ଏହାବ୍ୟତୀତ 
କବିକର୍ଣ୍ଣ ବିରଚିତ ଷୋଳପାଲାକୁ ସେ ଛନ୍ଦ ବନ୍ଧରେ ଓଡ଼ିଆ ଭାଷାରେ ରଚନା କରିଥ୍‌ଲେ। 
ଦ୍ିଜ ବୈଦ୍ୟନାଥ କବି ବୋଧହୁଏ ଷୋଳପାଲାର ପ୍ରଥମ ଓଡ଼ିଆ ସ୍ରଷ୍ଟା | 

ଏ ସମ୍ପର୍କରେ ସାନବାପା କି ବଡ଼ବାପା କେହି କିଛି ଜାଣି ନଥଲେ | ସେମାନଙ୍କ ନିକଟରୁ 
ମୁଁ ଏତିକି ମାତ୍ର ଶୁଣିଛି ଯେ, ବୈଦ୍ୟନାଥ ତ୍ରିପାଠୀ ଜଣେ ବେଦବିତ୍‌ ପଣ୍ତିତ ଥୂଲେ। ଥରେ 
ଅର୍ରାତ୍ରିରେ ସେ ଏକୁଟିଆ ଆସିବାବେଳେ ଦେଖୁଲେ ରାସ୍ତା ଉପରେ କାହାର ଛାଇଟିଏ 
ପଡ଼ିଛି। ବୈଦ୍ୟନାଥ ଉପରକୁ ଚାହିଲେ। ଦେଖୁଲେ ବ୍ରହ୍ମଲରାକ୍ଷସଟିଏ ରାସ୍ତାର ଗୋଟିଏ 
ପାଖର ଗଛ ଉପରେ ବସି ରାସ୍ତାର ଏପଟେ ଥବା ଗଛ ଉପରକୁ ଗୋଡ଼ଟିକୁ ଲମ୍ବାଇ 
ଦେଇଛି ! ଯାହାର ଛାଇ ପଡ଼ିଛି ରାସ୍ତା ଉପରକୁ | 

ବୈଦ୍ୟନାଥ ପାଟି କରି କହିଲେ - କିଏରେ ତୁ ! ରାସ୍ତାକୁ ଅବରୋଧ କରିଛୁ । ଗୋଡ଼ 
ହଟାଇ ନେ ମୁଁ ଯିବି| 

ବ୍ରହ୍ମରାକ୍ଷସ ହଟିଲା ନାହିଁ। କହିଲା - ତୋର ଯଦି ଯିବାର ଅଛି, ମୋ ଗୋଡ଼ ତଳେ 
ଗଳିକରି ଚାଲିଯା। ମୁଁ ଗୋଡ଼ ହଟାଇବି ନାହିଁ| 

ଗୋଡ଼ ତଳେ ଗଳି ଯିବାଟା ଏକ ଅପମାନ । ପୁଣି ବ୍ରହ୍ନରାକ୍ଷସ ଆକ୍ରମଣ ବି କରି 
ଦେଇପାରେ । ଅନେକ କଥା କଟାକଟି ହେବା ପରେ ବ୍ରହ୍ମରାକ୍ଷସ ଯେତେବେଳେ ନିଜ 
ଜିଦ୍‌ରେ ଅଡ଼ି ସିଲା, ସେତେବେଳେ ଅନନ୍ୟୋପାୟ ହୋଇ ବୈଦ୍ୟନାଥ ବେଦପାଠ କରିବାକୁ 
ଆରମ୍ଭ କରିଦେଲେ। କିଛି ବେଦ ପାଠ କରିବା ପରେ ଦେଖାଗଲା ଯେ ବ୍ରହ୍ମରାକ୍ଷସଙ୍କର 
ଦେହର ଏକ ଅଂଶ ଜଳିଯାଉଛି। ବୈଦ୍ୟନାଥ ବେଦପାଠ କାରି ରଖ୍ଲେ। ବେଦପାଠ 
ଶେଷ ହେବାବେଳକୁ ବ୍ରହ୍ମରାକ୍ଷସ ସମ୍ପୂର୍ଣ୍ଣ ଧ୍ଵଂସ ପାଇଯାଇଥୁଲା | 

କମ୍ପ୍ୟୁଟର ଯୁଗରେ ଠିଆ ହୋଇ ଏଇ ଘଟଣାମାନ କେତେଦୂର ସତ୍ୟ ହୋଇଥୁବ ତାହା 
କଳନା କରିବା ଅସମ୍ଭବ। ମାତ୍ର ଏହା ମୋର ପୂର୍ବପୁରୁଷଙ୍କର କାହାଣୀ | ସତ୍ୟ ହେଉ ବା 
ଗଛହେଉ ଏହାକୁ ଆମବଂଶର ଇତିହାସ ଭିତରେ ଲିପିବଦ୍ଧ କରିବାକୁ ହିଁ ପଡ଼ିବ । 

ବୈଦ୍ୟନାଥଙ୍କର କବିଜୀବନ ସମ୍ପର୍କରେ ବାପା ମୋତେ କିଛି କହି ନଥୂଲେ। ହୁଏତ 
ସେ ଜାଣି ନଥଲେ। ଯାହା ଜାଣିଥ୍‌ଲେ, ତାଙ୍କର ଏହି ବେଦଜ୍ଞ ପୂର୍ବପୁରୁଷ ଜଣେ ବ୍ରଙ୍ଗରାକ୍ଷସକୁ 
ଧ୍ଵଂସ କରିପାରିଥ୍‌ଲେ। 

ବୈଦ୍ୟନାଥଙ୍କର ପୁଅ ଜଗନ୍ନାଥ । ସେ ମଧ୍ଯ କର୍ମକାଣ୍ଡରେ ପ୍ରବୀଣ ଥୂଲେ। ଏକଦା 
ପୂଜାକର୍ମ ସାରି ଅର୍ବରାତ୍ରିରେ ଘରକୁ ଫେରୁଥ୍‌ବା ସମୟରେ ଦେଖୁଲେ ଆମ ଘର ପାଖ 
ଠାକୁରାଣୀ ମନ୍ଦିର ନିକଟରେ ବିଭିନ୍ନ ସ୍ଥାନରୁ ଆସିଥ୍‌ବା ଠାକୁରାଣୀ ରୁଷି ହୋଇଛନ୍ତି। ଜଗନ୍ନାଥ 
ଠାକୁରାଣୀମାନଙ୍କର ମେଳା ହେଉଛି ବୋଲି ଜାଣିପାରି ନିଜ ରାସ୍ତାରେ ଘରକୁ ଫେରି 

ଆସୁଥଲେ। ମାତ୍ର ଜଣେ ଠାକୁରାଣୀଙ୍କର ଡାକ ଶୁଭିଲା- ଏ, ଏଠିକି ଶୁଣ୍‌ 

ବାଧ୍ୟ ହୋଇ ଜଗନ୍ନାଥ ସେମାନଙ୍କ ନିକଟକୁ ଗଲେ | ଦେଖୁଲେ ଅତଢୁତ ଦୃଶ୍ୟ ! ବସନ୍ତ ଓ 
ଝାଡ଼ାବାନ୍ତି ରୋଗକୁ ଠାକୁରାଣୀମାନେ ଭାଗ କରୁଛନ୍ତି । କାହାକୁ ଅଢ଼େଇଶହ ବା କାହାକୁ 
ପାଞ୍ଚଶହ ଦିଆଯିବ ସେଠାରେ ତାହା ସ୍ପିର କରାଯାଉଛି ! ପାଞ୍ଚଶହ ବସନ୍ତ ରୋଗ ବଳିପଡ଼ିଛି। 
ତାହା କାହାରିକୁ ଦିଆଯାଇପାରୁ ନାହିଁ। 

ବାସୁଳୀ କି ସମାଇଁଚଣ୍ଡୀ ମଧ୍ୟରୁ ଜଣେ କିଏ ଠାକୁରାଣୀ କହିଲେ - ତୋତେ ପରା ମନା 
କରିଥିଲି ବେଶୀ ରାତିରେ ତୁ ଏ ରାସ୍ତାରେ ଦେଇ ଯିବୁ ନାହିଁ ବୋଲି। ଅବାଧ୍ୟ ହୋଇ 
ଯେବେ ଗଲୁ ତେବେ ଆମକୁ ଆଉ ଦୋଷ ଦେବୁ ନାହିଁ। ଅଧ କେଜିଏ ବସନ୍ତରୋଗ ବଳି 
ପଡ଼ିଛି, ଏଇଟା ତୋ ଭାଗରେ ପଡ଼ିଲା, ନେଇଯାଆ| 

ଜଗନ୍ନାଥଙ୍କ ଗାମୁଛାରେ ଅଧକେଜିଏ ବସନ୍ତରୋଗ ବାନ୍ଧି ଦିଆଗଲା। ଘରଙ୍ଗୁ ଯାଇ 
ପହଞ୍ଚିବାକ୍ଷଣି ଭୀଷଣ ଜ୍ଵର ଓ ଦେହସାରା ବାହାରିଗଲା ବସନ୍ତ। ରାତି ପାହିଁବାବେଳକୁ 
ଜଗନ୍ନାଥ ଆଉ ଇହଧାମରେ ନଥୁଲେ। 

ବାପା ଏଇ କାହାଣୀ କହିବାବେଳେ ମୁଁ ପାଟିମେଲା କରି ତାଙ୍କ ମୁହଁକୁ ଅନାଇ ରହୁଥିଲି 
ତାଙ୍କ ପୂର୍ବପୁରୁଷମାନେ ଦେବଦେବୀଙ୍କ ସହ ମଧ୍ଯ କଥାବାର୍ଭା କରି ପାରୁଥିଲେ | ଏପରି ଏକ 
ଗର୍ବବୋଧ ତାଙ୍କ ମୁହଁରେ ଫୁଟି ଉଠୁଥୁଲା| ବିଶ୍ଵାସ ଓ ଅବିଶ୍ଵାସର ଦୋଛକିରେ ଠିଆ ହୋଇ 
ମୁଁ ତାଙ୍କ କଥାକୁ ଶୁଣିଯାଉଥ୍ଲି | ମନେ ମନେ ଭାବୁଥଲି ଜୀବନଯାକ ସତ୍ୟ କହୁଥିବା ବାପା 
କାହିଁକି ବା ଏମିତି ଗାଲୁଗଛ ଶୁଣାଇବେ ତାଙ୍କ ପୁଅ ପାଖରେ ! 

ଜଗନ୍ନାଥଙ୍କର ପୁଅ ଅନନ୍ତ । ସେ ମୋର ବାପାଙ୍କର ବାପା ବା ବୁଢ଼ା ବାପା! ମୁଁ ଜନ୍ମ 
ହେବା ପରେ ପରେ ସେ ସ୍ବର୍ଗଯାତ୍ରା କରିଥଲେ | ତାଙ୍କୁ କେବେ ଦେଖୁଥୁବାର ମୋର ମନେ 
ପଡୁନାହିଁ। ସେ ବି କଂଣ ଅଶରୀରୀମାନଙ୍କ ସହିତ କଥା ହେଉଥଲେ ? ଏମିତି ଏକ ପ୍ରଶ୍ନ 
ପଚାରିଥ୍‌ଲି ବଡ଼ବାପାଙ୍କୁ | 

ବଡ଼ବାପା ହସି ହସି ତାଙ୍କ ଜୀବନର କାହାଣୀଟିଏ ମୋତେ କହିଥ୍‌ଲେ। ଆମ ଘରର 
ଦାଣ୍ଡ ପାଖକୁ ଥଲା ବିରାଟ ତେନୁଳି ଗଛଟିଏ | ତେନୁଳିଗଛ ଆଗକୁ ଗୁହାଳ ଘର | ବାପା 
ରାତିରେ ଗାଇଗୋରୁଙ୍କୁ କୁଣ୍ଠା ଦେବାକୁ ଗଲାବେଳେ ଗୁହାଳଘର ଦୂଆର ମୁହଁରେ ଶୁଭିଲା 
ବିରାଟ ଢେଲା ପଡ଼ିବାର ଶବ୍ଦ ଖାଲି ଶବଦ ଶୁଭିଲା ସିନା, ଢେଲା ନଥଲା! ବାପାଙ୍କୁ ଡର 
ଲାଗିଲା। ତହିଁ ପରଦିନ ପୁଣିଥରେ କୁଣ୍ଡା ଦେବାକୁ ଗଲାବେଳେ ସେଇ ଏକାଶବ୍ଦ| ସବୁଦିନ 
ସେଇ ଶହ ଶୁଭିଲା ପ୍ରାୟ ଚାରିପାଞ୍ଚଦିନ ଧରି | ବାପା ତାଙ୍କର ମାଆକୁ ଏ ବିଷୟରେ ଜଣାଇ 
ଦେଲେ। 

ତାଙ୍କ ମାଆ ଅନନ୍ତଙ୍କ ପାଖରେ ଫେରାଦି ହେଲେ। କହିଲେ - କିଏ ଗୋଟିଏ 
ତେନ୍ଧୁଳିଗଛରେ ରହି ମୋ ପୁଅକୁ ଡରାଉଛି। ତମେ ବୁଝୁନାହଁ କାହିଁକି । ତହିଁପରଦିନ 

ବଡ଼ବାପା କୁଣ୍ଡା ଦେବାକୁ ଗଲାବେଳେ ଅନନ୍ତ ପିଣ୍ଡାରେ ଲୁଚି ରହିଲେ। ଏହି ସମୟରେ 
ଢୋ କରି ବଡ଼ ଶବ୍ଦଟିଏ ହେଲା। ଯେମିତି ବିରାଟକାୟ ମାଟି କିଏ ଗଛରୁ ଫିଙ୍ଗୁଛି ଓ ତାହା 
ତଳେପଡ଼ି ଶତଖଣ୍ଡ ହୋଇଯାଉଛି ¦ କିନ୍ତୁ ତଳେ ମାଟିଖଶ୍ତେ ବୋଲି ହିଁ କିଛି ପଡୁନଥୁଲା। 

ଅନନ୍ତ ବାରଣ୍ଡା ଉପରୁ ଓହ୍ଲାଇ ପଡ଼ିଲେ ତଳକୁ । ତେନ୍ତୁଳି ଗଛ ଉପରକୁ ଚାହିଁଦେଇ 
କହିଲେ - ଆରେ, ତୋର ତ ଭାରି ସାହସ | ମୋ ପୁଅକୁ ଡରାଉଛୁ | ଯଦି ଆଉ ଥରୁଟିଏ 
ମୋ ପୁଅକୁ ଡରାଇବାକୁ ଉଦ୍ୟମ କରିବୁ ତ ତୋତେ ମୁଁ ଏଇଠି ଧ୍ଵଂସ କରିଦେବି। ଭୂତ 
ହେଉ କି ପିଶାଚ ହେଉ, ସେଇ ଦିନଠାରୁ ହିଁ ସେ କୁଆଡ଼େ ଉଦଭାଇ ଯାଇଛି ବାପାଙ୍କୁ ଆଉ 
ଡରାଇବାକୁ କେହି ସାହସ କରି ନାହାନ୍ତି। 

ମୋ ବାପାଙ୍କର ବାପାଙ୍କର ବାପାଙ୍କର ବାପା ଯେ ଜଣେ ବେଦବିତ୍‌ ପଣ୍ତିତ ଓ କବିଥଲେ, 
ତାହା ଜାଣିକରି ମୋତେ ଖୁବ୍‌ ଖୁସିଲାଗିଲା। ସୋମେଶ୍ବର ସାଂସ୍କୃତିକ ପରିଷଦର ବିଭିନ୍ନ 
କାର୍ଯ୍ୟକୁମରେ ମୁଁ ସେମାନଙ୍କ ସମ୍ପର୍କରେ ସୂଚନା ଦେବାକୁ ମଧ୍ଯ ଭୁଲିଲି ନାହିଁ। ମୋର ବନ୍ଧୁ 
ଗଙ୍ଗାଧର ବିଶ୍ବାଳ, ରାଧାକୃଷ୍ଣ ଆଚାର୍ଯ୍ୟ ସୋମେଶ୍ବର ସାଂସ୍କୃତିକ ପରିଷଦକୁ ଅତିଥ ହୋଇ 
ଯାଇଥୂଲେ | ଦୁର୍ଗାସାର ଓ ଫକୀରମୋହନ ମହାବିଦ୍ୟାଳୟର ତତ୍କାଳୀନ ଇଂରାଜୀ ଅଧ୍ୟାପକ 
ରାମନାଥ ପଶ୍ଡା ମଧ୍ଯ ଏକଦା ପରିଷଦର ଅତିଥ ସାଜିଥୂଲେ ! ସାଂସ୍କୃତିକ କାର୍ଯ୍ୟକ୍ରମ ଭିତରେ 
ମୁଁ ଏତେ ମଜି ଯାଇଥୂଲି ଯେ, ବାହାଘର କଥା ପୂରାପୂରି ଭୂଲି ଯାଇଥ୍ଲି।| 

ସାଂସ୍କୃତିକ କାର୍ଯ୍ୟକ୍ରମ ପରି ବ୍ୟାଙ୍କ କାର୍ଯ୍ୟରେ ମଧ୍ଯ ମୋର ଅଧବକ ମନୋନିବେଶ ଥୁଲା! 
ମୋର ବନ୍ଧୁ ବଳଭଦ୍ର ମାଝୀ ମୁଁ ଯୋଗଦେବାର ଛଅମାସ ପୂର୍ବରୁ ଆମ ଗାଆଁ ବ୍ୟାଙ୍କ୍‌ରେ 
ନୂଆକରି ଯୋଗ ଦେଇଥୂଲେ | ସେ ଆମ ଗାଆଁ ଛକରେ ଭଡ଼ା ନେଇ ରହୁଥିବା ଯୋଗୁଁ ତାଙ୍କ 
ଘରେ ମୋର ଅଧ୍ୂବକାଂଶ ସମୟ ବିତୁଥୂଲା| ବ୍ୟାଙ୍କରେ ଆମ ସହିତ ମୋର ଅନ୍ୟଜଣେ ବନ୍ଧୁ 
ଦୀନବନ୍ଧୁ ମହାଳିକ ମଧ୍ଧ ଚାକିରି କରୁଥିଲେ | ଶାଖା ପରିଚାଳକ ଥଲେ ଜନାର୍ଦ୍ଦନ ଶତପଥୀ | 
ସେ ସୋରରୁ ଯିବାଆସିବା କରୁଥୁଲେ। ରଣ ଆଦାୟ କରିବା ପାଇଁ ମୋତେ ସାଙ୍ଗରେ ଧରି 
ସେ ଗାଆଁ ଗାଆଁ ବୂଲୁଥୁଲେ। 

ଶାଖାରେ କ୍ୟାସ୍‌ ଅଫିସର ଭାବରେ ଅବସ୍ଥାପିତ ହୋଇଥୂଲେ ସୁଧାଂଶୁଶେଖର ଦାସ 
ଚାରି ପାଞ୍ଚ କିଲ୍ଲୋମିଟର ଦୂର ଅଞ୍ଜିନାମକ ସ୍ଥାନରେ ଘରଭଡ଼ା ନେଇ ସେ ରହୁଥୂଲେ। 
ଅଞ୍ଜିଠାରୁ ପୋଡ଼ାଡିହା ଦୁଇକିଲୋମିଟର ରାସ୍ତା। ପୋଡ଼ାଡିହାରେ ଅଛି ଏକ ବାଳିକା 
ଉଚ୍ଚବିଦ୍ୟାଳୟ | ସୁଧାଂଶୁ ଦାସଙ୍କ ପନ୍ଵୀ ଅବନ୍ତୀ ଭାଉଜ ଥଲେ ପେଡ଼ାଡିହା ଉଚ୍ଟବିଦ୍ୟାଳୟରେ 
ଶିକ୍ଷୟିତ୍ରୀ । ଅବନ୍ତୀ ଗାଉଜ ଓ ତାଙ୍କର ସମସାମୟିକ ଯେତେ ଶିକ୍ଷୟିତ୍ରୀ ପୋଡ଼ାଡିହା ବାଳିକା 
ଉଚ୍ଚବିଦ୍ୟାଳୟରେ ଥୁଲେ ସେମାନଙ୍କୁ ଆମେ: ଦେଖୁ ନଥଲେ ମଧ୍ଯ ସମସ୍ତଙ୍କର ନାମ 
ଜାଣିଥୂଲେ। କାରଣ ସୁଧାଂଶୁ ଭାଇ ସମସ୍ତଙ୍କର ଗୋଟିଏ ଗୋଟିଏ ରେକରିଂ ଡିପୋଜିଟ୍‌ 
ଏକାଉଣ୍ଟ ବିଷ୍ୁପୁର ବ୍ୟାଙ୍କରେ ଖୋଲାଇଥଅୁଲେ ! ପ୍ରତିମାସ ସେମାନଙ୍କର ଟଙ୍କା ସୁଧାଂଶୁ 

ଭାଇଙ୍କ ଜରିଆରେ ଜମା ହେଉଥିବାରୁ ସମସ୍ତଙ୍କର ନାମ ସହିତ ଆମେ ପରିଚିତ ହୋଇ 
ଯାଇଥୁଲୁ| 

ଶିକ୍ଷୟିତ୍ରୀମାନଙ୍କ ସହିତ ଥରେ ଦେଖା ହେବାର ସୁଯୋଗ ମହ୍ଯ ମିଳିଯାଇଥୁଲା | ବ୍ୟାଙ୍କରେ 
ନୁହେଁ, ସୁଧାଂଶୁ ଭାଇଙ୍କ ଘରେ | ସୁଧାଂଶୁ ଭାଇଙ୍କର ପିତୃଶ୍ରାଦ୍ଧ ଅବସରରେ ତାଙ୍କ ଘରେ 
ରାତ୍ରି ଭୋଜନ କରିବା ପାଇଁ ସେ ବ୍ୟାଙ୍କରେ ସମସ୍ତଙ୍କୁ ନିମନ୍ତ୍ରଣ କରିଥୂଲେ। ଆମେ ସଭିଏଁ 
ମିଶି ଯାଇଥୁଲୁ ତାଙ୍କ ଘରକୁ । ସେପଟେ ଭାଉଜ ମଧ୍ଯ ତାଙ୍କ ବିଦ୍ୟାଳୟର ସହକର୍ମୀମାନଙ୍କୁ 
ନିମନ୍ତ୍ରଣ କରିଥ୍‌ଲେ। ଆମେ ଯାଇ ପହଞ୍ଚିବାବେଳକୁ ସେମାନଙ୍କର ଭୋଜନପର୍ବ ଶେଷ 
ହୋଇଯାଇଥୁୂଲା | ସେମାନେ ଘରକୁ ଫେରିବା ପାଇଁ ପ୍ରସ୍ତୁତ ହେଉଥ୍‌ଲେ | 

ସୁଧାଂଶୁ ଭାଇ ସେମାନଙ୍କ ସହିତ ଆମମାନଙ୍କର ପରିଚୟ କରାଇଦେଲେ । ଯେଉଁ 
ଶିକ୍ଷୟିତ୍ରୀମାନଙ୍କ ସହିତ ସେଦିନ ମୋର ପରିଚୟ ହୋଇଥଲା ସେମାନଙ୍କ ମଧ୍ଯରୁ କାହାରି 
ନାମ ଆଜି ମୋର ମନେ ନାହିଁ କେବଳ ଜଣଙ୍କ ବ୍ୟତୀତ । ସେ ଜଣକ ହେଲେ ସୋର 
ଉପେନ୍ଦ୍ରନାଥ ମହାବିଦ୍ୟାଳୟର ପଦାର୍ଥ ବିଜ୍ଞାନ ବିଭାଗର ଅଧ୍ୟାପକ ପଦ୍ମଲୋଚନ ଦ୍ବିବେଦୀଙ୍କର 
ପନ୍ନା ପ୍ରତିମା ଦାଶ। ମୁଁ ତାଙ୍କ ଭଲ ଲାଗିଥୁଲି | ଯେଉଁ ଡେଙ୍ଗା ନାକଟି ମୋ ମୁହଁର ସୌନ୍ଦର୍ଯ୍ୟ 
ହାନି କରୁଛି ବୋଲି ମୁଁ ସର୍ବଦା ଅବଶୋଷ କରୁଥଲି, ସେହି ନାକଟି ତାଙ୍କୁ ସୁନ୍ଦର ଲାଗିଥୁଲା | 
ଯେଉଁ ପତଳା ଚେହେରା ପାଇଁ ବିବାହ ବଜାରରେ ମୋର ଚାହିଦା ମାନ୍ଦା ଧରୁଥୁଲା, ସେଇ 
ଚେହେରା ତାଙ୍କୁ ସୁନ୍ଦର ଲାଗିଥୁଲା। 

ସୁଧାଂଶୁ ଭାଇଙ୍କ ଘର ଠାରୁ ବାହାରି ପୋଡ଼ାଡ଼ିହାରେ ତାଙ୍କ ବସାଘର ଧରିବା ଯାଏଁ ସେ 
ଭାବି ଭାବି ଯାଇଥୂଲେ ଯେ ମୁଁ ତାଙ୍କ ସାନଭଉଣୀଟି ପାଇଁ ଯୋଗ୍ୟ ବରପାତ୍ରଟିଏ ହେବି । 

ଅପରାହ୍ନ ସାଢ଼େ ପାଞ୍ଚଟାବେଳକୁ ବ୍ୟାଙ୍କକାର୍ଯ୍ୟ ଶେଷ ହୋଇଯାଏ | ମୁଁ ସାଇକେଲଟିକୁ 
ଧରି ଘରକୁ ଫେରେ । ହାତରେ ଧରିଥାଏ ଖଣ୍ତିଏ ଇଂରାଜୀ ଖବରକାଗଜ । ଘରେ 
ପହଞ୍ଚିବାବେଳକୁ ବଡ଼ମା ମୋତେ ଅପେକ୍ଷାକରି ଦାଣ୍ଡ ପିଣ୍ଡାରେ ବସିଥାଏ। ବଡ଼ମାକୁ ମୁଁ ମା 
ବୋଲି ଡାକେ ଆଉ ମାକୁ ଡାକେ ସାନମା ବୋଲି। ମା ସିନା ମୋତେ ଜନ୍ମ କରିନାହି, 
ହେଲେ ତାହାରି ନାଆଁରେ ତ ମୋ କୋଷ୍ଠୀ କଟାଯାଇଛି। 

ମା ସବୁଦିନ ଦାଣ୍ଡପିଣ୍ଡାରେ ବସେ ମୋତେ ଅପେକ୍ଷାକରି| ମୁଁ ବ୍ୟାଙ୍କରୁ ନ ଫେରିବା 
ପର୍ଯ୍ୟନ୍ତ ସେ ଘ୍ଘର ଭିତରକୁ ଆସେ ନାହିଁ। ମୋ ସାଇକେଲର ଶବ୍ଦ ଶୁଣିଲେ ସେ ଉଦ୍‌ଗ୍ରୀବ 
ହୋଇ ଚାହେଁ ମୁଁ ସାଇକେଲରୁ ଓହ୍ଲାଇ ପଡ଼ି ତା ନିକଟରେ ଟିକିଏ ବସିଯାଏ। ତା ହାତକୁ 
ବଢ଼ାଇଦିଏ ଇଂରାଜୀ ଖବରକାଗଜ । ସେ ମୋ ହାତରୁ ଇଂରାଜୀ ଖବରକାଗଜ ନେଇ 
ମୂଳରୁ ଶେଷଯାଏ ଓଲଟାଇ ଦେଇଯାଏ | ସେ ଓଡ଼ିଆ ଅକ୍ଷର ବି ଶିଖୁନଥଲା, ମାତ୍ର ଇଂରାଜୀ 
ଖବରକାଗଜକୁ ସବୁଦିନ ଓଲଟାଉଥୁଲା। କାରଣ ହେଲା, ପୁଅ ଆଣିଛି, ତେଣୁ ତାକୁ ନିଣଚୟ 
ଓଲଟାଇବାକୁ ପଡ଼ିବ | | 

ମା ଆଉ ସାନମା ଭିତରେ ଦିନେ କେବେ ମନ ଫଟାଫଟି ହେବାର ମୁଁ ଦେଖୁନାହିଁ| 
ଖାଲି ସାନମୀ କାହିଁକି ବିଶ୍ଵର କୌଣସି ବ୍ୟକ୍ତି ସହିତ ତା'ର ଝଗଡ଼ା ନଥୁଲା! ତାଙ୍କୁ ପନେ 
ଯିଏ ଯେତେ ଗାଳି ଦେବ ଦେଉ। ସେ ସବୁକୁ ଶୁଣିଯାଏ, ମାତ୍ର କିଛି କହେ ନାହିଁ। 
ବଡ଼ବାପାବେଳେ ବେଳେ ମାଂକୁ ଗାଳି ଦିଅନ୍ତି ଓ ବ୍ୟଙ୍ଗ କରନ୍ତି। ମାଂ କିନ୍ତୁ ନିର୍ବିକାର ଓ 
ସର୍ବଂସହା। ତାର ନାମ ଭଗବତୀ | ସେ ଯେମିତି ସ୍ବୟଂ ଦେବୀ ଭଗବତୀ | 

ଖବରକାଗଳର ପୃଷ୍ଠା ଓଇଟାଉ ଓଲଟାଉଂ ଝିଅଟିଏର ଛବି ଦେଖୁ ମୁଁ ତାହାରି ଆଡ଼କୁ 
ହାତ ବଢ଼ାଇ ଦେଇ କହେ - ମା' ! ମୁଁ ତୋ ପାଇଁ ଏ ଭଳିଆ ବୋହୂଟିଏ ଆଣିବି। 

ମାଂ କହେ - ହଉ | 

ମୁଁ କହେ - ଜାଣିଛୁ ତ ମାଂ | ତାଙ୍କ ଘର ଆମେରିକା। ଆଉ ସେ ଖ୍ରୀଷ୍ଟିଆନ୍‌ | 

ମାଂ କହେ - ଛି, ସେ କାମ କରିବୁ ନାହିଁ! 

ମୁଁ କହେ - ନ ହେଲେ ନାହିଁ। ମୁଁ ଗୋଟେ ଆଦିବାସୀ ଝିଅ ବାହା ହୋଇ ଆସିବି। 

ମା' କହେ - ଛି, ଛି, ନା, ନା, - ଆମକୁ କ”ଣ ବୋହୂ ଅଭାବ ହୋଇଛନ୍ତି ? 

ପ୍ରକୃତରେ ମୀ ପାଇଁ ବୋହୁର ଅଭାବ ଥଲା। ବୋହୂ ଦେଖୁବ ବୋଲି ଅପେକ୍ଷା କରି 
କରି ମାଂ ଦିନେ ଆଖ ବୂଜିଦେଲା| ମା” ହଠାତ୍‌ ଶଯ୍ୟାଶାୟୀ ହୋଇପଡ଼ିଲା ଦୁଇ ତିନି ଦିନ 
କଷ୍ଟ ପାଇ ସେ ଚାଲିଗଲା ଆରପାରିକୁ । ସୁଲୋଚନା ନାନୀ ଗୀତା ପାଠ କରୁ କରୁ ମା 
ରାତ୍ରିର ଶେଷ ପ୍ରହର ବେଳକୁ ଚାଲିଗଲା ଆରପାରିକୁ | ଦେଖୁ ପାରିଲାନି ତାର ବୋହୂକୁ ! 

ସାନବାପୀା, ବଡ଼ବାପା, ମା” , ସାନମାଆ ଭିତରୁ ତିନିଜଣ ସ୍ବର୍ଗପୁରକୁ ବାଟ କାଟିଦେଲେ। 
କେବଳ ରହିଲା ସାନମା, ମାନେ ମୋର ଜନ୍ଧଯାତ୍ରୀ ମାଆ | 

୧୯୮ ୬ ମସିହା ଅତିକ୍ରାନ୍ତ ହୋଇଯାଇ ଧରାପୂଷ୍ଠକୁ ଅବତରଣ କଲା ସତାଅଶୀ ମସିହା 
ମୟୂରଭଞ୍ଜର ଯେଉଁ ଟିଅଟିକୁ ଆମେ ଦେଖୁବାକୁ ଯାଇଥୁଲୁ ସେଠାରୁ ସମ୍ପର୍କର ଡୋରି ମଧ୍ଯ 
ଠିକ ଭାବରେ କାଟି ନଥୁଲା। ହୁଏତ ସେମାନଙ୍କ ଘରୁ କେହି ଜଣେ ଆସିଥ୍‌ଲେ ସମ୍ପର୍କର 
ନବୀକରଣ ହୋଇଥାଆନ୍ତା | 

ଫେବୃଆରୀ ମାସରେ ସହଳକରି ଶୀତ ଛାଡ଼ିଯାଇ ଗ୍ରୀଷ୍ଟପ୍ରବାହ ଆରମ୍ଭ ହୋଇଯିବାରୁ 
ନନା, ଚିରନନା, ଓ ଉପେନ୍ଦ୍ର କକା ପୁଣିଅରେ କନ୍ୟା ସନ୍ଧାନ ଅଭିଯାନରେ ବାହାରିବାକୁ 
ମନସ୍ପ କରି ପକାଇଲେ । ଆମ ଗାଆଁର ଜଣେ ବ୍ୟକ୍ତି ସୋର କଚେରୀକୁ ପ୍ରତ୍ୟହ ମୋହରିର 
କାମ କରିବା ପାଇଁ ଯାଉଥୁଲେ | ସିଏ ଆଣି ନନାଙ୍କୁ ଦେଇଥୁଲେ ପ୍ରସ୍ତାବଟିଏ | 

ଟିଅଟିର ଗର ଧାତ୍ରିଗଡ଼ିଆ| ସୋରରୁ ପଶ୍ଚିମକୁ ଯିବାକୁ ପଡ଼ିବ ଆଖୁପାଉନଥବା ହୁଡ଼ିଯାଏ | 
ହୁଡ଼ି ମୂଳରେ କୂପାରୀ ବୋଲି ଗାଆଁଟିଏ । ସେଠାରେ ମକର ସଂକ୍ରାନ୍ତି ବେଳକୁ ମୁନି ଯାତ୍ରା 
ବସେ ଓ ଲୋକନାଟ୍ୟ ଅଭିନୀତ ହୁଏ। ସେଠାରେ ଅଛି ବୌଦ୍ଧ ଧର୍ମର ସାରକଥା ନେଇ 
ପ୍ରତିଷ୍ଠିତ ଶୂନ୍ୟ ମନ୍ଦିର ଓ ଅଛି ଅନ୍ତିକାଙ୍କ ପାଇଁ ବିଶାଳ ମନ୍ଦିରଟିଏ । ଆଗରପଡ଼ା ଓ କୁପାରୀର 
ମଝାମଝିରେ ବର୍ରନା ଓ ବର୍ଭନାର ପୂର୍ବକୁ ଦେଢ଼ କିଲୋମିଟର ଗଲେ ଧତ୍ରିଗଡ଼ିଆ | 

ଧତ୍ରିଗଡ଼ିଆରୁ ଆସିଥୂଲା କୋଷ୍ଠୀଟିଏ, ପ୍ରସ୍ତାବଟିଏ ଧରି | କହିବା ବାହୂଲ୍ୟ ଯେ, ପ୍ରସ୍ତାବଟିକୁ 
ପଠାଇଥ୍‌ଲେ ସୋରର ପଦ୍ମଲୋଚନ ଦ୍ବିଦେବୀ ଓ କନ୍ୟାଟି ଥଲା ତାଙ୍କର ପନ୍ନୀ ପୋଡ଼ାଡିହା 
ବାଳିକା ଉଚ୍ଚବିଦ୍ୟାଳୟର ଶିକ୍ଷୟିତ୍ରୀ ପ୍ରତିମା ଦାଶଙ୍କର ସାନ ଭଉଣୀ | 

ପ୍ରସ୍ତାବଟି ନନାମାନଙ୍କର ମନକୁ ମାନିଲା। ପୁଅ କୋଷ୍ଠୀକୁ ଝିଅ କୋଷ୍ଠୀ ମେଳକ 
ହୋଇଯାଉଛି । ପୁଣି ଝିଅ କୋଷ୍ଠୀରେ ପୁତ୍ରଯୋଗ ମଧ୍ଯ ରହିଛି। ମାତ୍ର ଅସୁବିଧା ହେଲା 
ଏତେ ଦୂରକୁ ଯିବ ବା କିଏ । ଆମେ ହେଲୁ ସମୁଦ୍ରକୂଳର ମଣିଷ | ସମୁଦ୍ରର ଗର୍ଜନ ଆମକୁ 

ଆହ୍ଲାଦିତ କରେ । କିନ୍ତୁ ଏ କନ୍ୟା ଘର ଯେ ପାହାଡ଼ର ପାଦସର୍ଶ କରୁଛି । ଘେରି ରହିଛି ଘଞ୍ଚ 
ଓ ଭୟଙ୍କର ଜଙ୍ଗଲ । 

ମାତ୍ର ପୋଡ଼ାଡିହା ଆମ ଘରଠୁ ପାଖା ଏଠାରେ ଝିଅର ବଡ଼ଭଉଣୀ ମଧ୍ଯ ରହୁଛନ୍ତି ଓ 
ଶିକ୍ଷାଦାନ କରୁଛନ୍ତି । ବଡ଼ଭଉଣୀ ଘରକୁ ଯଦି ଝିଅଟି ଆସିପାରନ୍ତା ଆମେ ଏଇଠି ତାକୁ 
ଦେଖଦିଅନୁ। ଏଇଭଳି ଏକ ପ୍ରସ୍ତାବ ମଧ୍ଯସ୍ଥି ଜରିଆରେ ପ୍ରଦାନ କରାହୋଇଗଲା। କନ୍ୟାର 
ବଡ଼ଭଉଣୀ ସେଥରେ ରାଜି ହୋଇଗଲେ । କନ୍ଯାକୁ ଆସିବା ପାଇଁ ମଧ୍ଯ ଖବର ପଠା 
ହୋଇଗଲା 

କନ୍ୟାଟି କୂପାରୀଠାରୁ ଦୁଇ କିଲୋମିଟର ପଶ୍ଚିମକୁ ଗୋଟିଏ ବାଳିକା ବିଦ୍ୟାଳୟରେ 
ନୂଆକରି ଯୋଗଦାନ କରିଥାଏ । ବିଦ୍ୟାଳୟଟି ବି ଅଧଵକ ପୁରୁଣା ନୂହେଁ| କନ୍ୟାଟି ସେଇ 
ବିଦ୍ୟାଳୟରେ ଛାତ୍ରୀଙ୍କୁ ପଢ଼ାଇବାରେ ଆନନ୍ଦ ପାଏ। ନିଜର ପରିବାରଠାରୁ ବିଦ୍ୟାଳୟର 
ପରିବାର ତା ପାଇଁ ବଡ଼ । ସେଇ ବିଦ୍ୟାଳୟରେ ସେ ତାର ଜୀବନର ସୁଖଦୂୁଃଖକୁ ବାଣ୍ଢେ | 
ଏ ସମାଜ ଓ ସଂସାର ତାକୁ ଲାଗେ ମୂଲ୍ୟହୀନ | ଯେମିତି ଛଳନାରେ ଭର୍ରି।| 

ଝିଅଟି ଶୁଣିଲା ତାକୁ ଯିବାକୁ ପଡ଼ିବ ପୋଡ଼ାଡିହାକୁ ତାର ବଡ଼ଭଉଣୀ ଘରକୁ । ବଡ଼ 
ଭିଣୋଇ ନିଜେ ଏଇ ପ୍ରସ୍ତାବଟି ପକାଇଛନ୍ତି । ସେମାନେ ଘରକୁ ନଆସି କନ୍ୟା ଦେଖୁବେ 
ଅଧାବାଟରେ | ଏଇଥଅୁରୁ ଜଣାପଡ଼ିଯାଉଛି ମତିଗତି | ଝିଅଟିକୁ ଦେଖ୍‌ ବୋହୂକରି ନେବାକୁ 
ସେମାନେ କେତେଦୂର ଆଗ୍ରହୀ ଏଇଥୁରୁ ତ ବୁଝାପଡ଼ିଯାଉଛି । ଦେଖୁବା ତାଙ୍କର ଉଦ୍ଦେଶ୍ୟ | 
ଅନ୍ୟ ଘରେ ଯାଇ ଖାଇବା ତାଙ୍କର ଉଦ୍ଦେଶ୍ୟ | ବୋହୂ କରିବା ତାଙ୍କର ଉଦ୍ଦେଶ୍ୟ ନୁହେଁ 

ଝିଅଟି ଚିଡ଼ିଗଲା। କନ୍ୟା ଦେଖବାକୁ ଆସୁଥବା ଲୋକଙ୍କ ଉପରେ, ଆମ ସମାଜର 
ବ୍ୟବସ୍ତା ଉପରେ, ବଡ଼ ଭଉଣୀ ଓ ଭିଣୋଇଙ୍କ ଉପରେ, ସର୍ବୋପରି ପରିବାରର ଲୋକଙ୍କ 
ଉପରେ। ସମସ୍ତଙ୍କୁ ବି ଜଣାଇ ଦେଲା, ନା, ମୁଁ ଯିବି ନାହିଁ ପେଡ଼ାଡିହା। 

ଝିଅଟିଏ ହୋଇ ଜନ୍ମ ହୋଇଛି ବୋଲି ତାକୁ କ'ଣ ସହ୍ୟ କରିବାକୁ ପଡ଼ିବ ଦୁନିଆଯାକର 
ଦୁଃଖଯନ୍ତ୍ରଣା | ଝିଅର ମନସ୍ତତ୍ତକୁ ବୁଝିପାରନ୍ତିନି କେହି। ସେଦିନ ଆସିଥ୍‌ଲେ ଜଣେ ଇଞ୍ଜିନିୟର | 
ଦେଖଲେ, ଖାଇଲେ, ପିଇଲେ ଓ ପ୍ରଶ୍ନ ପଚାରି ଚାଲିଗଲେ ଉତ୍ତର ଫେରାଇଲେ ନାହିଁ। 
ସେଦିନ ଆସିଥ୍‌ଲେ ଜଣେ ଡାକ୍ତର | ସେମିତି ଫିଙ୍ଗିଲେ କିଛି ପ୍ରଶ୍ନ ଓ ଲେଉଟିଗଲେ। 

କନ୍ୟାଟିର ବି ଇଛ୍ାଥଲା ଡାକ୍ତରଟିଏ ହେବା ପାଇଁ| ସେଥୁପାଇଁ ଯୋଗ୍ୟତା ମଧ୍ଯ ଥୁଲା 
ମାତ୍ର ପରିବାର ଲୋକଙ୍କ ଆଗ୍ରହ ରହିଲା ନାହିଁ। ପଡ଼ିବା ପାଇଁ ଅର୍ଥ ମଧ୍ୟ ବାଧକ ସାଜିଲା 
କାହିଁ ଡାକ୍ତର ହେବାର ସ୍ଵପ୍ନ ଓ କାହିଁ ମା ଅନ୍ିକା ବାଳିକା ବିଦ୍ୟାଳୟରେ ଦଶବାରଟି 
ଝିଅପିଲାଙ୍କୁ ପାଠ ପଢ଼ାଇବାର ଦାୟିତ୍ବ ! 

କନ୍ୟାଟି ଶୁଣିଲା, ଏବେ ଯେଉଁଠାରେ ପ୍ରସ୍ତାବ ପଡ଼ିଛି ସେ ପିଲାଟି ଷ୍ଟେଟବ୍ୟାଙ୍କରେ 
ଚାକିରି କରୁଛି। ତା ପାଖକୁ କେତେ ଭଲ ଭଲ ପ୍ରସ୍ତାବ ଆସୁଥୁବ।| ସେମାନଙ୍କର ଚେହେରା 

ସୁନ୍ଦର ହୋଇଥ୍‌ବ। ଧନବନ୍ତ ବି ହୋଇଥୂ୍‌ବେ। ସେ କାହିଁକି ମୋତେ ପସନ୍ଦ କରିବାକୁ 
ଯିବେ । ସେଇଥ୍‌ ପାଇଁ ତ ଦେଖୁ୍‌ବାର ଗୋଟେ ବାହାନା କରାଯାଇଛି। ନହେଲେ କେହି 
କଣ ଘରକୁ ନଆସି ବାଟରେ ଆଉ କାହାଘରେ କନ୍ୟା ଦେଖେ! 
ନା, ମୁଁ ଯିବି ନାହିଁ ପୋଡ଼ାଡିହା। କନ୍ୟାଟି ଜଣାଇଦେଲା ସମସ୍ତଙ୍କୁ | 
ଘରେ ବାପା, ମାଆ, ନନା କେହି କନ୍ୟାର କଥାକୁ ପସନ୍ଦ କଲେ ନାହିଁ। ବଡ଼ ଭିଣୋଇ 
ପ୍ରସ୍ତାବ ପକାଇଛନ୍ତି। କଥା ମଧ୍ଯ ଦେଇ ସାରିଛନ୍ତି ପୋଡ଼ିଡିହାରେ କନ୍ୟା ଦେଖା ହେବ 
ବୋଲି । ଆମେ ନଗଲେ ସେମାନେ ଭାବିବେ କଂଣ ? ମରଦକା ବାତ୍‌ ହାତୀକ! ଦାନ୍ତ | ସବୁ 
ଯାଉ କିନ୍ୁୁ କଥାର ମହତ ରକ୍ଷା ହେଉ | 
ତା'ର ବଡ଼ନନା କନ୍ୟାଟିକୁ ବୁଝାଇଲେ। କହିଲେ - ତୁ ଯେମିତି ଆଶଙ୍କା କରୁଛୁ, 
ଆମେ ମଧ୍ଯ ସେଇମିତି ଆଶଙ୍କା କରୁଛେ। ସେଠି ବାହାଘର ହେବା ଠାରୁ ନହେବାର 
. ସମ୍ଭାବନାଟା ଅଧଵକ | ସେମାନେ ତ ଆମର ଘର ଦେଖୁନାହାନ୍ତି। ଆମ ପରିବାର ସଦସ୍ୟଙ୍କ 
ବିଷୟରେ ସେମାନଙ୍କର ଧାରଣା ନାହିଁ। କେମିତି ହେବ ବାହାଘର ? ମୋର ମଧ୍ଯ କାମଅଛି।| 
କଥାବାର୍ରାବେଳେ ମୁଁ ରହିପାରିବି ନାହିଁ। ତୋତେ ମୁଁ ଛାଡ଼ିଦେଇ ଚାଲିଆସିବି। ତୋତେ 
ସେମାନେ ଦେଖ୍‌କି ଖଲି ଚାଲିଯାଆନୁ | ବାସ୍‌ ! 
ସେଦିନ ଥଲା ୧୯୮୭ ମସିହା ଫେବୃଆରୀ ଆଠ ତାରିଖ ରବିବାର | କନ୍ୟାଟିକୁ ଧରି 
ବଡ଼ନନା ଧାତ୍ରିଗଡ଼ିଆକୁ ବାହାରି ପଡ଼ିଲେ ସକାଳେ । ବର୍ଭନାରୁ କୂପାରୀ, ଖଇରାରୁ ସୋର 
ପାର୍‌ ହୋଇ ପହଞ୍ଚିଲେ ଅନନ୍ତପୁରରେ। ଅନନ୍ତପୁରରୁ ପୋଡ଼ାଡିହା ଯିବା ପାଇଁ ସେମିତି କିଛି 
ସୁବିଧା ନଥାଏ | ମଝିରେ ପୁଣି କାଠ ଓ ବାଉଁଶରେ ବନ୍ଧ ପଡ଼ିଥିବା ନଇଟିଏ | ପୋଡ଼ାଡିହାରେ 
ପହଞ୍ଚିବା ବେଳକୁ ଉପରେ ଟାଇଁ ଟାଇଁ ଖରା ବଡ଼ନନା କନ୍ୟାଟିକୁ ଛାଡ଼ିଦେଇ ଚାଲିଗଲେ 
ନିଜର କାର୍ଯ୍ୟ ଉପଲକ୍ଷେ। ଝିଅଟି ବସିରହିଲା ଏକୁଟିଆ | ହୃଦୟ ଭିତରେ ବିପୁବ | ଉପରେ 
ସୂର୍ଯ୍ୟଙ୍କର ତାତିଠୁ ବଳି ମନଭିତରର ତାତି। 
ପ୍ରତିମା ଦାଶ ଝିଅଟିକୁ ପାଖକୁ ଡାକିଲେ। ଆରେ, କୁନି ଆ” | ମୋ ପାଖକୁ ଆ। 
ଖରାରେ ଆସି ଆସି ତୋର ମୁହଁଟା କଳା ପଡ଼ିଗଲାଣି| ମୁହଁରେ ସାବୁନ୍‌ ଲଗାଇଦେ | ମୋ 
ବାଜକ୍ଭିତରେ କ୍ରିମ୍‌ ଅଛି, ମୁହଁରେ କ୍ରିମ୍‌ ଲଇଗୀଇ ଦେଲେ ସୁନ୍ଦର ଦିଶିବ। ମୁହଁର ବ୍ରଣଗୁଡ଼ାକ 
ପଦାକୁ ବାହାରି ଆଉ ଦେଖାଯିବେ ନାହିଁ। ଭଲ ଶାଢିଟିଏ ପିନ୍ଧିବେ। ସେମାନେ ପରା ଏବେ 
ଆସି ପହଞ୍ଚିଯିବେ ତୋତେ ଦେଖୁବାକୁ | 
କାନ୍ସରେ ଡେରା ହୋଇଥବା ସପଟିକୁ ହାତକୁ ନେଇ ଆସିଲା କନ୍ୟା | କହିଲା- ଯାଉଛିଲୋ 
ନାନୀ | ମୁଁ ଏବେଠାରୁ ସେମାନେ ଆସିବା ଯାଏ ଖରାରେ ଶୋଇବି। ମୁହଁଟା ଯଦି କଳା 
ମଚମଚ ହୋଇଯାଏତ ଆହୁରି ଭଲ। ଯଦି ବୋହୂ କରି ମୋତେ ନେବାକୁ ଚାହୁଁଛନ୍ତି ତ 


YG ~~ po 


କାଳିଆ ବୋହୂଟିଏ ନିଅନ୍ତୁ। ମୁଁ କିଛି ସଜେଇ ହୋଇପାରିବି ନାହିଁ। ତାଙ୍କର ଦେଖବାଟା 

ଯେମିତି ଗୋଟେ ବାହାନା ମୁଁ ବି ସେମିତିକା କାଳିଆ। ବାସ୍‌। 

ପଦ୍ଧଲୋଚନ ଦ୍ବିବେଦୀ ବି ଘର ଭିତରୁ ବାହାରି ଆସିଲେ ବାହାରକୁ | କନ୍ୟାର ଉଦ୍ଦଣ୍ଡୀପଣ 
ସେ ଆଗରୁ ବି ଦେଖୁଛନ୍ତି। ତାଙ୍କୁ ଏସବୁ _ ନୂଆ ଲାଗିଲା ନାହିଁ। କନ୍ୟାକୁ ସେ ବୁଝାଇ 
କହିଲେ - ତୁ ବାହା ପଛେ ନହେବୁ ନାହିଁ। ହେଲେ ଯେଉଁମାନେ ତୋତେ ଦେଖୁବାକୁ 
ଆସୁଛନ୍ତି, ସେମାନେ ପଶ୍ତିତ ଲୋକ | ସେମାନଙ୍କୁ ତୁ ଅସମ୍ମାନ କରିବୁ ନାହିଁ| 

କନ୍ୟାଟି ଚାଲିଆସିଲା ତାର ଭିଣୋଇଙ୍କ ନିକଟକୁ | କ”ଣ କହିଲ ନନା ! ବାହା ହେବି 
ନାହିଁ। ଆରେ, ମୁଁ ବାହା ହେବାକୁ ହି ଆସିଛି। ବିନା ବାହାରେ ଏଠାରୁ କେବେବି ଯିବି ନାହିଁ। 
ଯଦି ସେମାନେ ମୋତେ ବୋହୂ କରିବାକୁ ରାଜି ନହୁଅନ୍ତି ତେବେ ମୁଁ ତମକୁଇ ବାହା 
ହେବି | ଆଜି ନିଶ୍ଚୟ ବାହା ହେବି। 

କନ୍ୟାଟି ସପଧରି ଖରାରେ ଶୋଇବା ପାଇଁ ଛାତ ଉପରକୁ ଚାଲିଗଲା । ଭିଣୋଇ ମନେ 
ମନେ ଭାବିଲେ- ଏଡ଼ୁଟିଏ ହେଲା, ଏହାର ଉଦଦଣ୍ଡୀପଣ ଗଲା ନାହିଁ। ଯାହା ଘରକୁ ବୋହୂ 
ହୋଇଯିବ ସେଠାରେ ଚଳିବ କେମିତି କେଜାଣି 

ଦୁଇପ୍ରହର ଗଡ଼ିପଡ଼ିବାବେଳକୁ ନନା, ଚିଭ୍ନନା ଓ ଉପେନ୍ଦ୍ରକକା ଯାଇ ପୋଡ଼ାଡିହାରେ 
ପହଞ୍ଚିଗଲେ । ପ୍ରଥମେ ଜଳଯୋଗ ହୋଇ ସାରିବା ପରେ କନ୍ୟାକୁ ଡାକରା ଆସିଲା କନ୍ୟା 
ଆସି ପ୍ରଣାମ କରି ବସିଲା ଆଗ ଚୌକିରେ। କନ୍ୟା ଦେହରେ ନଥୁଲା କିଛି ନୂତନତା! 
ପିଛିଥଲା ଘରେ ପିନ୍ଧୁଥୁବା ସେଇ ପୁରୁଣା ଶାଢ଼ି। ଖରାରେ ଶୋଇ ଶୋଇ ମୁହଁଟି ଦେଖାଯାଉଥଲା 
ବିବର୍ଣ୍ଣ ଓ ଧୂସର | କେଶଟି ମଣ୍ଡିତ ହୋଇ ନଥ୍‌ବା ଯୋଗୁଁ ତାହା ମଧ୍ଯ ଥଲା ଆଲୁଳାୟିତ | 
ଆସିଥୁଲା କିଛି ପ୍ରଶ୍ନ ଓ କନ୍ୟା ଦେଇଥୁଲା ତାହାର ସଂକ୍ଷିପ୍ତ ଉତ୍ତର | 

ହଁ, ଆମେ ଏଇ ପ୍ରସ୍ତାବରେ ରାଜି ଅଛୁ। ସମସ୍ବରରେ କହିଲେ ନନା, ଚିଭନନା ଓ 
ଉପେନ୍ଦ୍ର କକା 

ଚମକି ପଡ଼ିଲେ କନ୍ୟାପକ୍ଷର ଲୋକମାନେ। ଏତେଶୀଘ୍ର ଫଳାଫଳ ଯେ ଘୋଷିତ 
ହୋଇଯିବ ସେମାନେ କେହି ଆଶା କରିନଥିଲେ! ପୁଣି କନ୍ୟାଟି ଯେଉଁ ରୂପଧାରଣ କରି 
ସେମାନଙ୍କ ସମ୍ମୁଖରେ ଉପସ୍ଥିତ ହୋଇଥଲା, ଏଥରେ ରାଜି ନହେବାଟାକୁ ସଭିଏଁ ଆଶା 
କରୁଥଲେ। 

ଚମକି ପଡ଼ିଲା କନ୍ୟାଟି। ଏ ପର୍ଯ୍ୟନ୍ତ ସେ ଯାହା ଯାହା ଭାବି ଆସିଥିଲା ସବୁ ଯେମିତି 
ଓଲଟିଗଲା। ବରପକ୍ଷର ହଁ ମାରିବା ଶବ୍ଦ ତାକୁ ନା, ନା, ବୋଲି ଶୁଭୁଥଲା। ଶେଷ ପର୍ଯ୍ୟନ୍ତ 
ବି ସେ ବିଶ୍ଵାସ କରିପାରୁ ନଥୁଲା କଥାଟା ସତ୍ୟ ବୋଲି 

ନନା, ଚିରନନା ଓ ଉପେନ୍ଦ୍ର କକା ଉଠିଲେ। କହିଲେ ଆମେ ରାଜି। ଆପଣମାନେ ଯଦି 
ରାଜି ହୁଅନ୍ତି ତେବେ ଆସନ୍ତା ୧୧ ତାରିଖ ବୁଧବାର ପୂର୍ବାହୁରେ ଆମର ଅତିଥ ହୁଅନ୍ତୁ | 

ଫେବୃଆରୀ ମାସ ଅଥଚ ଶୀତ ଚାଲିଗଲାଣି କମ୍ବଳଧରି ନିଜର ବାସସ୍ଥାନକୁ | କାଳି ଦାସ 
ଥଲେ ପ୍ରିୟାଙ୍କୁ ସମ୍ବୋଧନ କରି କହିଥାଆନ୍ତେ - ' ନିଦାଘକାଳ ସମୁପାଗତ ପ୍ରିୟେ | 
କାଳିଦାସଙ୍କର ପ୍ରିୟା ଥଲେ ବୋଲି ସେ ତାଙ୍କୁ ସମ୍ବୋଧନ କରିଦେଲେ। ମୁଁ ବା କାହାକୁ 
ସମ୍ବୋଧନ କରିବି! ମୋର ତ କେହି ପ୍ରିୟା ନାହାନ୍ତି। କିଏ ସେ ପ୍ରିୟା ହେବ ସେ ସମ୍ପର୍କରେ 
ମଧ୍ଯ ମୋର କିଛି ହେଲେ ଧାରଣା ନାହିଁ। ଏଯାବତ୍‌ ମିତାକୁ ତ ମୁଁ ମୋର ପ୍ରିୟା ବୋଲି 
ମନେ କରିଆସିଛି । ସେଇ କଳ୍ପନାର ମହାଦେବୀ ମୋର ହୃଦୟ ଭିତରେ ସବାର ହୋଇ 
ରହିଛନ୍ତି । ଶୂନ୍ୟରେ ଶୂନ୍ୟ ଶବ୍ଦଫୁଲକୁ ଫିଙ୍ଗି ମୁଁ ଯେମିତି ତାଙ୍କୁ କହିଚାଲିଛି - 
ଆଉ କିଛି ମୁହିଁ ଚାହେଁ ନାହିଁ ତମଠାରୁ 
ହେ ମୋର ପରାଣ ସଖୀ 
ଥରୁଟିଏ ଖାଲି ମଧୁର ଓଠରୁ ତମ 
ପ୍ରିୟ ବୋଲି ଦିଅ ଡାକି। 
ସେଇ ଶୂନ୍ୟଦେହୀ ମିତା ସିନା ମୋର ପ୍ରିୟା! ଆହୁରି ବି ଜଣେ ମୋର ପ୍ରିୟା ରହିଛି। 
ସେ ହେଲା ମୋର ସାହିତ୍ୟ । ମୋର ସୋମେଶ୍ବର ସାଂସ୍କୃତିକ ପରିଷଦ, ସୋମେଶ୍ବର ସାଂସ୍କୃତିକ 
ପରିଷଦକୁ ଘେରି ରହିଥ୍‌ବା ମୋର ବନ୍ଧୁମାନେ ଏବଂ ସାହିତ୍ୟପ୍ରାଣ ଅତିଥ୍‌ସମୂହ | ଗାଆଁରେ 
ଯେଉଁ ସାହିତ୍ୟଚର୍ଚା ହେଉଥଲା ତାହା ଥୁଲା ସାମୟିକ । କିନ୍ତୁ ବାଲେଶ୍ଵରର ସାହିତ୍ୟ ଜଗତ 
ଭିତରେ ମୋର ଆତ୍ଲା ଲୁଚି ରହିଥୂଲା। ସେଠି ତ ଧୂଳିମାଟିରେ ବି ସାହିତ୍ୟ । ସ୍ରେଠାରେ 
ଥିଲେ ମୋର ବନ୍ଧୁ ଶ୍ରୀଦେବ, ଗଙ୍ଗାଧର ବିଶ୍ଵାଳ, ନିବାରଣ ଜେନା, ପ୍ରଶାନ୍ତ ଦାସ, କୈଳାସ 
ଦାସ ଇତ୍ୟାଦି। ବ୍ରଜନାଥ ରଥ, ପଞ୍ଚାନନ ଦାଶ, ଚନ୍ଦ୍ରକୁମାର ମହାନ୍ତି, ପ୍ରହନଦ ଚରଣ 
ମହାନ୍ତି ପ୍ରମୁଖ ସାହିତ୍ୟିକମାନେ ମୋତେ ଯେମିତି ହାତଠାରି ନିକଟକୁ ଡାକୁଥିଲେ | 

ବାଲେଶ୍ଵରକୁ ଲେଉଟି ଆସିବା ପାଇଁ ମୁଁ ଅନ୍ତର ଭିତରେ ଛଟପଟ ହେଉଥଲି। ଏମିତି 
ଏକ ସୁଯୋଗ ବି ମୋତେ ମିଳିଗଲା ଗାଆଁଠାରୁ ଅଛଦୂରରେ ଥବା ଅନ୍ୟ ଏକ ଗାଆଁର 
ଯୁବକଟିଏ ଭାରତୀୟ ଷ୍ଷେଟବ୍ୟାଙ୍କ, ବାଲେଶ୍ଵର ମୁଖ୍ୟଶାଖାରେ ଚାକିରି କରିଥ୍‌ଲେ। ସେ 
ଚାହୁଁଥିଲେ ବାଲେଶ୍ବର ଛାଡ଼ି ଗାଆଁକୁ ପଳାଇ ଆସିବା ପାଇଁ| ମୁଁ ମଧ୍ଯ ଚାହୁଁଥିଲି ଗାଆଁକୁ ଛାଡ଼ି 
ବାଲେଶ୍ଵର ଆସିବା ପାଇଁ। ପାରସ୍ପରିକ ବୁଝାମଣାରେ ଆମେ ଦୁଇଜଣ ସ୍ଥାନାନ୍ତର ପାଇଁ 
ଦରଖାସ୍ତ କରି ଦେଇଥଲୁ।| ବ୍ୟାଙ୍କରେ ଆମ ଦରଖାସ୍ତକୁ ସ୍ଵୀକାର କରାଯାଇ ସ୍ଥାନାନ୍ତର ପାଇଁ 
ନିର୍ଦ୍ଦେଶ ମଧ୍ୟ ଆସିଯାଇଥଲା| 

ଗାଆଁକୁ ଛାଡ଼ି ଯିବା ପୂର୍ବରୁ ସୋମେଶ୍ଵର ସାଂସ୍କୃତିକ ପରିଷଦର ଏକ ସାଂସ୍କୃତିକ ସନ୍ଧ୍ୟା 
କରିବାର ଯୋଗାଡ଼ରେ ଲାଗି ପଡ଼ିଲି। ନାଚ, ଗୀତ, ନାଟକକୁ କିପରି ମଞ୍ଚସ୍ଥ କରାହେବ 
ସେଥୁପାଇଁ ଯୋଜନାମାନ ପ୍ରସ୍ତୁତ ହେଲା। ଫେବୃଆରୀ ୧୫ ତାରିଖ ରବିବାର ସନ୍ଧ୍ୟାରେ 
ସାଂସ୍କୃତିକ ସନ୍ଧ୍ୟା କରିବାର ସିଦ୍ଧାନ୍ତ ହୋଇଗଲା | 

ଏଗାର ତାରିଖର ବୁଧବାର ମଧ୍ଯ ଆସି ପହଞ୍ଚିଗଲା। ଏହିଦିନ କନ୍ୟାଘର ପକ୍ଷରୁ ଆମ 
ଘରକୁ ଆସିବା ପାଇଁ ନନାମାନେ ନିମନ୍ଣ କରିଦେଇ ଆସିଥଲେ। ସେମାନେ ମଧ୍ଯ ନିମନ୍ତ୍ରଣ 
ରକ୍ଷାକରି ଆସି ପହଞ୍ଚିଗଲେ । କନ୍ୟା କକା, ବଡ଼ଭାଇ, ପଡ଼ୋଶୀ ଓ ଭିଣୋଇମାନେ ଆସି 
ପହଞ୍ଚିଥିଲେ ଆମ ଘରେ | ଆସି ପହଞ୍ଚିଥିଲେ ଆମର ସେଇମାଟି ଓ ଚାଳଛପର ଘରକୁ | 
ଯାହାର ଦାଣ୍ଡପଟ ଓ ବାଡ଼ିପଟକବାଟକୁ କିଛି ଦିନ ଆଗରୁ ମୁଁ ବଦଳାଇ ଦେଇଥ୍‌ଲି | 

ଲୁଟି ପିନ୍ଧିବା ପାଇଁ ଆମ ଘରେ ଅନୁମତି ନଥବା ଯୋଗୁଁ ମୁଁ ଧୋତିକୁ କନଛାମାରି 
ପିବିଥଲି। ଧୋତି ଉପରକୁ ଥଲା ବେନିଅନ୍‌ | ମୁଣ୍ଡରେ ଲମ୍ବା ଲମ୍ବା ବାଳ। ମୋଟ ଉପରେ 
ମୁଁ ବିଚିତ୍ର ଦେଖାଯାଉଥଲି। 

ସେମାନେ ଆମ ଘର ଓ ବାଡ଼ିବୁଲିଲେ। ଆଗ ଖଳା ଓ କଳେଇ ପୁଞ୍ଜି ଦେଖୂଲେ | ଆମ 
ଗଡ଼ିଆ, ତାଳଗଛ ଓ ବାଉଁଶ ବୁଦାମାନ ଦେଖୁଲେ। କନ୍ୟାର କକାଙ୍କୁ ଆମଘର ଖୁବ୍‌ ପସନ୍ଦ 
ହୋଇଗଲା। ଅନ୍ୟମାନଙ୍କ ମଧ୍ୟରେ ଥଲେ କନ୍ୟାର ଦୁଇଜଣ ବଡ଼ଭାଇ ଓ ତିନିଜଣ ଭିଣୋଇ | 

ମୋ ସାଙ୍ଗରେ ବି ମିଳିତ କଥାବାର୍ଭା ହେଲା। ମୋର ପାଠପଢ଼ା ସମ୍ପର୍କରେ ଓ ଚାକିରି 
ସମ୍ପର୍କରେ ସେମାନେ ପଚାରି ଅବଗତ ହେଲେ । ମୁଁ ମଧ୍ୟ ସେମାନଙ୍କ ପାଖରୁ ଜାଣିବାକୁ 
ପାଇଲି ଯେ ଯେଉଁ ଝିଅଟା ସହିତ ମୋର ପ୍ରସ୍ତାବ ପଡ଼ିଛି ସେ ଏମ୍‌.ଏ. ପାଶ୍‌ କରିଛି, ପୁଣି 
ଓଡ଼ିଆରେ | ମୁଁ ମଧ୍ଯ ଶାନ୍ତିନିକେତନରେ ଓଡ଼ିଆରେ ଏମ୍‌.ଏ. କରୁଥଲି। ତେଣୁ ଏ ପ୍ରସ୍ତାବରେ 
ମୋତେ ଖୁସି ଲାଗିଥୂଲା।| 

କଥାବାର୍ଭା ହେବା ପର୍ଯ୍ୟନ୍ତ ଦୁଇଗୋଟି ପରିବାରଯାକ ପରତ୍ସର ପରିବାର ସମ୍ପର୍କରେ 
ବେଶିକିଛି ଜାଣି ନଥଲେ। ଯାହା କିଛି ଜାଣିଲେ ସେଇଠି। ତାହା ପୁଣି ସମ୍ପୂର୍ଣ ଭାବରେ 
ନୂହେଁ। ଆଗନ୍ତୁକମାନଙ୍କ ମଧ୍ୟରେ ଥିଲେ ଗଙ୍ଗାଧର ମିଶ୍ର। ସେ ଥୁଲେ ଫକୀରମୋହନ 

ମହାବିଦ୍ୟାଳୟର ଇଂରାଜୀ ବିଭାଗର ଅଧ୍ୟାପକ | ସମ୍ପର୍କରେ ସେ ଝିଅର ଭିଣୋଇ ହୁଅନ୍ତି । 
ମୋତେ ବାହାରକୁ ଡାକିନେଇ ମୋ ସହିତ କରମର୍ଦ୍ଦନ କଲେ | କହିଲେ କଂଗ୍ରାଚୁଲେସନ୍‌। 
ତମେ ମୋର ସାନ ସଜୁ ହେଲ। 

ବାହାଘର ହେବା ପାଇଁ କଥାଟା ବୋଧହୁଏ ପକ୍କା ହୋଇଗଲା! ୧୫ ତାରିଖ ରବିବାରରେ 
ସ୍ଵୀକୃତ କରିବା ପାଇଁ ଓ ଲଗ୍ନ ଧରିବା ପାଇଁ କନ୍ୟାଘର ତରଫରୁ ଏବେ ବରପକ୍ଷକୁ ନିମନ୍ତ୍ରଣ 
କରାଗଲା। ଆପାତତଃ ଏଇଠାରେ ହିଁ ବିଭାଘରର ଦିନ ଧାର୍ଯ୍ୟ ହୋଇଯାଇଥୁଲା। ମିଳିତ 
ଭାବରେ ସଭ୍ତିଏଁ ସିଦ୍ଧାନ୍ତ ନେଲେ ଯେ ଫେବୃଆରୀ ବାଇଶି ତାରିଖ ରବିବାର ବିଭାଘର ପାଇଁ 
ଉପଯୁକ୍ତ ଦିବସ ହେବ। 

ସନ୍ଧ୍ୟା ପୂର୍ବରୁ କନ୍ୟାପକ୍ଷର ବ୍ୟଲ୍ତିମାନେ ଘରକୁ ଲେଉଟି ଗଲେ। କନ୍ୟାର ବଡ଼ଜାଇ ଓ 
କକା ଧାତ୍ରିଗଡ଼ିଆରେ ପହଞ୍ଚି ଶୁଭ ଖବରଟି ସମସ୍ତଙ୍କୁ ଜଣାଇଦେଲେ ! ଶୁଭ ଖବରଟି ଯାଇ 
ପହଞ୍ଚିଲା କନ୍ୟାର କାନରେ | ସେଇଠୁ କନ୍ୟାଟି ହସିଲା | ହସି ହସି ଗଡ଼ିଗଲା। ଏମିତି କ'ଣ 
ବାହାଘର ହୁଏ | ଘରଦ୍ବାର ନ ଦେଖୁ ବାଟ ମଝିରେ ଆଉଜଣଙ୍କର ଘରେ ବସି ଜୀବନର 
ସବୁଠାରୁ ବଡ଼ ସିଦ୍ଧାନ୍ତଟି ଗ୍ରହଣ କରାଯାଏ ? 

କନ୍ୟାଟିର ନାମ ହେମମାଳା। ସାଧାରଣତଃ ଏମିତି ଏକନାମ ପ୍ରଚଳିତ ନଥାଏ। ଏହା 
ଏକ ସାହିତ୍ୟିକ ନାମ ହୋଇପାରେ | ସେଇଥ ପାଇଁ ହେମମାଳାକୁ ହେମଲତା ବୋଲି ଅନେକେ 
କହି ଥାଆନ୍ତି ଓ ଡାକିଥାଆନ୍ତି। ହେମମାଳାକୁ ତାର ବନ୍ଧୁମାନେ ହେମବୋଲି ଡାକି ଥାଆନ୍ତି। 
ଘରେ ତାକୁ ଡାକନ୍ତି କୁନି ବୋଲି କେହି କେହି ତାକୁ ପୂର୍ଣ୍ଣିମା ବୋଲି ମଧ୍ଯ ଡାକିଥାଆନ୍ତି। 
ପୂର୍ଣ୍ଣିମା ଡାକିବାରୁ ମନେ ହୁଏ ସେ ହୁଏତ ପୂର୍ଣ୍ଣିମାରେ ଜନ୍ମ ହୋଇଥୂଲେ ଅଅବା ତାଙ୍କର 
ମୁଖମଣ୍ଡଳଟି ପୂର୍ଣ୍ଣ ମୀର ଜହ୍ଲପରି ଶୋଭାପାଉଥଲା। 

ବିବାହ ଠିକ୍‌ ହୋଇଯାଇଥବାର ଖବର ଶୁଣି ହେମମାଳା ବହେ ହସିଲା। ସେ ଯେ 
ନୂଆକରି ହସିଲା, ତାହା ନୁହେଁ। ଯେଉଁଦିନ ତାକୁ ବର ପକ୍ଷର ଲୋକମାନେ ପୋଡ଼ାଡିହାଠାରେ 
ତାର ବଡ଼ନାନୀ ଘରେ ଦେଖୁଦେଇ ହଁ କରିଦେଇଥଲେ, ସେଇଦିନ ପାଖରୁ ହି ତାକୁ ହସ 
ଲାଗୁଥୂଲା। ଏମିତି କ”ଣ କନ୍ୟା ଦେଖାଯାଏ । ଖରାର ଧୀସରେ ମୁହଁଟି କଳାମୟ, କେଶ 
ଆଲୁଳାୟିତ, ପରିଧାନ ନିତିପିନ୍ଧା ଶାଢି | ସେଇଥରରୁ ବରପକ୍ଷର ଲୋକମାନେ କ'ଣ ଦେଖୁଲେ 
ଯେ ତାକୁ ବୋହୂ କରିବାକୁ ତତ୍କ୍ଷଣାତ୍‌ ରାଜି ହୋଇଗଲେ। 

ହେମମାଳାକୁ ସେତେବେଳେ ହସ ଲାଗିଥୁଲା। ଭାବିଲା- ତାଙ୍କ କ'ଣ ଝିଅ ମିନୁ ନଥୁଲା | 
ନା, ପୁଅ ନିକଟରେ ଏମିତି କିଛି ଖୁଣ ରହିଛି ଯେଉଁଥି ପାଇଁ ତାର ଅନ୍ୟ କେଉଁଠି ବିବାହ 
ହୋଇପାରୁ ନାହିଁ 

` ହେମମାଳାର ଭିଣୋଇ ପଦ୍ଧଲୋଚନ ଦ୍ବିବେଦୀ ତାହାରି ହାତରେ ତାହାରି ବିଭାଘରର 

ଚିଠି ଦେଇଥଲେ। ଚିଠି ନେଇ ସେଇ ଦିନ ସେ ଫେରିଥୁଲା ଧତ୍ରିଗଡ଼ିଆକୁ। ଭାଉଜଙ୍କ 

ଆଡ଼କୁ ଚିଠି ବଢ଼ାଇ ଦେଇ କହିଥଲା- ନିଅ, ଏଇ ଚିଠି, ମୋ ବାହାଘରର ଚିଠି। ମୋ 
ବାହାଘର ପାଇଁ ତ ଏତେ ଚିନ୍ତାକରୁଥଲ, ଏତେ ବ୍ୟସ୍ତ ହେଉଥଲ। ନିଅ ଏ ଚିଠି, ମୁଁ ନିଜେ 
ନିଜେ ମୋ ବାହାଘର ଠିକ୍‌ କରିଦେଇ ଆସିଛି। 

ଭାଉଜଙ୍କ ନିକଟରେ ସେ ସବୁକଥା ଖୋଲି ମଧ୍ଯ କହିଥୂଲା। ସେ କିପରି କଳା ଦେଖାଯିବା 
ପାଇଁ ଖରାରେ ଶୋଇଥୁୂଲା | ଆଲୁଳାୟିତ ଦେଖାଯିବା ପାଇଁ ମୁଣ୍ଡକୁ କୁଣ୍ଢାଇ ନଥୁଲା ନୀତିଦିନିଆ 
ଶାଢ଼ୀ ପିନ୍ଧି ବରପକ୍ଷଙ୍କର ଆଗକୁ ଯାଇଥୂଲା। କହିଲା - ଆଉ ସବୁଠାରୁ ମଜାକଥା କ'ଣ 
ଜାଣ ମୁଁ ପଦୁନନାଙ୍କୁ କହିଥଲି ଯଦି ବରପକ୍ଷର ଲୋକମାନେ ମୋତେ ପସନ୍ଦ ନକରନ୍ତି, 
ତେବେ ମୁଁ ତମକୁ ହିଁ ବାହା ହେବି। ମୋ କଥା ଶୁଣିବା ପରଠାରୁ ପଦୁନନା ଖାଲି ହନୂମାନଙ୍କୁ 
ହିଁ ସରଣ କରୁଥିଲେ ହେ ଭଗବାନ୍‌, ସେମାନେ ପ୍ରସ୍ତାବରେ ରାଜି ହୋଇଯାଆନ୍ତେ କି | ଏ 
ଉଦ୍ଦଣ୍ଡୀ ହାତରୁ ମୁଁ ରକ୍ଷା ପାଇଯାଆନ୍ତି। 

ସେଇଦିନ ଠାରୁ ହେମମାଳାର ମୁହଁରେ ଯେ ହସ ଭରି ହୋଇଯାଇଥୁଲା, ସେ ହସ 
କମିବାର ନାଁ ଧରୁ ନଥୁଲା ତାର ସାଙ୍ଗସାଥୀ ଯାହାକୁ ଦେଖୁଥୁଲା ସେ ହସି ହସି ସେଇ 
ଗୋଟିଏ କଥା ହି କହୁଥଲା। କହୁଥିଲା - ଜାଣିଚୃ, ମୁଁ ଖରାରେ ଶୋଇ କଳା ଦେଖାଯିବି 
ବୋଲି ତାଙ୍କ ଆଗରେ ଯାଇ ବସିଲି। ମୋ କାଳିଆ ଚେହେରାରୁ ସେମାନେ କ”ଣ ଦେଖୁଲେ 
କେଜାଣି ସାଙ୍ଗେ ସାଙ୍ଗେ ରାଜି ହୋଇଗଲେ ! 

ବେଳେବେଳେ ହେମାମାନାକୁ କଥାଟା ଠିକ୍‌ ଲାଗୁନଥୂଲା। ଭାବୁଥିଲା - ବରର ବୋଧେ 
କିଛି ଖୁଣ ଅଛି। ନହେଲେ ଏମିତି କେହି କ'ଣ ରାଜି ହୁଏ। ଭାଉଜଙ୍କୁ ଯାଇ କହିଲା - 
ଭାଉଜ ! ଟିକିଏ ନନାଙ୍କୁ ପଚାରତ | ସେ ସବୁ ଠିକ୍ଠାକ୍‌ ବୁଝିଛନ୍ତି କି ନା ! ଟିକିଏ ପଚାର 
ତ ସେ ବରର ଚେହେରାଟା କେମିତିକା ? କେମିତିକା ଦେଖୁବାକୁ ସେ ? ମୋଟା ନା 
ପତଳା ? ଡେଙ୍ଗା ନା ବାଙ୍ଗରା ? ମୁହଁଟା ହସହସ ହୋଇଥାଏ ନା କିଏ ଷାଠିଏ ପଉଟି 
ଖାଇଗଲା ଭଳି ହୋଇଥାଏ ? କଥା କହିଲାବେଳେ କଣ୍ଠଟା କେମିତି ଶୁଣାଯାଏ, କୋଇଲି 
ଭଳି ନା ଅଣ୍ତିରା କୁଆ ଭଳି ? ଚାଲିଲାବେଳେ କେମିତି ଚାଲିଥାଏ, ରଜାପୁଅ ଜଳି ନା 
ଛୋଟେଇ ଛୋଟେଇ ? ଭାଉଜ ଟିକିଏ ନନାଙ୍କୁ ପଚାରି ବୁଝିବ ତ, ସେ ବୁିଛନ୍ତି ନା। ସେ 
ବର ମଦ ଖାଏ ଜି ନାହିଁ ବୋଲି 

ଯେଉଁଦିନ ସବୁକଥା ପକ୍କା କରି ଘରକୁ ଫେରିଲେ ଭାଉଜ ନନାଙ୍କ ନିକଟକୁ ଯାଇ 
ବିଛଣାରେ ବସିପଡ଼ିଲେ। ହେମମାଳାକୁ ବି ପାଖକୁ ଡକାଇଲେ । ପଚାରିଲେ - ଯାଇଥୂଲ 
ଯେ, କୁହ, ସେଠାରେ କଂ ଣ ସବୁ ଦେଖୁଲ | ସେ ବରପାତ୍ରଟି ଦେଖୁବାକୁ କେମିତିକା? 

ନନା କହିଲେ, ଜାଣିଚ ସେ ପିଲାଟି ଲୁଙ୍ଗି ପିନ୍ଧେନାହି! ପିନ୍ଧେ ଧୋତି। ସେ ଧୋତିକୁ 
ପୁଣି କଛାମାରି ପିନ୍ଧିଥାଏ । ଆଗପଟକୁ ଧୋତିର କୂଅ ଚଉତା ହୋଇ ଖୋଷିଥଆାଏ ପେଟ 
ପାଖରେ | ପଛପଟକୁ ବି ଓହଳି ପଡ଼ିଥାଏ କଛା| ତାଂ ଉପରେ ବେନିଅନ୍‌। ମଫସଲି କହିଲେ 

ଯାହା ବୁଝାଯାଏ ତୋ ବରଟି ତାଠାରୁ ଆହୁରି ଅଧକ | ନନା କହିଲେ - ଆଉ ଜାଣିଚୁ, ତାର 
ବାଳ କେତେ ଲମ୍ବା ? 

¬ କେତେ ? ପଚାରିଲେ ଭାଉଜ | 

- ଏତେ! ନନା ପଛପଟେ ପିଠି ପର୍ଯ୍ୟନ୍ତ ହାତଟାକୁ ଦେଖାଇଦେଲେ। ଆମ ହେମର 
ବାଳଠାରୁ ତା ବାଳ ଅବଶ୍ୟ ଟିକିଏ ଛୋଟ । ଏଇ କହିବା ଭିତରେ ନନା ହେମମାଳା ପ୍ରତି 
ମଧ୍ଯ ଟିକିଏ ବ୍ୟଙ୍ଗବାଣ ମାରିଦେଲେ। କାହିଁକି ନା ହେମମାଳାର ବାଳ ବି ଏତେ ଲମ୍ବା 
ନୂହେଁ। ବେକପର୍ଯ୍ୟନ୍ତ ଯେତିକି ବାଳ ଓହଳି ଥାଏ ସେଇଥିରୁ ଜଣା ପଡୁଥାଏ ଯେ, ତାଙ୍କର 
କିଛି ବାଳ ଅଛି ବୋଲି ବେକ ପାଖକୁ ପିଠି ପର୍ଯ୍ୟନ୍ତ ଯାହା ଓହଳି ଥାଏ ସେ ସବୁକୁ 
ମୋଡ଼ିମାଡ଼ି ଦେଲେ ଦିଆସିଲି ଖୋଳ ଭିତରେ ଭର୍ଭି ହୋଇଯାଇ ପାରିବ । 

ହେମମାଳା ତା ନନାଙ୍କ ଉପରେ ଟିକିଏ ରାଗିଲା ସତ ମାତ୍ର ବର ବିଷୟରେ ଜାଣିବା 
ପାଇଁ ତାର ଉତ୍ସାହରେ ଭଟ୍ଟା ପଡ଼ିଲା ନାହିଁ। କହିଲା- ନନା, ସେ ବାଳ ବେଶି ରଖୁଛି ମାନେ 
ସେତ ହିପ୍ପି ରଖଛି। ଆମେ କଲେଜରେ ପଢୁଥିବାବେଳେ ଯେତେଜଣ ହିପ୍ପି ରଖୁଥିଲେ 
ସମସ୍ତେ ଗୁଣ୍ଡା ବଦ୍‌ମାସ | ଝିଅମାନଙ୍କୁ ବିଦ୍ୟାଳୟ ପରିସରରେ ଓ ରାସ୍ତାଘାଟରେ କମେଣ୍ଟ 
ମାରନ୍ତି । ସେମାନେ ନିଶ୍ଚୟ ମଦ ପିଅନ୍ତି । ହେମମାଳାର ମନଟା ବିବଶ ହୋଇଗଲା। କହିଲା 
- ନନା, ସେ ନିଶ୍ଚୟ ମଦ ଖାଉଥୁବ | 

ନନା ହେମମାଳାକୁ ବୁଝାଇଲେ। କହିଲେ - ଆରେ, ନା, ନା| ସେ ଆଦୌ ମଦ ଖାଉ 
ନଥବ | ଯିଏ ଘରେ ଲୁଙ୍ଗ ନପିନ୍ଧି ଧୋତି ପିନ୍ଧୁଛି, ସେ ପୁଣି ମଦ ଖାଇବ । ହାଃ ହାଃ! ଆଉ 
ଗୋଟିଏ କଥା ବି ମୁଁ ଶୁଣିଛି ତା ବିଷୟରେ। ସେ ଜଣେ କବି, କବିତା ଲେଖେ। ଜଣେ 
ସାହିତ୍ୟିକ ହୋଇଥୁବାରୁ ସେ ମୁଣ୍ଡରେ ବାଳ ରଖୁଛି। ଏଥକୁ ତୁ କାହିଁକି ଚିନ୍ତା କରୁଛୁ 

ହେମମାଳାର ମନ ମାନିଲା ନାହିଁ। ସେ ସେଠାରୁ ଉଠି ଆସିଲା ଆଉ ଗୋଟିଏ ଘରକୁ | 
ଗୋଟିଏ ନିଭୃତ ଘରକୁ । ସେ ଘରଟା ତା”'ର। ଯେତେବେଳେ ତାକୁ ଏକୁଟିଆ ଲାଗେ 
ସେତେବେଳେ ସେ ଏଇ ଘର ଭିତରକୁ ଚାଲିଆସେ। ନିରୋଳାରେ ବସି କିଛି ସମୟ 
ଭାବେ | ସେଦିନ ବି ସେ ଭାବିଲା। ଆଉ ମାତ୍ର କିଛିଦିନ ପରେ ଏ ଘର ତା ପାଇଁ 
ପରହୋଇଯିବ | ତାର ଏଇ ପ୍ରିୟ କୋଠରୀଟି ତା ପାଇଁ ହୋଇଯିବ ଅତିଥଶାଳା | 

ହେମମାଳା ତାର ଭାବନାଟିକୁ ଆଉ ଟିକିଏ ବଢ଼ାଇ ଦେଲା | ସେ ଯାହାର ହାତ ଧରିବାକୁ 
ଯାଉଛି, ସେ କୁଆଡ଼େ ଲମ୍ବା ଲମ୍ବା ବାଳ ରଖୁଛି । ଲମ୍ବା ଲମ୍ବା ବାଳ ରଖୁଛି ମାନେ ତ ସେ 
ମଦ ଖାଉଥୁବ | ଯଦି ମଦ ଖାଉଥ୍‌ବ ତ ତା'ର ମଦ ଖାଇବାକୁ ମୁଁ ସହ୍ୟ କରିପାରିବି ନାହିଁ| 
ନିଶ୍ଚୟ ତାକୁ ଛାଡ଼ିଦେଇ ଚାଲି ଆସିବି ମୋର ଚାକିରି କ୍ଷେତ୍ରକୁ । ହେମମାଳା ଆଖୁ ଦୂଇଟିକୁ 
ବୁଜିଦେଇ ଉପରକୁ ଚାହିଁଲା। ଅନାଗତ ଭବିଷ୍ୟତଟା ଏକ ଅନ୍ଧକାରମୟ ରାତ୍ରୀ ହୋଇ 
ସମଗ୍ର ଆକାଶକୁ ଆବୋରି ବସୁଛି । ସେ ରାତ୍ରିରେ ନା ଅଛି ଜହ୍ନ ନା ଅଛି ତାରା | ସେ ଆକାଶ 

ଧୀରେ ଧୀରେ ଘୁଞି ଆସୁଛି ପାଖକୁ । ଏଇ ଯେମିତି ତା ଉପରେ ଅଜାଡ଼ି ହୋଇପଡ଼ିବ। 

ହେମମାଳା ତାର ଭାବନାଟାକୁ ଆଉ ଟିକିଏ ପ୍ରସାରି ଦେଲା। କଂ'ଣ କହିଲେ ନନା ? 
ସେ ପୁଅଟା ଗୋଟେ କବି। ତାର ମାନେ ସାହିତ୍ୟିକ । ସାହିତ୍ୟକମାନଙ୍କୁ ଖୁବ୍‌ ଭୟ ଲାଗେ 
ହେମମାଳାକୁ | ପୁଅ ଓ ଝିଅକୁ ମିଶାଇ ସେମାନେ ଖୁବ୍‌ ଅଶ୍ଲୀଳ କବିତା ଲେଖୁପାରନ୍ତି। ପୁଣି 
ତାକୁ ପ୍ରେମ କବିତା ବୋଲି କୁହନ୍ତି ¦ ଦୁନିଆରେ କଣ ଆଉ କିଛି ବିଷୟବସ୍ତୁ ନାହିଁ ପ୍ରେମଛଡ଼ା। 
ବାଲେଶ୍ଵରରେ ଥ୍୍‌ବାବେଳେ ସେ ଥରେ ଦୂଇଅର ସାହିତ୍ୟସଭାଜୁ ଯାଇଛି। କବିମାନଙ୍କର 
କବିତାମାନ ଶୁଣିଛି । ସେ କବିତା ସବୁ ତାର ପସନ୍ଦ ହୋଇନାହିଁ। ଆଉ ଗୋଟିଏ କଥା ବି 
ସେ ଲକ୍ଷ୍ୟ କରିଛି ଯେ ସାହିତ୍ୟସତ୍ତାରେ କବିମାନେ ସବୁ ଯୋଡ଼ାଯୋଡ଼ା ହୋଇ ବସିଥାଆନ୍ତି। 
ନାରୀକବିମାନେ ବି କେମିତି କେଜାଣି ! ସେମାନଙ୍କୁ ମଧ୍ୟ ଖରାପ କବିତା ଲେଖୁବାକୁ ଲାଜ 
ଲାଗେ ନାହିଁ। 

କବିତା ଲେଖୁଛି ମାନେ ଏ ଟୋକା ନିଶ୍ଚୟ ପ୍ରେମ କରୁଥିବ | ପ୍ରେମ କରୁଥୁବ ଯଦି 
ତାର ନିଶ୍ଚୟ ଗୋଟେ ପ୍ରେମିକା ଥୁବ | ଯଦି ପ୍ରେମିକା ଥବ ସେ ତ କେବେ ବି ମୋତେ ଭଲ 
ପାଇବ ନାହିଁ। ମୋ ଜୀବନଟା ଦୁଃସହ ହୋଇଯିବ। ହେମମାଳା ଆଖୁବୁଳି ପୁଣି ଥରେ 
ଆକାଶକୁ ଚାହିଁ ଦେଖଲଲା ସେଇ ଅନ୍ଧାରମୟ ଆକାଶ ଭିତରେ ଗୋଟେ ମହାବଳ ବାଘର 
ଆଖୁ ଦୂଇଟି ଦାଉ ଦାଉ ହୋଇ ଜନୁଛି। ସେ ଆଖ ଅନାଇ ରହିଛି ତାହାରି ଆଡ଼କୁ | ଏଇ 
ଯେମିତି ମାଡ଼ି ଆସିବ ତା ଆଡ଼କୁ। ହେମମାଳା ହାତଦୁଇଟିରେ ନିଜ ମୁହଁକୁ ଘୋଡ଼ାଇ ` 
ପକାଇଲା। 


ପନ୍ନୀ ସହ ୨୫ ବର୍ଷ : ୪୯ 


Digitized by srujanika@gmail.com 


AZAZAZAZZAZAZAZ OO 


ରାତି ପାହି ସକାଳ ହେଲା | ଲମ୍ବା ଲମ୍ବା ଗଛ ଭେଦ କରି ଶାସନ ଦାଣ୍ଡର ଆରପଟରେ 
ଥୁବା ଘରଗୁଡ଼ିକୁ ଡେଇଁ ସୂର୍ଯ୍ୟକିରଣ ଛୁଇଁଲା ହେମମାଳାର ଦାଣ୍ଡବଙ୍ଗଳାକୁ। ହେମମାଳା 
ଦାନ୍ତ ଘଷିଲା, ଗାଧୋଇଲା ଏବଂ ଖାଇଦେଇ ଯିବା ପାଇଁ ବାହାରି ପଡ଼ିଲା ତାର ଚାକିରି 
କ୍ଷେତ୍ରକୁ | ଚାକିରି କ୍ଷେତ୍ରଟା ଘରଠାରୁ ବେଶ୍‌ କିଛି ଦୂର | ଧାତ୍ରିଗଡ଼ିଆରୁ ଦେଢ଼ କିଲୋମିଟର 
ଚାଲିଚାଲି ଯିବାକୁ ପଡ଼େ ବର୍ଭନା ଛକକୁ। ବର୍ନାରୁ କୁପାରୀକୁ ଯିବା ପାଇଁ ବସ୍‌ ଅଥବା 
ଟ୍ରେକର ମିଳିଯାଏ କୂପାରୀରୁ ପଶ୍ଚିମକୁ ଆହୁରି ଦୂଇ କିଲୋମିଟର ପାହାଡ଼ିଆ ରାସ୍ତା। 
ସେଇଠି ତାଙ୍କର ବାଳିକା ବିଦ୍ୟାଳୟ | ବିଦ୍ୟାଳୟର ନାଁ “ମା ଅନ୍ିକା ଉଚ୍ଚବିଦ୍ୟାଳୟ | 
ବିଦ୍ୟାଳୟରୁ ଆଉ ଟିକିଏ ଆଗକୁ ଗଲେ ଖଣି ପଡ଼େ | ପଥର ଖାଦାନ୍‌ ପଡ଼େ । ମୋରମ୍‌ ଓ 
ପଥର ଆଣିବା ପାଇଁ ସବୁବେଳେ ଟ୍ୁକ୍ମାନେ ଲାଇନ୍‌ ଲଗାଇ ଥାଆନ୍ତି । ସେଇ ଟ୍ରକଗୁଡ଼ିକ 
ଜୁପାରାୀରୁ ଶିକ୍ଷୟିତ୍ରୀମାନଙ୍କୁ ଡ୍ରାଇରର ବସୁଥୁବା ଡଲାରେ ବସାଇ ଦେଇ ବିଦ୍ୟାଳୟ ପାଖରେ 
ଛାଡ଼ିଦିଅନ୍ତି। ଶିକ୍ଷୟି ତ୍ରୀମାନଙ୍କ ଆଉ ଚାଲିବାକୁ ପଡ଼େନାହିଁ। 

ହେମମାଳା ଟ୍ରକରେ ବସି ବିଦ୍ୟାଳୟ ନିକଟରେ ଓହ୍ଲାଇ ପଡ଼ିଲା । ଧୀରେ ଧୀରେ ଅନ୍ୟ 
ଶିକ୍ଷୟିତ୍ରୀମାନେ ବି ଆସି ପହଞ୍ଚିଗଲେ ! ଶିକ୍ଷୟିତ୍ରୀମାନଙ୍କ ମଧ୍ଯରୁ ଆଗରୁ ସଭିଏଁ ବିବାହ କରି 
ସାରିଥ୍‌ଲେ କେବଳ ଜଣେ ବା ଦୁଇଜଣଙ୍କୁ ଛାଡ଼ି। ଖେଳ ଶିକ୍ଷୟିତ୍ରୀ ସୁକାନ୍ତି ହେମମାଳାର 
ପ୍ରିୟ ସହଚରୀ | ତା ଭାଉଜଙ୍କର ସାନଭଉଣୀ ସେବତୀ ମଧ୍ଯ ସେହି ବିଦ୍ୟାଳୟରେ ସଂସ୍କୃତ 
ବିଭାଗରେ ଶିକ୍ଷାଦାନ କରେ | ବିଦ୍ୟାଳୟରେ ପହଞ୍ଚିବାକ୍ଷଣି ସୁକାନ୍ତୀୟ ସେବତୀ ଓ ଅନ୍ୟମାନେ 
ହେମମାଳାକୁ ଘେରି ବସିଲେ। ପଚାରିଲେ - କ”'ଣ ହେଲା କହ ! ପ୍ରଶ୍ନବାଣରେ 
ପୋତିପକାଇଲେ ହେମମାଳାକୁ | 

- ଠିକ୍‌ ହୋଇଗଲା ତ ତୋର ବାହାଘର ? ତୋ ବର କେମିତିକା ? ତା ଘର 
କେତେଦୂରରେ ? ସେ ଜି ଚାକିରି କରେ ? ଦେଖୁବାକୁ କେମିତିକା ? କେବେ ବାହାଘର 
ହେବ ? ଇତ୍ୟାଦି ପ୍ରଶ୍ନ ପଚାରି ବ୍ୟସ୍ତ କରିପକାଇଲେ ହେମମାଳାକୁ | 

ହେମମାଳା ସେମାନଙ୍କୁ ଗୋଟି ଗୋଟି କରି ସବୁ କହିଲା। ସେ କିପରି କଳା ଦେଖାଯିବ 
ବୋଲି ଖରାରେ ଶୋଇଥୁଲା!| ମୁଣ୍ଡ ନ କୁଣ୍କାଇ ନିତିଦିନିଆ ଶାଢି ପିନ୍ଧି ବରପକ୍ଷ ଲୋକମାନଙ୍କ 
ନିକଟକୁ ଯାଇଥଲା । ତଥାପି ସେମାନେ କିପରି ଦେଖୁଦେବା କ୍ଷଣି ରାଜି ହୋଇ ହଁ ଭରିଦେଲେ 
ହସି ହସି ସବୁ ଗପିଗଲା। ତା ଭାଉଜଙ୍କ ସାନ ଭଉଣୀ ସେବତୀକୁ ଅନାଇ ହେମମାଳା 
କହିଲା - ଜାଣିଛୁ ଲୋ ସେବତୀ ! ମୋ ନିଜ ବାହାଘରର ଚିଠି ମୁଁ ନିଜେ ଧରି ଆମ ଘରକୁ 
ଆସିଥୁଲି। 

- ତାଙ୍କ ଘର କୋଉଠି ଲୋ ଅପା ସୁକାନ୍ତୀର ଏ ପ୍ରଶ୍ନରେ ହେମମାଳା ପୁଣି ତାର 
ଉତ୍ତରପେଡ଼ି ଖୋଲିଦେଲା । କହିଲା- ସମୁଦ୍ରକୂଳରେ ଗୋଟିଏ ଗାଆଁ ଅଛି ବିଷୁପୁର | ସେଇଠି 
ତା'ର ଘର | ବିଷ୍ଣପୁର ଷ୍ଟେଟବ୍ୟାଙ୍କରେ ତାର ଚାକିରି ଥଲା। ଏବେ କୁଆଡ଼େ ତାର ବଦଳି 
ହୋଇଯାଇଛି ବାଲେଶ୍ବରକୁ | 

ସୁକାନ୍ତୀ ଓ ସେବତୀ ଆଡ଼କୁ ମୁହଁଟାକୁ ବୁଲାଇ ହେମମାଳା କହିଲା - ଜାଣିଛ ତ, ସେ 
ଟୋକାର ଲମ୍ବା ଲମ୍ବା ବାଳ ପିଠି ପର୍ଯ୍ୟନ୍ତ ପଡ଼ିଆାଏ। ପୁଣି ସେ ଜଣେ କବି, କବିତା ଲେଖୋ 

ସୁକାନ୍ତୀ ହେମମାଳାର ହାତଟାକୁ ଧରିପକାଇ କହିଲା - ସେ କବିତା ଲେଖୁଛି ମାନେ 
ନିଶ୍ଚୟ ପ୍ରେମିକ ହୋଇଥ୍‌ବ। ତୋତେ ଦଣ୍ଡେ ବି ଛାଡ଼ି ରହିପାରିବ ନାହିଁ। ଦେଖୁବୁ ତୋ 
ନାଆଁରେ କେତେ କବିତା ଲେଖୁବ | ତୁ ଅମର ହୋଇଯିବୁ ଲୋ ହେମଅପା। 

ହେମମାଳା ସମସ୍ତଙ୍କୁ ଜଣାଇ ଦେଲା - ଆସନ୍ତା ୧୫ ତାରିଖ ରବିବାର ମୋ ବାହାଘରର 
ନିର୍ବନ୍ଧ ହେବ। ତମେ ସବୁ ନିନ୍ଦିତ ଯିବ ପୁଣି ସେବତୀକୁ ଚାହିଁ କହିଲା - ଲୋ ସେବତୀ ! 
ତୁ ଯାଇ ସକାଳେ ଆମ ଘର ପାଖରେ ପହଞ୍ଚିବୁ। ଭାଉଜ କହିଛନ୍ତି । ବରପକ୍ଷର ଲୋକମାନେ 
ଆସି ପହଞ୍ଚିଗଲେ ସେମାନଙ୍କ କଥା ବୁଝିବ କିଏ | 

- ମୁଁ ତ ନିଶ୍ଚେ ଯିବି ଲୋ ହେମନାନୀ ! ସେବତୀ ଥଟ୍ଟା କରି କହିଲା। ସକାଳେ 
ସକାଳେ ନିଶ୍ଚୟ ଯାଇ ପହଞ୍ଚିିବି। ହେଲେ ଗୋଟିଏ କଥାକୁ ସତର୍କ ଥ୍‌ବୁ। ସେମାନେ 
ଯେମିତି ଦେଖୁଦେଇକି ବୋହୂ କରିବା ପାଇଁ ରାଜି ହୋଇଯାଉଛନ୍ତି ମୋତେ ଦେଖୁଦେଇ 
ଯଦି ତୋତେ ଛାଡ଼ି ମୋତେ ନେବାକୁ ଅଡ଼ିବସନ୍ତି ତ କଥା ସରିଲା! ମୋର ବାହା ହୋଇଯିବା 
ଲାଗି କିଛି ଅସୁବିଧା ହେବ ନାହିଁ। ହେଲେ ମୋ ବୁଢ଼ା କଥା ତୁ ବୁଝିବୁ 

ଦିନଯାକ ହସଖୁସି ଭିତରେ ବୁଡ଼ିରହି ସନ୍ଧ୍ୟାବେଳକୁ ହେମମାଳା ଫେରିଆସିଲା ନିଜ 
ଘରକୁ | ନିର୍ବନ୍ଧ ହେବାକୁ ଆଉ ମାତ୍ର ଦୁଇଦିନ ରହିଲା ନିର୍ବନ୍ଧ ଦିନ ବାହାଘରର ଦିନ ମଧ୍ଯ 
ଧାର୍ଯ୍ୟ ହୋଇଯିବ। ହେମମାଳା ମନ ମଧ୍ଯରେ ବାରମ୍ବାର ଗୋଟିଏ କଥା ହିଁ ଧକ୍କା ଖାଇ 

ଆସୁଥଲା। ବର ଟୋକାଟି ଲମ୍ବା ଲମ୍ବା ବାଳ ରଖୁଛି ମାନେ ସେ ନିଶ୍ଚୟ ମଦ ପିଉଥୁବବ ଓ 
ପ୍ରେମ ମଧ୍ଯ କରୁଥୁବ | ଯଦି ସେମିତି ହୋଇଥ୍‌ବ ତ କ”ଣ କରିବ ସେ ? ଶ୍ଵଶୁର ଘର ଛାଡ଼ି 
ବାପଘରକୁ ପଳାଇ ଆସିବ ନା ଶ୍ଵଶୁର ଘରେ ରହି କରିବ ତା”ର ପ୍ରତିବାଦ ! 

ହେମମାଳା ମନେ ମନେ ଭାବିଲା - କେହି କହି ପାରନ୍ତା କି ସେ ବରଟୋକା ବିଷୟରେ 
ଦୁଇଚାରି ପଦ କଥା | ତାକୁ ଜାଣିଥ୍ବା ଲୋକ କେହି ହଠାତ୍‌ ଆବିର୍ଦୁତ ହୋଇଯାଆନ୍ତା କି 
ମୋ ସାମ୍ବାରେ। ମୁଁ ତାକୁ ପଚାରି ଦିଅନ୍ତି ମୁଁ ଜାଣିବାକୁ ଚାହୁଁଥିବା କଥାମାନ | ଉନ୍ଲୋଚିତ 
କରିଦିଅନ୍ତି ତା ଜୀବନର ରହସ୍ୟମାନ | 

ହେମମାଳା ମନେ ମନେ ଭାବିଲା - ଯେହେତୁ ସେ ଟୋକା ଜଣେ କବି ଓ ବାଲେଶ୍ଵରରେ 
ଦୀର୍ଘଦିନ ଧରି ରହୁଥଲା, ତାକୁ ହୁଏତ ଜାଣିଥିବେ ବାଲେଶ୍ଵରର ଅନେକ ଲୋକ | କାହାକୁ 
ପଚାରିଦେବ କି ଆଉ ତା ବିଷୟରେ ! 

ହେମମାଳା ମଧ୍ଯ ବାଲେଶ୍ଵରରେ ରହୁଥିଲା ଦୀର୍ଘ ଚାରିବର୍ଷ କି ପାଞ୍ଚବର୍ଷ । ତାର ଜଣେ 
ବଡ଼ଭଉଣୀ ଥିଲେ ଫକୀରମୋହନ ମହାବିଦ୍ୟାଳୟର ଇଂରାଜୀ ବିଭାଗର ଅଧ୍ୟାପିକା | ଭିଣୋଇ 
ମଧ୍ଯ ସେହି ଫକୀରମୋହନ ମହାବିଦ୍ୟାଳୟର ଇଂରାଜୀ ବିଭାଗର ଅଧ୍ୟାପକ | ହେମମାଳା 
ତାଙ୍କରି ଘରେ ରହି ସେହି ମହାବିଦ୍ୟାଳୟରେ ସ୍ଵାତକ କରୁଥଲା | ପ୍ରଥମେ ସେମାନେ ଥଲେ 
ଏକ ଭଡ଼ାଘରେ | ତା'ପରେ ନିଜେ ଘରଟିଏ କରି ସେଇ ଯରକୁ ଉଠିଗଲେ । ହେମମାଳା ` 
ବଡ଼ଭଉଣୀଙ୍କର ନିଜ ଘରେ ଯାଇ ରହିଲା 

ହେମମାଳାର ବେଶି କେହି ସାଙ୍ଗ ନଥଲେ। କାହା ସହିତ ଅଯଥାରେ ଗପ କରିବାକୁ 
ତାକୁ ଭଲ ଲାଗୁ ନଥୁଲା। ଯାହା ସହିତ ମିଶୁଥଲା ଖୁବ୍‌ ଭଲ ଭାବରେ ମିଶୁଥଲା। ଜୀବନ 
ଦେଇଦେବା ଭଳି ମିଶୁଥଲା। ଜୀବନ ଦିଆନିଆର ସାଙ୍ଗ ହିସାବରେ ତାର ଦୁଇଜଣ ବାନ୍ଧବୀ 
ଥଲେ । ଜଣେ କୁମୁଦିନୀ ଓ ଅନ୍ୟଜଣକ ଅନସୂୟା କୁମୁଦିନୀ ତ ଗାଆଁରେ ରହୁଛି ଅନେକ 
ଦୂରରେ | ଘର ତାର ବାଲେଶ୍ବର ଜିଲ୍ଲାରେ ହେଲେ ମଧ୍ଯ ବାଲେଶ୍ଵର ସହରଠାରୁ ସତୁରି କି 
ଅଶୀ କିଲୋମିଟର ଦୂରରେ |! ଜଳେଶ୍ଵର ଠାରୁ କିଛି ଦୂର ଗଲେ ପଡ଼ିବ ସୁବର୍ଣ୍ଣରେଖା ନଲ୍ତ | 
ସୁବର୍ଶରେଖା ନ୍ତ ଡେଇଁଲେ ଯାଇ କୁମୁଦିନୀର ଘର | ଗାଆଁ ପାଖରେ କୁମୁଦିନୀ ଶିକ୍ଷୟିତ୍ରୀ 
ଭୂମିକା ନିର୍ବାହ କରୁଛି। 

ତା'ର ଆଉ ଘନିଷ୍ଠ ବାନ୍ଧବୀଟି ଅନସୂୟା! କେହି କେହି ତାକୁ ଅନୁ ବୋଲି ଡାକନ୍ତି। 
ହେମମାଳାବି ତାକୁ ଡାକେ ଅନୁ ବୋଲି | ଅନୁ ତା'ର ଅତି ଘନିଷ୍ଠ ବାନ୍ଧବୀ | ତା'ର ଘର ସେଇ 
ବାଲେଶ୍ଵର ସହରରେ | ଅନୁର ପରିବାର ସହିତ ହେମମାଳାର ମଧ୍ଯ ପାରିବାରିକ ସମ୍ପର୍କ | ଅନୁ 
ଘରକୁ ସେ ଯାଏ ଅନେକ ସମୟରେ | ତାର ବାପାଙ୍କୁ ଡାକେ ବାପା ବୋଲି ଓ ମାଆଙ୍କୁ ଡାକେ 
ମାଆ ବୋଲି। ହେମମାଳାର ବଡ଼ ଭଉଣୀ ଓ ଭିଣୋଇ ମଧ୍ଯ: ଅନୁକୁ ଖୁବ୍‌ ସ୍ପେହ କରନ୍ତି। 
ପୂଜାପାବଣରେ ପିଠାପଣା କି ଭୋଗରାଗ ଯାଏ ଗୋଟିଏ ଘରୁ ଅନ୍ୟ ଘରକୁ | 

ଅନୁର ବିବାହ ଶେଷ ହୋଇଯାଇଛି | ସେ ବ୍ୟାଙ୍କରେ ଚାକିରି କରେ ¦ ତା'ର ବର ମଧ୍ଯ 
ଚାକିରି କରେ ସେଇ ବାଲେଶ୍ଵରରେ ଗୋଟିଏ ବ୍ୟାଙ୍କରେ । ସେ ସ୍ଵାମୀ ସ୍ତ୍ରୀ ଦୁଇଜଣ ଗୋଟେ 
ଘର ଭଡ଼ା ଦେଇ ରହୁଛନ୍ତି ବାପ ଘରଠାରୁ ଅଳ୍ପ ଟିକିଏ ଦୂରରେ | 

ହେମମାଳା ଭାବିଲା ଅନୁ ହିଁ କେବଳ ତାକୁ ସାହାଯ୍ୟ କରିପାରେ ଏ ବିପଦ ସମୟରେ | 
ବର ଟୋକାକୁ ସେ ହୁଏତ ଜାଣିଥାଇ ପାରେ ନହେଲେ ତା ବର ବି ହୁଏତ ଚିହ୍ନି ଆଇପାରେ। 
କିନ୍ତୁ ଅନୁକୁ ପଚାରିବଂବା କେମିତି ? ତା ସହିତ ଯୋଗାଯୋଗ କରିବ କେମିତି ! ଟେଲିଫୋନ୍‌ର 
ବ୍ୟବହାର ତ ଏତେ ନଥୁଲା। କା' ଭୀ କେଉଁ ଅଫିସରେ ହୁଏତ ଟେଲିଫୋନ୍‌ ଥଲା! 
ହେମମାଳା ଭାବିଲା ¬ ଚିଠି ମାଧ୍ୟମରେ ହୁଏତ ଏ ବିଷୟରେ ଅନୁକୁ ପଚରା ଯାଇପାରେ | 

ତହିଁ ପରଦିନ ହେମମାଳା ଗଲା ନିକଟସ୍ପ ପୋଷ୍ଟ ଅଫିସକୁ ଓ କିଣିଲା ଇନ୍‌ଲେଣ୍ଡ 
ଲେଟରଟିଏ | ସନ୍ଧ୍ୟାରେ ବିଦ୍ୟାଳୟରୁ ଘରକୁ ଫେରି ପଶିଗଲା ତାର ଆପଣା କୋରରିଟିକୁ | 
ଏକାକିନୀ ନିରବ ସମୟତକ ବିତାଉଥ୍‌ବା କୋଠରୀକୁ ଭିତରୁ ବନ୍ଦ କରି ଦେଇ ଲେଖବାକୁ 
ଆରମ୍ଭ କଲା ଚିଠି। କଳା କଲମରେ ହାଲୁକା ସବୁଜରଙ୍ଗର କାଗଜ ଉପରେ ଲେଖୁବାକୁ 
ଆରମ୍ଭ କଲା ତାର ପ୍ରିୟ ବାନ୍ଧବୀ ଅନସୂୟା ନିକଟକୁ ଚିଠି 

ପ୍ରିୟ ଅନୁ, 

ନମସ୍କାର ନେବୁ। ତୋର ବରକୁ ବି ମୋର ନମସ୍କାର ଜଣାଇବୁ | ତୁ ତୋର ସଂସାର 
ନେଇ ଏତେ ମଗ୍ନ ହୋଇଯାଇଛୁ ଯେ ସାଙ୍ଗସାଥୀମାନେ କୁଆଡ଼େ ଗଲେ ସେଥକୁ ତୋର 
ନିଘା ନାହିଁ। ମନଲାଖୁ ବରଟିଏ ପାଇ ତୁ ଏବେ ପୂର୍ଣ ହୋଇଯାଇଛୁ । ଯିଏ ପୂର୍ଣ ହୋଇଯାଇଛି 
ସିଏ ଅପୂର୍ଣର କଥା ବିଚାର କରିବ କାହିଁକି 

ହେଲେ ତୋର ଏଇ ହତଭାଗିନୀ ବାନ୍ଧବୀଟି ଅନେକ ଦୂରରେ ରହି ତୋର ସାଂସାରିକ 
ଜୀବନର ସବୁବେଳେ ସୁଖ ମନାସି ଆସିଛି। ବିବାହ କରି ତୁଯେ ସୁଖରେ ଅଛୁ, ଏହା ମୁଁ 
ନିଶ୍ଚିତ। ମାତ୍ର ଝିଅଟିଏ ବିବାହ କରିଥଲେ ସବୁବେଳେ ଯେ ସୁଖୀ ହୋଇ ପାରେନାହିଁ ତାହା 
ମୋ : ଆଖୁ ପାଆନ୍ତାରେ ଥବା କେତେକ ପରିବାରକୁ ଦେଖୁ ଜାଣିପାରିଛି। କେହି କେହି 
ବିବାହକୁ ଦିଲ୍ଲୀର ଲଡ଼ୁ ସହିତ ତୁଳନା କରିଆଆନ୍ତି। ତାକୁ ଯିଏ ନଖାଇ ଥାଏ ସେ ପସ୍ତାଇ 
ଥାଏ, ଯିଏ ଖାଇଥାଏ ସେ ମଧ୍ଯ ପସ୍ତାଇଥାଏ | 

ତୋତେ ମୁଁ ଗୋଟେ ଖବର ଦେବାକୁ ଚାହୁଁଛି। ଖୁସି ଖବର କି ଦୁଃଖ ଖବର ତାହା ମୁଁ 
କହିପାରିବି ନାହିଁ। ତେବେ ତୁ ଜାଣିଥା ଏଇ ରବିବାର ମୋ ବାହାଘରର ନିର୍ବନ୍ଧ ହେବ | 
ବାହାଘରର ଦିନ ଧାର୍ଯ୍ୟ ହୋଇ ନଥଲେ ମଧ୍ଯ ଖୁବ୍‌ ଶୀଘ୍ର ବାହାଘର ହୋଇଯିବ | 

ବରପାତ୍ର ସମ୍ପର୍କରେ ମୋର ସେମିତି କିଛି ଧାରଣା ନାହିଁ। ଆମଘର ଦ୍ଵାର ନଦେଖୁ 
ତରବର କରି ବାହାଘର ଠିକ୍‌ କରି ଦେଇଥିବାରୁ ମୋର କାହିଁକି ସନ୍ଦେହ ହେଉଛି। ସନ୍ଦେହ 
ହେଉଛି ସେ ବରପାତ୍ରର କିଛି ଖୁଣ ନାହିଁ ତ! 

ଅନୁ ! ସେ ବରପାତ୍ରଟି ବାଲେଶ୍ଵରରେ ଅନେକ ଦିନ ଧରି ରହୁଥୂଲେ | ଷ୍ଷେଟ୍‌ବ୍ୟାଙ୍କରେ 
ଚାକିରି କରନ୍ତି। ଏବେ ବିଷୁପୁର ଶାଖାରେ ଅଛନ୍ତି | ଖୁବ୍‌ ନିକଟରେ ବାଲେଶ୍ଵର ଶାଖାରେ 
ଯୋଗଦେବେ | ସେ କବିତା ଲେଖନ୍ତି। ତାଙ୍କର ଲମ୍ବା ଲମ୍ବା ବାଳ | ତାଙ୍କର ନାମ ଲକ୍ଷ୍ମୀକାନ୍ତ 
ତ୍ରିପାଠୀ । 

ଅନ ତୁ ତ ବ୍ୟାଙ୍କରେ ଚାକିରି କରୁଛୁ। ତୋ ବର ବି ତ ବ୍ୟାଙ୍କରେ ଚାକିରି କରୁଛନ୍ତି। ତୁ 
ପଚାରି ବୁଝିବୁ ତାଙ୍କ ବିଷୟରେ। ସେ କାହିଁକି ଏତେ ଲମ୍ବା ବାଳ ରଖୁଛନ୍ତି ୨ ସେ କ'ଣ ମଦ 
ପିଅନ୍ତି ୨ ସେ କାହିଁକି କବିତା ଲେଖୁଛନ୍ତି ? ସେ କଣ କାହାକୁ ପ୍ରେମ କରନ୍ତି ? 

ଅନ, ତୁ ମୋର ଘନିଷ୍ଠ ବାନ୍ଧବୀ! ତୁ ଚାହିଁଲେ ଏ କଥା ନିଶ୍ଚୟ ବୁଝି ପାରିବୁ | ମୁଁ ଏବେ 
ଖୁବ୍‌ ମାନସିକ ଯନ୍ତ୍ରଣା ଭିତରେ ଅଛି। ତୋ ଚିଠିକୁ ଅନାଇ ରହିଲି। ତୁ ସବୁକଥା ଲେଖ 
ନିତଷ୍ଟୟ ମୋତେ ଚିଠି ଫେରାଇବୁ | 

ଇତି 
ତୋର ପ୍ରିୟବାନ୍ଧବୀ ହେମ 

ହେମମାଳା ଇନଲାଣ୍ଡକୁ ଚଉତି ଛେପ ମାରି ତାର ମୁହଁ ବନ୍ଦ କଲା। କାଲି ବିଦ୍ୟାଳୟକୁ 
ଗଲାବେଳେ କୁପାରୀରେ ଚିଠି ବାକ୍ଟରେ ପକାଇବ ବୋଲି ସ୍କିର କରି ଘରକଜାର୍ଯ୍ୟରେ 
ମନଦେଲା।| 

ରବିବାରରେ ବରପକ୍ଷର ଲୋକମାନେ ଆସିଲେ ଧତ୍ରିଗଡ଼ିଆକୁ | ଆସିଥ୍‌ବା ଲୋକମାନଙ୍କ 
ମଧ୍ୟରୁ ଅଧୁକାଂଶ ପିଛିଥ୍‌ଲେ ଧୋତି। ପୂଜା ଆରମ୍ଭ ହେଲା। ବରପକ୍ଷର ଲୋକମାନଙ୍କ 
ମଧ୍ୟରୁ ଅନେକ ପୂଜାପାଠ ମଧ୍ଯ ଜାଣିଥୂଲେ | ବ୍ରାହ୍ମଣକୁ ଅପେକ୍ଷା ନକରି ସେମାନେ ମନ୍ତ୍ର 
ଉଚ୍ଚାରଣରେ ଲାଗିଗଲେ । କଳସ ପୂଜା ସରିଗଲା ପରେ ଥାଳିରେ ଧୀନ, ଅରୁଆ ଚାଉଳ, 
ସୁନା, ରୂପା, ଗୋବର, ଖଡ଼ି ଓ ଦୀପ ରଖ ତାକୁ ଧରି ଠିଆ ହେଲେ ହେମମାନାର ବାପା। 
ତାଙ୍କ ଆଗକୁ ଲାଗିକରି ଠିଆ ହେଲେ ବରର ବଡ଼ଭାଇ। ହେମମାଳାର ବାପା କହିଲେ ମୁଁ 
ଭରଦ୍ଧାଜ ଗୋତ୍ରର ଅର୍ଜୁନ ଦାଶ ମୋର କନିଷ୍ଠା କନ୍ୟା ହେମମାଳାକୁ ଆପଣଙ୍କର ସାନଭାଇ 
ଅର୍ଥାତ୍‌ ଗୌତମ ଗୋତ୍ର ଭୋଳାନାଥ ତ୍ରିପାଠୀଙ୍କର ସାନ ଭାଇ ଲକ୍ଷ୍ମୀକାନ୍ତକୁ ପ୍ରଦାନ କରିବି | 
ଏହା ତ୍ରିବାର ସତ୍ୟ | ଠିକ୍‌ ସେହିପରି ବରର ବଡ଼ଭାଇ ମଧ୍ଯ କହିଲେ- ମୁଁ ଗୌତମ ଗୋତ୍ର 
ଭୋଳାନାଥ ତ୍ରିପାଠୀ ମୋର ସାନଭାଇ ଲକ୍ଷ୍ମୀକାନ୍ତ ପାଇଁ ଆପଣଙ୍କର କନ୍ୟା ଅର୍ଥାତ୍‌ ଭରଦ୍ଵାଜ 
ଗୋତ୍ର ଅର୍ଜୁନ ଦାଶଙ୍କର କନ୍ୟା ହେମମାଳାକୁ ବଧୂ ଭାବରେ ଗ୍ରହଣ କରିବି | ଏହା ତ୍ରିବାର 
ସତ୍ୟ ! 

ବାଜିଲା ଶଙ୍ଖ | ବାଜିଲା ହୁଳହୁଳି | ବରପକ୍ଷ ଓ କନ୍ୟାପକ୍ଷ ହେଲେ କୋଳାକୋଳି | ପାଞ୍ଜି 
ଦେଖୁ ବିବାହର ଦିନ ଧାର୍ଯ୍ୟ କରାଗଲା। ଦିନ ଠିକ୍‌ ହେଲା ଫେବୃଆରୀ ମାସ ବାଇଶି ତାରିଖ 
ରବିବାର | ଏହି ଦିନଟି ପଇଁ ବରପକ୍ଷ ଓ କନ୍ୟାପକ୍ଷ ଉତ୍ତୟ ରାଜି ହୋଇଗଲେ । 

ବରପକ୍ଷ ଘରକୁ ଲେଉଟିଲେ। କନ୍ଯାପକ୍ଷ ବିବାହର ପ୍ରସ୍ତୁତି ପର୍ବରେ ଲାଗିଗଲେ, 
କାହିଁକି ନା ବାହାଘର ଆଉ ମାତ୍ର ସାତଦିନ ହିଁ ବାକି ରହିଥଲା। ହେମମାଳାର ଆସିଥୁବା 
ସାଙ୍ଗମାନେ ଯିଏ ଯାହା ଘରକୁ ଚାଲିଗଲେ । ହେମମାଳା ପଶିଗଲା ତାର ଘର ଭିତରକୁ | 
ହୃଦୟ ଭିତରେ ଭରିଗଲା ଏକ ଅବାଞ୍ଚିତ ଉତ୍ତେଜନା, ମନକୁ ଗ୍ରାସ କରିଗଲା ଏକ ଅହେତୁକ 
ଭୟ | ଶରୀରକୁ ସର୍ଶ କରିଗଲା ଏକ ଅପୂର୍ବ ଖିହରଣ। 

ତକିଆ ଉପରେ ମୁହଁମାଡ଼ି ଶୋଇପଡ଼ିଲା ହେମମାଳା। ଆଖ ଦୁଇଟି ଭରିହୋଇଗଲା 
ଦୂଇଠୋପା ଲୋତଜର ବିନ୍ଦୁରେ । ସେ ଲୋତକ ଦୁଃଖର ନା ଆନନ୍ଦର ! ଦୀର୍ଘଶ୍ଵାସର ନା 
ଆତୃବିଶ୍ଵାସର ! ! 

ବିଷୁପୁରରୁ ବାଲେଶ୍ଵରକୁ ଚାକିରି କ୍ଷେତ୍ରରେ ମୋର ହେବ ସ୍ଥାନାନ୍ତର। ୧୪ ତାରିଖ 
ଶନିବାର ମୋତେ ଧରାଇ ଦିଆଗଲା ସେହି ଚିଠିଟି। ୧୬ ତାରିଖ ସୋମବାର ମୋତେ 
ଯୋଗ ଦେବାକୁ ପଡ଼ିବ ଭାରତୀୟ ଷ୍ଟେଟବ୍ୟାଙ୍କର ବାଲେଶ୍ଵର ମୁଖ୍ୟଶାଖାରେ | ସେଠାରେ 
ଉଭଡ଼ାଘରଟିଏ ଯୋଗାଡ଼ କରିବା ପାଇଁ ମୋର ବନ୍ଧୁମାନଙ୍କୁ କହି ସାରିଥାଏ । 

୧୫ ତାରିଖ ରବିବାର ସୋମେଶ୍ବର ସାଂସ୍କୃତିକ ପରିଷଦର ସାହିତ୍ୟ ଉତ୍ସବ। ଏହି 
ଉତ୍ସବଟିକୁ ମୁଁ ମନ ଲଗାଇ କରୁଥାଏ । କାରଣ ସୋମେଶ୍ବର ସାଂସ୍କୃତିକ ପରିଷଦର ମୋ 
ନାୟକତ୍ଵରେ ଏହା ଅଲା ଶେଷ ଉତ୍ସବ ! ବାଲେଶ୍ଵର ଚାଲିଗଲା ପରେ ଏହି ଅନୁଷ୍ଠାନ ପାଇଁ 
ବିଭିନ୍ନ କାର୍ଯ୍ୟକୁମମାନ ଅନୁଷ୍ଠିତ କରାଇବା ହୁଏତ ମୋ ପାଇଁ ଅସମ୍ଭବ ହୋଇପଡ଼ିବ। 
ଯେଉଁମାନଙ୍କୁ ଦାୟିତ୍ଵ ଦେଇଯିବି ସେମାନେ କିପରି ଭାବରେ ଏହି ଅନୁଷ୍ଠାନକୁ ଆଗେଇ 
ନେଇ ପାରିବେ ତାହା ମଧ୍ୟ ମୋର ଅଜ୍ଞାତ ଥଲା| ତେଣୁ ବାଲେଶ୍ବରରୁ ଅତିଥମାନଙ୍କୁ ନେଇ 
କାର୍ଯ୍ୟକ୍ରମକୁ ଖୁବ୍‌ ସୁନ୍ଦର ଭାବରେ ପ୍ରସୁତ କରିବାକୁ ଲାଗିଗଲି 

ବାଲେଶ୍ବରରୁ ଅତିଥୁମାନଙ୍କୁ ନେଇ ଗାଆଁ ଗହଳରେ କାର୍ଯ୍ୟକ୍ରମମାନ ଅନୁଷ୍ଣିତ କରାଇବା 
ଏତେ ସହଜ ନଥୁଲା ଅତିଥମାନଙ୍କୁ କାର୍‌ରେ ଆଣି ପୁଣି ସେଇଦିନ ନେଇ ଛାଡ଼ିବା ପାଇଁ 
ହାତରେ ଅର୍ଥ ନଥୂଲା। ସେଇ ବସ୍‌ରେ ତାଙ୍କ ଆଣିବାକୁ ପଡ଼େ । ଛଅଟା କି ସାଢ଼େ ଛଅଟା 
ଭିତରେ ବସ୍‌ ଆସି ପହଞ୍ଚିଯାଏ ଛକ ଉପରେ | ରାତିରେ ଆମେ ଅତିଥୁମାନଙ୍କୁ କାହାଘରେ 
ରଖୁବାର ବ୍ୟବସ୍ଥା କରିଦେଉ | ପୁଣି ସକାଳେ ସେଇ ବସ୍‌ରେ ତାଙ୍କ ଜଣାଉ ବିଦାୟ ସମ୍ବର୍ଧନା | 

ଯେଉଁ ଅତିଥମାନଙ୍କୁ ମୁଁ ନିମନ୍ତ୍ରଣ କରୁଥଲି ସେମାନଙ୍କର ମୋ ପ୍ରତି ହୁଏତ ସ୍ବେହ 
ଥିଲା। ନହେଲେ ଏତେ କଷ୍ଟ ସହି କାହିଁକି ସେମାନେ ଅସୁବିଧାକୁ ବରଣ କରୁଥଲେ। 
ଏକଦା ମୋର ଅତିଥ ସାଜିଥୂଲେ ରାମନାଥ ପଣ୍ଡା । ଇଂରାଜୀ ବିଭାଗରେ ଫକୀରମୋହନ 
ମହାବିଦ୍ୟାଳୟର ଯୁବ ଅଧ୍ୟାପକ ! ପାଠପଢ଼ାଇବାର ଶୈଳୀ ଖୁବ୍‌ ଚମଜ୍କାର। ଇଂରାଜୀର 
ଅଧ୍ୟାପକ ସତ୍ୟ, ମାତ୍ର ଓଡ଼ିଆ ସାହିତ୍ୟରେ ମଧ୍ଯ ତାଙ୍କର ପାଣ୍ଡିତ୍ୟ କମ୍‌ ନୂହେଁ। ରୀତିଯୁଗର 


ସାହିତ୍ୟକୁ ସେ ଭଲ ଭାବରେ ଅଧ୍ୟୟନ କରିଥାଆନ୍ତି। 

ନଲମଗଞ୍ଜରେ କଂଗ୍ରେସ ଅଫିସ୍‌ ଆଡ଼କୁ ଯିବା ପାଇଁ ଯେଉଁ ହକ ସେଇ ଛକରେ 
ଘରଭଡ଼ା ନେଇ ସେ ରହୁଥାଆନ୍ତି ¦ ନୂଆକରି ବାହା ହୋଇଥଆନ୍ତି ସତ, ମାତ୍ର ସ୍ରୀ ଯାଇଥାନ୍ତି 
ବାପ ଘରକୁ ବୁଲିବାକୁ । ସେଇ ସମୟରେ ମୁଁ ଯାଇ ପହଞ୍ଚିଗଲି ଆମ ଅନୁଷ୍ଠାନକୁ ନିମନ୍ତ୍ରଣ 
କରିବାକୁ | 

ସେ ବିଷୁପୁରକୁ ଅତିଥ ହୋଇ ଆସିବାକୁ ରାଜି ହୋଇଗଲେ। ମୁଁ ମଧ୍ଯ ନିର୍ଦ୍ଦିଷ୍ଟ ଦିନ ତାଙ୍କୁ 
ଆଣିବାକୁ ଯାଇ ପହଞ୍ଚିଗଲି। ଆସିବା ପାଇଁ ତ ପ୍ରସ୍ତୁତ ହୋଇଗଲୁ, ମାତର ଗୋଟିଏ ଅସୁବିଧା 
ଓ ଭୟ ରହିଗଲା ତାଙ୍କ ପନ୍ନୀଙ୍କର ଗହଣାମାନ ଥଲା ଆଲମାରି ଭିତରେ । ଘରେ କେହି 
ରହୁନଥ୍‌ବାରୁ ରାତିରେ ଯଦି ଚୋର ପଶିଆସେ ଘର ଭିତରକୁ ଆଉ ଆଲମାରି ଖୋଲି 
ନେଇଯାଏ ସବୁ ସୁନାଗହଣା, ତେବେ ସାହିତ୍ୟ ଚର୍ଟ୍ଟା କରିବା ତ ଭାରି ପଡ଼ିଯିବ 

ସାର୍‌ ନିଜେ ହିଁ ଗୋଟେ ଉପାୟ ପ୍ରସ୍ତୁତ କଲେ। କହିଲେ - ଚାଲ, ଏ ସୁନାଗହଣା ସବୁ 
ସାଥ୍ୂରେ ନେଇ ଚାଲିଯିବା । ବାଉଁଶ ଥଲେ ସିନା ବାଂଶୋରି ବାଜିବ ! କହିବାକ୍ଷଣି ଏକ ବଡ଼ 
କନାରେ ବାନ୍ଧିପକାଇଲେ ସୁନାହାର, କାନଫୁଲ, ସୂନାବଳା ଓ ନାକଚଣା ଇତ୍ୟାଦିକୁ | 
ବ୍ୟାଗରେ ପୂରାଇ ଆମେ ଘରୁ ବାହାରକୁ ବାହାରି ଆସିଲୁ | 

ଯଥା ସମୟରେ ଆମର ସାଂସ୍କୃତିକ କାର୍ଯ୍ୟକ୍ରମ ଅନୁଷ୍ଠିତ ହେଲା | ସାର୍‌ଙ୍କର ପାଣ୍ରିତ୍ୟପୂର୍ଣଠ 
ଭାଷଣରେ ସମସ୍ତେ ମୁଗ୍ଧ ହେଲେ | ଯେଉଁ ସୂଲ ସମ୍ମୁଖରେ ଆମର କାର୍ଯ୍ୟକ୍ରମ ଅନୁଷ୍ପିତ 
ହୋଇଥଲା ସେଇ ବିଦ୍ୟାଳୟ ପରିସରରେ ସାର୍‌ଙ୍କର ରହିବାର ବ୍ୟବସ୍ଥା କରାଯାଇଥୂଲା | 
ତହିଁ ପରଦିନ ସକାଳେ ଉଠି ସାର୍‌ ବସ୍‌ରେ ଯିବା ପାଇଁ ବାହାରିଲେ। ଆମେ ସମସ୍ତେ ବସ୍‌ 
ପାଖକୁ ଆସିଥଲୁ ସାର୍‌ଙ୍କୁ ବିଦାୟ ସମ୍ବର୍ବ ନା ଜଣାଇବା ପାଇଁ| 

ପୂର୍ବାହ୍ନ ସମୟରେ ମୁଁ ଆସି ଘରେ ବସିଛି ସେଇ ବିଦ୍ୟାଳୟର ପ୍ରଧାନଶିକ୍ଷକ ଆସି ମୋ 
ନିକଟରେ ଉପସ୍ମିତ ହୋଇଗଲେ। କହିଲେ - ଆମ ବିଦ୍ୟାଳୟର ଆଲମାରି ଉପରେ 
କନାରେ ବନ୍ଧା ହୋଇ କିଛି ସୁନାଗହଣା ପଡ଼ିଥିଲା ମୁଁ ତାକୁ ଆଲମାରି ଭିତରେ ବନ୍ଦ କରି 
ଦେଇଆସିଛି। 

ମୋର ଆଗ ଦିନର କଥା ମନେ ପଡ଼ିଗଲା ! ଏତ ସାର୍ଙ୍କର ସୁନାଗହଣା | ଘରୁ ଚୋର 
ନେଇଯିବ ବୋଲି ବ୍ୟସ୍ତହୋଇ କନାରେ ବାନ୍ଧି ସାଥୀରେ ନେଇ ଆସିଥଲେ। ଏଠି ତାକୁ 
ବ୍ୟାଗ୍ରୁ ବାହାର କରି ଆଲମିରା ଉପରେ ରଖୁଦେଲେ | ସେଇ ଘରେ ରହୁଥିଲା ଖାଦ୍ୟପଦାର୍ଥ 
ଅନେକ ଛାତ୍ରଛାତ୍ରୀ ଓ ମଣିଷଙ୍କର ସେ ଘରକୁ ଅଲା ଅବାଧ ପ୍ରବେଶ। ସେଇ ଖୋଲା 
ଜାଗାରେ ବି ଅମୁଲ୍ୟ ପଦାର୍ଥମାନ ସୁରକ୍ଷିତ ହୋଇ ରହିପାରିଲା। 

ଏ ହେଲା ଭଗବାନଙ୍କର ମାୟା। ଆମେ କେତେ ଦୁର୍ମୁଲ୍ୟ ଜିନିଷ ସତର୍କତାର ସହ 
ସିନ୍ଦୁକ ଭିତରେ ଲୁଚାଇ ରଖୁ| ତଥାପି ତାହା ଚୋରୀ ଓ ଉଭାନ ହୋଇଯାଏ ବେଳେବେଳେ 
ଅତି ଦୁର୍ମୁଲ୍ୟ ଜିନିଷ ବି ଖୋଲା ମେଲାରେ ପଡ଼ିଥାଏ | ମାତ୍ର ଅପହୃତ ହୋଇପାରେ ଟହ 4 

ପ୍ରଧାନ ଶିକ୍ଷକଙ୍କର କଥୀ ଶୁଣିବା ମାତ୍ର ମୁଁ ପ୍ରସ୍ତୁତ ହୋଇ ବାଲେଶ୍ବର ବାହାରି ପଡ଼ିଲି। 
ଦ୍ଵିପ୍ରହର ବେଳେ ଗୋଟିଏ ବସ୍‌ଥାଏ ବିଷ୍ଣୁପୁରରୁ ବାଲେଶ୍ଵର। ସୁନାଗହଣା ଧରି ସେଇ 
ବସ୍‌ରେ ସାରଙ୍କ ଘର ଆଡ଼କୁ ଯାତ୍ରା କଲି। ମନ ଭିତରେ ଏକ ଆଶଙ୍କା ବି ଆସୁଥାଏ ଯେ 
ସାର୍‌ ଯାଇ ବାଲେଶ୍ଵରରେ ତାଙ୍କ ବ୍ୟାଗ୍‌ ଅଣ୍ଡାଳିଥ୍‌ବେ। ସେଥୁରେ ଅଳଙ୍କାରମାନ ନପାଇ 
ଖୁବ୍‌ ବ୍ୟସ୍ତ ହେଉଥବେ | ହୁଏତ ଆଉ ଗୋଟିଏ ବସ୍‌ ଧରି ବିଷୁପୁରକୁ ଆସିବାକୁ ବାହାରି 
ପଢ଼ିଥବେ | 

ସେତେବେଳକୁ ବିଷୁପୁରକୁ ଆଉ ବସ୍‌ ନଥୁଲା | ମାତ୍ର ବସ୍‌ ଥଲା ଅଭଣାକୁ | ଅଭଣା 
ବସ୍ରେ ଆସିଲେ ଝାଡ଼ତା ନାମକ ସ୍ଥାନରେ ଓହ୍ଲାଇବାକୁ ପଡ଼େ । ସେଇଠୁ ଚାରି କିଲୋମିଟର 
ଚାଲିଚାଲି ଯିବାକୁ ହୁଏ ବିଖୁପୁରକୁ | 

ମୋ ବସ୍‌ ଯାଇ ବାହାନଗା ନିକଟରେ ପହଞ୍ଚିବା ବେଳକୁ ଅଭଣା ବସ୍‌ ବାଲେଶ୍ବରରୁ 
ଆସି ସେଇ ବାହାନଗା ନିକଟରେ ପହଞ୍ଚିଥଲା। ମୁଁ ଶୀଘ୍ର ଓହ୍ଲାଇ ଯାଇ ସାର୍‌ ଆସିଛନ୍ତି କି 
ନାହିଁ ବୋଲି ଅଣା ବସ୍‌କୁ ଅଣ୍ଡାଳି ପକାଇଲି। ମୋର ଆଶଙ୍କାକୁ ସତ୍ୟ କରି ସାର୍‌ ବସିଥ୍‌ଲେ 
ସେଇ ବସ୍‌ରେ | ସାରଙ୍କ ହାତରେ ସୁନାଗହଣା ଅର୍ପଣ କରି ମୁଁ ଲେଉଟିଲି ସତ୍ୟ ମାତ୍ର ଏହି 
ଘଟଣାଟି ରେଖାପରି ଆଙ୍କି ହୋଇଗଲା ମୋ ମନ ଭିତରେ | 

ଗାଁ ଗହଳିରେ ସାଂସ୍କୃତିକ କାର୍ଯ୍ୟକ୍ରମଟିଏ କରାଇବାକୁ ଏଇଥ୍‌ ପାଇଁ କଷ୍ଟଲାଗେ। ନା 
ଥାଏ ରହିବା ପାଇଁ ହୋଟେଲ୍‌ ନା ଥାଏ ଯାତାୟତ ପାଇଁ ଯାନବାହନର ସୁବିଧା। ତଥାପି 
ସାହିତ୍ୟ ଓ ସଂସ୍କୃତି ପାଇଁ ଏପରି କଷ୍ଟ ସହିବାକୁ ଭଲଲାଗେ 

ଅବଶ୍ୟ ୧୫ ତାରିଖ ରବିବାରରେ ସୋମେଶ୍ବର ସାଂସ୍କୃତିକ ପରିଷଦରେ ଯେଉଁ କାର୍ଯ୍ୟକ୍ରମ 
ଅନୁଷ୍ଠିତ ହୋଇଥଲା ସେଥୁରେ ଅଧକ କିଛି ଅସୁବିଧା ହୋଇନଥଲା | ମାତ୍ର ସେହି ଉତ୍ସବକୁ 
ଛାଡ଼ି ଦେଲେ ସେଦିନ ଆମଘରେ ଆଉ ସବୁ କ'ଣ କଣ ଘଟୁଛି ସେଥ୍‌କୁ ମୋର ନିଘା 
ନଥୁଲା। ସେଦିନ ମୋ ଜୀବନର ବଡ଼ ଘଟଣାଟିଏ ଘଟିଥଲା | ତାହା ହେଲା ମୋ ବିଭାଘରର 
ନିର୍ବନ୍ଧ । ଆମର ବନ୍ଧୁ ଓ ପଡ଼ୋଶୀମାନଙ୍କ ମଧ୍ଯରୁ କେତେକ ମୋର ନିର୍ବନ୍ଧ ପାଇଁ ଧାତ୍ରିଗଡ଼ିଆ 
ଯାତ୍ରା କରିଥୂଲେ। ସେମାନେ କେତେବେଳେ ଗଲେ, ସେଠାରେ କଂ ଣ କ'ଣ ହେଲା ବା 
କେତେବେଳେ ଫେରିଲେ ସେ କଥା ବୁଝିବା ପାଇଁ ମୋର ବେଳ ନଥୁଲା ସେତେବେଳେ 
ଜୀବନଠାରୁ ମୁଁ ସାହିତ୍ୟକୁ ବଡ଼ ବୋଲି ମାନୁଥୁଲି। 

ସାଂସ୍କୃତିକ କାର୍ଯ୍ୟକ୍ରମ ଶେଷ ହେବା ପରେ ଅତିଥୂମାନଙ୍କର ଖାଇବାର ବ୍ୟବସ୍ଥୀ କରି ଓ 
ସେମାନଙ୍କୁ ନିର୍ଦ୍ଦିଷ୍ଟ ସ୍ଥାନରେ ରଖାଇ ଦେଇ ମୁଁ ରାତି ଦଶଟାବେଳକୁ ଘରକୁ ଲେଉଟିଲି। 
ସେତେବେଳକୁ ଆମର ରାତ୍ରି ଭୋଜନ ଆରମ୍ଭ ହୋଇ ନଥାଏ। ଘର ଲୋକଙ୍କ ବ୍ୟତୀତ 
ଆଉ ଜଣେ ଅତିଥଙ୍କୁ ବି ଆମ ଘରେ ଆବିଷ୍କାର କଲି। ବୟସ୍କ ଲୋକ ଜଣକ କାନ୍ଧକୁ 
ଆଉଜି ବସି ଆମ ପରିବାର ଲୋକଙ୍କ ସହିତ କଥା ହେଉଥାଆନ୍ତି। କଥା ହେଉଥୁଲେ ମଧ୍ଧ 

ତାଙ୍କ ମନ ଭିତରେ ଦୁଃଖଟିଏ ଉଙ୍କିମାରି ପୁଣି ଅସ୍ତ ହୋଇଯାଉଥାଏ। 

ମୁଁ ତାଙ୍କୁ ପ୍ରଥମେ ଚିହ୍ନିପାରି ନଥୁଲି। ପରେ ଜାଣିଲି ଯେ ସେ ମୟୂରଭଞ୍ଜରୁ ଆସିଛନ୍ତି । 
ଆଗରୁ ମଧ୍ୟ ସେ ଆମ ଘରକୁ ଆସିଥୂଲେ। ଆମ ପରିବାରକୁ ଆପଣା ପରିବାର ପରି 
ଦେଖୁଥିଲେ ବନ୍ଧୁଟିଏ ବାନ୍ଧିବେ ବୋଲି ଶତ ଉଦ୍ୟମ କରିଥୁଲେ ମୁଁ ଅରେ ଯେଉଁ ଝିଅକୁ 
ବନ୍ଧୁଗହଣରେ ଦେଖୁବାକୁ ଯାଇଥୂଲି ଏ ଥୁଲେ ତାଙ୍କରି ବୂଢ଼ାବାପା | 

ମୁଁ ଯାଇ ବୁଢ଼ାବାପାଙ୍କୁ ପ୍ରାମ ଜଣାଇଲି। ଦୁଇହାତ ଟେକି ସେ ମୋତେ ଆଶୀର୍ବାଦ 
କଲେ। ସୁଖରେ ଆଅ ବୋଲି ଆଶୀର୍ବାଦ ଦେଲେ। 

ବୁତ଼ାବାପାଙ୍କର ଆଗମନରେ ମୋ ହୁଦୟ ଭିତରେ ଏକ ଦୁଃଖର ଲହରି ଖେଳିଗଲା 
ମୁଁ ନିଜକୁ ଦୋଷୀ ବୋଲି ମାନିନେଲି। ମୁଁ ହେଉଛି ସେହି ଖଳନାୟକ ଯିଏ ଦୁଇଟି ପରିବାର 
ମଧ୍ଯରେ ସମ୍ପର୍କର ଡୋରିକୁ ଛିଣ୍ଡାଇ ଦେଇଥୁଲା| ମୁଁ ହିଁ ସେଇ ସମୟରୂପକ ଝଡ଼ରେ ଉଡ଼ି 
ବୁଲୁଥ୍ବା ବାଲି, ଆଶାର ଆଖୁ ଭିତରେ ପଶିଯାଇ ଯିଏ ସେ ଆଖୁକୁ ବନ୍ଦ କରିଦେଇଥୁଲା। 

ବୁଢ଼ାବାପା ଆସିଥ୍‌ଲେ ଆଉ ଥରେ ସମ୍ପର୍କର ସୂତାଖୁଅକୁ ଯୋଡ଼ିବା ପାଇଁ। କିନ୍ତୁ 
ସେତେବେଳକୁ ସବୁକିଛି ଶେଷ ହୋଇଯାଇଥୁଲା। ନିର୍ବନ୍ଧର ଶଙ୍ଖଶବ୍ଦରେ ପୂର୍ବର ସମସ୍ତ 
ରେଖାଚିହ୍ନ ବିଲୁପ୍ତ ହୋଇଯାଇଥୁଲା। ପ୍ରଜାପତି ତାଙ୍କର ଘଟସୂତ୍ରରେ ଲକ୍ଷ୍ମୀକାନ୍ତର ନାମ 
ସହିତ ହେମମାଳାକୁ ଯୋଡ଼ି ସାରିଥଲେ। ତହିଁ ପରଦିନ ସକାଳେ ବୁଢ଼ାବାପାଙ୍କୁ ବିଦାୟ 
ନେବାକୁ ପଡ଼ିଲା ବେଦନାକ୍ତ ହୃଦୟଟିଏ ଧରି | 

୧୬ ତାରିଖ ସୋମବାର ପୂର୍ବାହ୍ନରେ ମୁଁ ଯାଇ ଭାରତୀୟ ଷ୍ଟେଟବ୍ୟାଙ୍କର ବାଲେଶ୍ବର 
ଶାଖାରେ ଯୋଗଦେଲି। ସନ୍ଧ୍ୟାରେ ବନ୍ଧୁମହଲରେ ମୋର ବିବାହର ବାଇାଁ ମଧ୍ଯ ପ୍ରଚାର 
କରିଦେଲି। ଓଡ଼ିଆରେ ନିମନ୍ତଣ ପତ୍ରଟିଏ ପ୍ରସ୍ତୁତ କରି ଛପାଇବା ପାଇଁ ଦେଇଦେଲି ନିମନ୍ତ୍ରଣ 
ପତ୍ର ତ ଛପା ହୋଇ ଆସିବା ପରେ ବାଣ୍ଟିବାକୁ ଦିଆଯିବ ହାତରେ ଆଉ ଅନଳ୍ପଦିନର ସମୟ । 

ମୋର ସାହିତ୍ୟିକ ବନ୍ଧୁମାନେ ମିଳିତ ଭାବରେ ସିଦ୍ଧାନ୍ତ ନେଲେ ଯେ, ବିବାହ ଦିନକୁ 
ଆମେ ଛୋଟ ବୈବାହିକ ସଂକଳନଟିଏ ପ୍ରକାଶ କରିବୁ | ଲକ୍ଷ୍ମୀକାନ୍ତ ବେହେରା ସଂକଳନଟିକୁ 
ସମ୍ପାଦନା କରିବାର ଦାୟିତ୍ଵ ନେଲେ। ସଂକଳନଟିର ନାମକୁ ଅବଶ୍ୟ ମୁଁ ବାଛି ଦେଇଥ୍‌ଲି - 
“ପ୍ରୀତି ଫାଳୁନ' | ପ୍ରୀତି ଫାଳୁନ” ପାଇଁ ଲକ୍ଷ୍ମୀକାନ୍ତ ବେହେରା ଲେଖା ସଂଗ୍ରହ କରିବାରେ 
ଲାଗିପଡ଼ିଲେ ! 

ଦୁଇତିନି ଦିନ ମଧ୍ଯରେ ନିମନ୍ଣପତ୍ର ପ୍ରସ୍ତୁତ ହୋଇଗଲା। ନିମନ୍ତ୍ଣପତ୍ର ବାଣ୍ିବା ପାଇଁ 
ତ ସମୟ ଦରକାର | ସେତିକି ସମୟ ମୋ ପାଖରେ କାହିଁ ? ବ୍ୟାଙ୍କ କାର୍ଯ୍ୟ ସରିଲା ପରେ 
ଯେତିକି ସମୟ ବଳେ ସେତିକିକୁ ଉପଯୋଗ କରୁଥାଏ ! କିଛି ବନ୍ଧୁଙ୍କୁ ନିମନ୍ତ୍ରଣପତ୍ର ଦେଇ 
ପାରିଲି, ଆଉ କେତେକଙ୍କୁ ଦେଇପାିଲି ନାହିଁ । କିନ୍ତୁ ସଭିଙ୍କର ନାମ ଲେଖି ନିମନ୍ତ୍ରଣପତ୍ରମାନ 
ହାତରେ ଧରିଥାଏ | ଯାହାକୁ ଯେତେବେଳେ ଦେଖେ ସେଇଠି ଧରାଇଦିଏ। 

ଦିନେ ସକାଳେ ଉଠି ନିମନ୍ତ୍ରଣ ପତ୍ରଟା ମୋର ପ୍ରିୟ ବନ୍ଧୁ ଶୀତିକଣ୍ଠ ଦୀକ୍ଷିତ (ମୁନା) 
ଘରେ ଦେବାକୁ ଚାଲିଗଲି | ତାଙ୍କ ଘରେ ଦେଇସାରି ଚାଲିଗଲି ତାର ବଡ଼ଭାଇଙ୍କର ଶ୍ଵଶୁର 
ଘରକୁ ମାନେ ମୋର ପ୍ରିୟ ଛାତ୍ରୀ ନିନିର ଘରକୁ | ନିନିର ବଡ଼ଭଉଣୀ ଅନସୂୟା ରହୁଥ୍‌ଲେ 
ତାଙ୍କ ଘରଠାରୁ କିଛି ଦୂର ଆଗରେ ! ଅନସୂୟା ସେତେବେଳକୁ ମୋର ସମ୍ପର୍କୀୟ ଭଣଜାକୁ 
ବିବାହ କରି ମୋର ଭାଣିଜୀ ବୋହୂ ପାଇଟି ସାରିଥୂଲେ | ନିମନ୍ତ୍ରଣ ପତ୍ରଟିଏ ଦେବା ପାଇଁ 
ଅନସୂୟାର ବସାଘରକୁ ଚାଲିଗଲି। ` 

ତାଙ୍କ ଘରେ ବସି ଚା” ପିଉ ପିଉ ଅନସୂୟା କହିଲେ - ଆପଣଙ୍କର ଯେ ବାହାରର 
ହେଉଛି ତାହା ଭଲ କଥା, ଆପଣ ନିମନ୍ତଣ ନଦେଇଥଲେ ମଧ୍ଯ ଆମେ ସେ କଥା ଜାଣିପାରୁଛୁ | 
ହେଲେ ଆପଣ ଲମ୍ବା ଲମ୍ବା ମୁଣ୍ଡର ବାଳକୁ କାଟି ପକାନୁ। ନହେଲେ ଯିଏ ବାହାହେବ 
ତାର” ଭରସା ଆପଣଙ୍କ ଉପରେ ରହୁନାହିଁ । 

ମୁଁ ବ୍ୟଙ୍ଗକରି ପଚାରିଲି - ଯିଏ ବାହାହେବ ସିଏ କ”ଣ ତମକୁ କହିଥିଲା ? 

କହିଲେ - କହିଥିଲା ବୋଲି ତ କହୁଛି। ଏହା କହି ଅନସୂୟା ମୋ ଆଡ଼କୁ ବଢ଼ାଇ 
ଦେଲେ ଇନ୍‌ଲାଣ୍ଡ ଲେଖା ହୋଇଥବା ଚିଠି ଖଣ୍ତିଏ। ଚିଠିଟା ଆରମ୍ଭ ହୋଇଥଲା ପ୍ରିୟ 
ଅନୁ' , ପାଖରୁ ଏବଂ ଶେଷ ହୋଇଥଲା “ ଇତି ତୋର ପ୍ରିୟ ବାନ୍ଧବୀ ହେମ” ପାଖରେ | 
ତାହାଥୁଲା ମୋର ଭାବୀ ପନ ହେମମାଳାର ଚିଠି | ଅନସୂୟା ଥଲା ହେମମାଳାର ସର୍ବଶ୍ରେଷ୍ଠ 
ବାନ୍ଧବୀ | ସେ ମୋ ସମ୍ପର୍କରେ ଖବର ସଂଗ୍ରହ କରିବା ପାଇଁ ଅନସୂୟାକୁ ଚିଠି ଲେଖୁଥଲା | 
ଲମ୍ବାବାଳ ରଖୁଥ୍‌ବା ଯୋଗୁଁ ମୁଁ ମଦ ଖାଏକି ନାହିଁ ବୋଲି ଜାଣିବାକୁ ଇଛା ପ୍ରକାଶ କରିଥଲା 
କବିତା ରଚନା କରେ ବୋଲି ମୋର କେହି ପ୍ରେମିକା ଅଛନ୍ତି କି ନାହିଁ ବୋଲି ଜାଣିବାକୁ 
ଇଚ୍ଛାପ୍ରକାଶ କରିଥଲା। 

ଚିଠିଟିଜୁ ସମ୍ପୂର୍ଣ ପଢ଼ିଗଲି। ଚିଠିର ଗୋଲ ଗୋଲ ଅକ୍ଷର ଭିତରେ ମୋତେ ଦିଖିଯାଉଥୁଲା 
ହେମମାଳାର ଶାନ୍ତସରଳ ମୁହଁ। ଦିଶିଯାଉଥୁଲା ଏକ ଆଶଙ୍କା ଆକୁଳିତ ହୃଦୟ। ଝଲସି 
ଉଠୁଥଲା ଏକ ଉଦାସ ବ୍ୟାଜୁଳିତ ମନ | ସେଇ ଚିଠି ଭିତରେ ହିଁ ମୋ ଆଖରକୁ ଦିଶିଯାଉଥୂଲା 
ଗର୍ଜନ କରୁଥିବା ଗୋଟିଏ ମୁହଁ ଓ କ୍ରୋଧ ଜର୍ଜର ଆଖୁଟିଏ | ମିତା ପାଇଁ କବିତାର ପଡନ୍ତିଟିଏ 
ମୋର ମନେ ପଡ଼ିଗଲ୍ନା - 

ଗରଜିଲା ମେଘ ବରଷେ ନାହିଁ 
ମିତା ଗରଜିଲେ କୁସୁମ ବର୍ଷେ 
ଭୁକିଲା କୂକୁର କାମୁଡ଼େ ନାହିଁ 
ମିତା କ୍ରୋଧ କଲେ ସୁନ୍ଦର ଦିଶେ 

ଅନସୂୟାଜୁ ପଚାରିଲି - ତମେ ଚିଠିର ଉତ୍ତର ଫେରାଇଲ ତ ! ମୁଁ ଜଣେ ନିଷୁର ହୃଦୟ 

ସଦାଟଳମଳ ମଦ୍ୟପ ବୋଲି | ତମେ ଲେଖୁକରି ଜଣାଇ ଦେଇଛ ତ ! ଏକାଧୁକ ପ୍ରେମିକା 

ବଳୟିତ ମୁଁ ଜଣେ କଳିଯୁଗର କୃଷ୍ଣବୋଲି। 


Le oe 


କହିଲେ - କାହିଁକି ଚିଠି ଫେରାଇବି | ବିବାହ କରିବା ପୂର୍ବରୁ ତା ମନଭିତରେ ସେମିତି 
ଜାଣିବାର ଆଗ୍ରହଟା ବସାବାନ୍ଧି ରହିଆଉ । ଉତ୍କଣ୍ଠା ନରହିଲେ ଭଲ ଉପନ୍ଯାସଟିଏ ରଚିତ 
ହୋଇପାରେ ନାହିଁ। ତେଣୁ ତା ମନ ଭିତରେ କିଛିଦିନ ରହୁ ଉତ୍କଣ୍ମା ଓ ଆଶଙ୍କା, ସନ୍ଦେହ ଓ 
ଜିଜ୍ଞାସା, ଆବେଗ ଓ ଅଭୀପ୍‌ସା | 

ଅନସୂୟାର ଘରୁ ବାହାରି ଲେଉଟିଲି ପୋଲିସ୍‌ ହାଇସ୍କୁଲ। ଏହି ଉଚ୍ଚବିଦ୍ୟାଳୟରେ 
ଏକଦା ମୁଁ ଶିକ୍ଷକତା କରୁଥଲି। ତେଣୁ ସେଠାରେ ସମସ୍ତେ ଥିଲେ ମୋର ବନ୍ଧୁ। ସମସ୍ତଙ୍କ 
ହାତରେ ଧରାଇ ଦେଲି ଖଣ୍ଡିଏ ଖଣ୍ତିଏ ନିମନ୍ତ୍ରଣ ପତ୍ର। ମୋ ପାଖରେ ଆଉ ଯେତେ 
ନିମନ୍ତ୍ରଣପତ୍ର ଥଲା ସବୁକୁ ବାହାର କରି ରଖୁଲି ଟେବୁଲ ଉପରେ ଓ ବନ୍ଧୁମାନଙ୍କ ସହ 
ଖୁସିଗପରେ ମଗ୍ନ ହୋଇଗଲି | 

ପୁଲିସ ହାଇସ୍କୁଲରୁ ବ୍ୟାଙ୍କକୁ ଗଲି ଓ ବ୍ୟାଙ୍କରୁ ଫେରିଆସିଲି ଘରକୁ | ମାତ୍ର ମୋର ସବୁ 
ନିମନ୍ତ୍ରଣ ପତ୍ର ପୋଲିସ ହାଇସ୍କୁଲରେ ଟେବୁଲ ଉପରେ ରହିଗଲା ନାମ ଲେଖା ହୋଇଥବା 
ଓ ନୀମ ଅଲେଖା ଥ୍ବା ସବୁଯାକ ନିମନ୍ତଣ ରହିଗଲା ପୋଲିସ ହାଇସ୍କୁଲର ଟେବୁଲ ଉପରେ । 
ସମୟ ଅଭାବରୁ ଆଣିବାକୁ ଯାଇ ପାରିଲି ନାହିଁ ସେହି ବଣ୍ଟା ହୋଇ ନଥୁବା ନିମନ୍ତ୍ରଣ 
ପତ୍ରଗୁଡ଼ିକୁ। ଖାଲି ଦୂରରେ ରହି ହାତ ଯୋଡ଼ି କହିଲି- ହେ ମୋର ପ୍ରିୟ ବନ୍ଧୁମାନେ ! 
ନିମନ୍ତ୍ରଣପତ୍ର ସିନା ବାଣ୍ଟି ପାରିଲି ନାହିଁ, ଏଇ ମୋର ହୃଦୟକୁ ବାଣ୍ଟି ଦେଉଛି। ଏକହପ୍ରୀତି 
ଛଳ ହଳ ହୃଦୟକୁ | ଏକ ବନ୍ଧୁବସ୍ଳ ହୁଦୟକୁ 

ସ୍ଵପ୍ନ ଦେଖୁବା ପାଇଁ ମୋ ପାଖରେ ସମୟ ନଥାଏ, ଅଅଚଟ ସ୍ଵପ୍ନଟିଏ ଦେଖ୍ମବା ପାଇଁ 
ମୋର ମନ ଆକୁଳ ହୋଇ ପଡୁଥାଏ | ସେତେବେଳକୁ ମୋର କଳ୍ନାର ମହାଦେବୀ ମିତା 
ହେମମାଳାରେ ରୂପାନ୍ତରିତ ହୋଇସାରିଲେଣି।| 
କେତେବେଳେ ଯଦି ମୋର ଆଖୁ ଦୁଇଟା ବୁଜି ହୋଇଯାଏ ତ ମୁଁ କାର୍‌ ଧରି ଚାଲିଯାଏ 
ଧାତ୍ରିଗଡ଼ିଆକୁ। ମୁଣ୍ଡରେ ମୂକୁଟ, ଦେହରେ ରାଜକୀୟ ପୋଷାକ, ଗୋଡ଼ରେ ନାଗରୀ 
ଜୋତା ଓ ହାତରେ ବନ୍ଧା ହୋଇଥୁବା ଆତ୍ବପତ୍ର। ମିତା ମୋ ଆଡ଼କୁ ବଢ଼ାଇ ଦେଉଥାଏ 
ରଙ୍ଗମଖା ସୁଗୋଲ ହାତଟିଏ। ତାର ମୁଣ୍ତରେ ବି ସେଇ ମୁକୁଟ ଓ ଦେହରେ ଜରିମଖା 
ଶାଢ଼ି। ଅଳଙ୍କାରରେ ପରିପୂର୍ଣ ମିତା ବସିଥାଏ କାର୍‌ ଭିତରେ ମୋ ଦେହକୁ ଲାଗିକରି 
ପାଟିରୁ ଶବ୍ଦ ବାହାରେ ନାହିଁ ସତ ହେଲେ ଚାହାଣିରେ ଥାଏ ଅନନ୍ତ କଥାବାର୍ଭା | 
ମନେ ପଡ଼େ ମିତା ପାଇଁ କବିତାର ଏକପଦୀଟିଏ, ଯାହାର ନାଁ ଇରଂମଦ ରାଜା ମିତା 
ରାଣୀ | କବିତାଟି ହେଲା - 
ଗୋଟିଏ ରାଜା ଏଇ ରାଇଜେ 
ଗୋଟିଏ ରାଣୀ ପୁଣି ତାହାର 
ଇରଂମଦଟି ନାମ ରାଜନ 
ମିତା ବୋଲିଣ ରାଣୀ ଯାହାର | 
ଏପଟେ ମୁଁ ସିନା ସ୍ଵପ୍ନ ରାଜ୍ୟରେ ଉଡ଼ିବୁଲୁଥୁଲି, ସେପଟେ ହେମମାଳା କିନ୍ତୁ ସ୍ଵପ୍ନ 
ଦେଖୁବାର ଅବସର ପାଉନଥୁଲା। ଯେଉଁ ମନଭିତରେ ତାର ସ୍ଵପ୍ନ ପୁରୁଷ ବିରାଜମାନ 
କରନ୍ତା ସେଇ ମନକୁ ତାର ଢାଙ୍କି ଦେଇଥଲା ଆଶଙ୍କାର କଳା ବାଦଲ ! ତାର ' ଭାବି ସ୍ଵାମୀ 
ବିଷୟରେ କିଛି ହେଲେ ବି ଜାଣିପାରୁ ନଥୁଲା ଧାତ୍ରିଗଡ଼ିଆରେ ବସିବସି। ରାବଣ ସୀତାଙ୍କୁ 
ଅପହରଣ କରି ନେଇ ଗଲାପରେ ଯେମିତି ରାମ ଗଛପତ୍ରକୁ ବି ପଚାରି ଦେଉଥ୍‌ଲେ 
ସୀତାକୁ ଦେଖୁଛକି ବୋଲି ଠିକ୍‌ ସେମିତି କେତେ ଲୋକଙ୍କୁ ପଚାରି ଯାଉଥୁଲା ତା'ର 
ଭାବିସ୍ବାମୀଙ୍କର ଖବର | 

ଶେଷକୁ ଅବଶ୍ୟ ଖବରଟିଏ ମିଳିଲା। ଖବର ମିଳିଲା ତା'ର ଭିଣୋଇଙ୍କ ଘରଆଡ଼କୁ | 
ତା'ର ଜଣେ ଭିଣୋଇଙ୍କର ଘର ଅନନ୍ତପୁର ନିକଟରେ। ଅନନ୍ତପୁରରୁ ବିଷ୍ୁପୂର ଦଶ 
କିଲୋମିଟର ବାଟ | ଆମ ଗାଆଁ ବିଷୁପୁରରୁ ଜଣେ ଡାକ୍ତର ଆସି ଅନନ୍ତପୁରରେ ଘର କରି 
ରହିଥାଆନ୍ତି । ହେମମାଳାର ଭିଣୋଇଙ୍କର ସାନଭାଇ ଯାଇ ସେଇ ଡାକ୍ତରଙ୍କ ପାଖରେ ପହଞ୍ଚି 
ମୋ ବିଷୟରେ ଜାଣିବାକୁ ଚାହିଁଲା। 

ଛୋଟ ବେଳରୁ ମୋତେ ଜାଣିଥ୍‌ଲେ ସେ ଡାକ୍ତର | ଗାଆଁରେ ମୋତେ ସଭିଏଁ ସ୍ଵେହରେ 
ପାଗଳା ବୋଲି ଡାଜିଥାଆନ୍ତି। ସେ ଡାକ୍ତର ବି ମୋତେ ଡାକନ୍ତି ସେଇ ନାଆଁରେ । ହେମମାଳାର 
ଭିଣୋଇଙ୍କର ସାନଭାଇ ମୋ ବିଷୟରେ ଜାଣିବାକୁ ଚାହିଁବାରୁ ଡାକ୍ତର ଗୋଟିଏ ଧାଡ଼ିରେ 
ତାଙ୍କ ମତପ୍ରକାଶ କରିଦେଲେ ! କହିଲେ - ଆମ ପାଗଳା ତ ! ଭାରି ଭଲ ପିଲା| 

ହେମମାଳାର ଭିଣୋଇଙ୍କର ସାନଭାଇଙ୍କୁ ଭଲ ପିଲା ଶବ୍ଦଟା ହୁଏତ ଶୁଭିଲା ନାହିଁ। 
ଡାକ୍ତରବାବୁ କହିଥଵବା ପାଗଳା ଶବ୍ଦଟା କାନ ଭିତରେ ପଶିଗଲା। ସେ.ମନେ ମନେ ଭାବିଲା- 
ତରବରରେ ବାହାଘର କରିଦେଉଛନ୍ତି ମାନେ ସେ ନିଶ୍ଚୟ ପାଗଳା ହୋଇଥ୍‌ବ ।, ସେ ଆସି 
ସେ କଥା ତା'ର ଘରେ ଜଣକୁ କହିଲା। ସେ ଜଣକ ଆଉ ଜଣକୁ କହିଲା! କାନରୁ କାନ 
ହୋଇ ସେ କଥାଟା ହେମମାଳା ନିକଟରେ ମଧ୍ଯ ପହଞ୍ଚିଲା। ହେମମାଳା ଶୁଣିବା ବେଳକୁ 
ସେ କଥାଟା ଏଇମିତି ହୋଇଥଲା - ସେ ଯେଉଁ ପିଲାକୁ ବିବାହ କରିବାକୁ ଯାଉଛି ତା'ର 
ମୁଣ୍ଡ ଖରାପ | କେବଳ ତା ମୁଣ୍ଡ ଖରାପ ନୁହେଁ ତାଙ୍କ ଘରେ ସମସ୍ତେ ବିକଳାଙ୍ଗ | କାହାର 
ଆଖୁ ଖରାପ ତ କିଏ ଛୋଟା। କିଏ କଥା କହିପାରେ ନି ତ କିଏ ଅନ୍ଧ | 

ଏ କଥାଟି ହେମମାଳାର କାନରେ ପଶିଲା ନାହିଁ, ସିଧାସଳଖ ତାର ହୁଦୟକୁ ବିଦାରଣ 
କରିପକାଇଲା। ବଜ୍ର ପଡ଼ିଲେ ପାହାଡ଼ ବି ଭାର୍ଗଯାଏ ! ସେମିତି ଏ କଥାର ବଜ୍ର ହେମମାଳାର 
କୋମଳ ହୂଦୟକୁ ଭାର୍ଗଦେଲା। 

ହେମମାଳାର ବଡ଼ନାନୀ ସୁଧାଂଶୁ ଭାଇଙ୍କଠାରୁ ବୁଝି ଖବର ପଠାଇଲେ ଯେ, ସେ 
ପିଲାର କିଛି ଅସୁବିଧା ନାହିଁ। ମଝିଆନାନୀ ବାଲେଶ୍ବରରୁ ବ୍ରକନାଥ ରଥଙ୍କ ଠାରୁ ବୁଝି ଖବର 
ଦେଲେ ଯେ ନା, ସେ ପିଲାର କିଛି ଅସୁବିଧା ନାହିଁ। ସବୁ ଶୁଣିଲା ପରେ ମନରୁ ସନ୍ଦେହ 
ଦୂର ହୋଇଗଲା ସତ, ହେଲେ ଶାନ୍ତି ଆସିଲା ନାହିଁ। 

୧୯୮୭ ମସିହା ଫେବୃଆରୀ ବାଇଶି ତାରିଖ ରବିବାର | ସନ୍ଧ୍ୟାପରେ ପରେ ବରଯାତ୍ରୀ 
ସହ ଆମେ ଧାତ୍ରିଗଡ଼ିଆ ଅଭିମୁଖେ ଯାତ୍ରାକଲୁ| ବରଯାତ୍ରୀ ଭାବରେ ଥଲେ ଆମର ବନ୍ଧୁବାନ୍ଧବ, 
ପଡ଼ୋଶୀ, ବାଲେଶ୍ବରରୁ ଥଲେ କବି ପଞ୍ଚାନନ ଦାଶ, ବୁଦବୁଦ, ତପନ, ମୁନା ଓ ଲକ୍ଷ୍ମୀକାନ୍ତ 
ବେହେରାମାନେ | 

ମୋର ଇଛ୍ଛାଥଲା ଯେ, ଆମେ ସିଧାସଳଖ ଯାଇ କନ୍ୟାଘର ନିକଟରେ ପହଞ୍ଚିଯିବା| 
ଖାଇବା, ପିଇବା, ବେଦୀରେ ବସି ବାହା ହେବା ଓ କନ୍ୟାକୁ ନେଇ ଘରକୁ ଫେରିଆସିବା। 

ମାଇକ୍ଟିଏ ବଳାଇ ଯିବାର ମଧ୍ଯ ମୁଁ ପକ୍ଷପାତି ନଥୁଲି। ମୋ କଥା ବୋଧହୁଏ କାହାରିକୁ 
ପସନ୍ଦ ହେଲାନାହିଁ | କନ୍ୟାଘର ତରଫରୁ ବର୍ଭନାଠାରୁ ଧାତ୍ରିଗଡ଼ିଆ ପର୍ଯ୍ୟନ୍ତ ବାଜା, ଆଲୋକ 
ଓ ନାଚବାଲୀର ବ୍ୟବସ୍ଥା କରାଯାଇଥୁଲା | ଅନିଛାକୃତ ଭାବରେ ଆମ କାରଟି ନାଚବାଲୀର 
ପଶ୍ଚାବ୍ଧାବନ କରିବାକୁ ଲାଗିଲା। 

ଯଥା ସମୟରେ ବେଦୀରେ ବିବାହ କାର୍ଯ୍ୟ ଅନୁଷ୍ଣିତ ହେଲା! ବେଦୀକୁ ଯେତେବେଳେ 
କନ୍ୟାକୁ ଆମନ୍ତ୍ରଣ କରାଗଲା ମୋର ବନ୍ଧୁମାନେ କନ୍ଯାକୁ ଦେଖ୍ବବେ ବୋଲି ଉତ୍କଣ୍ଡିତ 
ହୋଇ ଅନାଇ ରହିଥଲେ। କିନ୍ତୁ ଏ କ'ଣ! ନୂଆଁଇ ନୂଆଁଇ ଯାହାକୁ ବେଦୀ ପର୍ଯ୍ଯନ୍ତ 
ଅଣାଗଲା ତାର ମୁଣ୍ଡରୁ ଦୁଇହାତ ପର୍ଯ୍ୟନ୍ତ ଶାଢ଼ି ଓ ଉପରାଣ ଓହଳି ରହିଥଲା। ଫଟୋ 
ଉଠାଇବା ପାଇଁ ଯେତେ ଚେଷ୍ଟାକଲେ ମଧ୍ଯ ସେ ଲୁଗା ଉପରକୁ ଉଠିଲା ନାହିଁ। ହାତଗଣ୍ଡି 
ପଡ଼ିବାବେଳେ କନ୍ୟାର ଦେହ ଭିତରୁ ବହୁ କଷ୍ଟରେ ହାତ ନାମକ ପଦାର୍ଥଟିକୁ ଖୋଜି 
ବାହାରକୁ ଆଣିବାକୁ ପଡ଼ିଲା। ବିବାହ କାର୍ଯ୍ୟ ସମ୍ପାଦନବେଳେ ମୋତେ ଲାଗୁଥିଲା ମୋର 
ବାମପଟକୁ ଯେଉଁ କନ୍ୟାଟି ବସିଥିଲା ସେ କନ୍ୟା ନୁହେଁ, କଳଶ ଉପରେ କିଏ ଯେମିତି 
ଗାମୁଛାଟିଏ ଘୋଡ଼ାଇ ପକାଇଛି। 

ବିବାହ କାର୍ଯ୍ୟ ଶେଷ ହେଲା| ବରଯାତ୍ରୀମାନେ ଘରକୁ ଲେଉଟି ଆସିଲେ। ପୂର୍ବଦିଗରୁ 
ଫାଟି ଆସିଲା ସିନ୍ଦୁରା। ଘର ଭିତରେ ପଡ଼ିଥଲା ନୂଆ ସପଖଖ୍ତିଏ । ତା” ଉପରେ ବସିଥ୍‌ଲି 
ମୁଁ। ମୋ ପାଖକୁ କନ୍ୟାଟି ବସିଥଲା ଟିକିଏ ଦୂରେଇ। ଆରମ୍ଭ ହେଲା ଜଉକଉଡ଼ି ଖେଳ 
ପାଖକୁ ଘୁଞ୍ଚି ନଆସି କନ୍ୟାଟି ବଢ଼ାଇ ଦେଲା ତା'ର ପଦ୍ଧକୋମଳ ହାତଟି। 

ଭାବିଲି- ହଉ, ଏବେ ସିନା କନ୍ୟାଟି ମୋର ପାଖକୁ ଆସୁନାହିଁ । କାର୍‌ରେ ବସି ଘରକୁ 
ଫେରିବା ବେଳରେ ତ ବସିବ ମୋର ପାଖାପାଖୁ। ସେତେବେଳକୁ ଆଉ ଦେଖୁବାକୁ ବି 
କେହି ନଥୂବେ | କନ୍ୟାଟିକୁ ଟାଣି ଆଣିବି ମୋ ପାଖକୁ | ଯଦି ସେ ଲାଜ କରି ନଆସିବ ତ 
ମୁଁ ଗୁଞଚିଯିବି ତା ନିକଟକୁ । ମନ ସହିତ ମନକୁ ବାନ୍ଧିଦେବି ପ୍ରୀତିର ଦଉଡ଼ିରେ। ହୃଦୟକୁ 
ଓଦା କରିଦେବି ଅସୁମାରି କଥାର ଢେଉରେ | 

ହୁଏତ ଜଉକଉଡ଼ି ଖେଳ ଶେଷ ହୋଇଗଲା। ଖାଇବା ପାଇଁ ମୋ ନିକଟରେ ପହଞ୍ଚାଇ 
ଦିଆଗଲା କିଛି ଫଳମୂଳ ଓ ମିଷ୍ଟାନ୍ସ। କିନ୍ତୁ ମୁଁ ବା ଖାଇପାରୁଛି କେତେକେ | ସକାଳ ହେବା 
କ୍ଷଣି ପାଇଖାନା ଯିବାଟା ମୋର ଅଭ୍ୟାସ ¦ କିନ୍ତୁ ଏଠାରେ ତ ପାଇଖାନା ଯିବିକି ନାହିଁ ବୋଲି 
କେହି ଥରୁଟିଏ ପଚାରୁ ନାହାନ୍ତି। କିଛି ଖାଇଦେଲେ ଯଦି ପାଇଖାନା ଲାଗିଲା ତ! ଏ 
ବରବେଶ ଛାଡ଼ି ଗାମୁଛା ପିନ୍ଧି ବହିର୍ଦ୍ଦେଶ ଯିବାକୁ ନା ମୋତେ ପସନ୍ଦ ହେବ ନା ଦେଖଣା 
ହାରିଏ ପସନ୍ଦ କରିବେ | 

ଖାଦ୍ୟ ପଦାର୍ଥ କିଛିବି ଛୁଇଁଲି ନାହି। ସେତେବେଳେ ମୋର ଚାଂଟିରେ ଆବଶ୍ୟକତା 
ପଡୁଥିଲା ଦେଖୁଲି ଚାଂକପଟିଏ ହାତରେ ଧରି ହସି ହସି ଢଳି ଢଳି କିଶୋରୀଟିଏ ମୋ 

ଆଡ଼କୁ ଆଗେଇ ଆସୁଛି। ମୋ ପାଖରେ ବସିପଡ଼ି ପଚାରିଲା - ପିଉସା, ଚା ପିଇବେ । 

ପିଉସା ଡାକରୁ ଜାଣିଗଲି ସେ ମୋର ଶଳାଙ୍କର ଝିଅ ହୋଇଥୁବ। ହଁ ସେ ମୋର 
ଶଳାଙ୍କର ଝିଅ ଥଲେ। ତାର ନାଆଁ ଥଲା ଝୁନି। ଝୁନି କହିଲା - ପିଉସା ¦ ଆଜି ମୁଁ ଚା' ଦେବି 
ଯେ ଆପଣଙ୍କ, ହେଲେ ଗୋଟିଏ ସର୍ଭରେ | 

ମୁଁ ହସିଲି- ମନେ ମନେ ଭାବିଲି, ଶୃଶୁର ଘରେ ଚା” ପିଇବି | ସେଅକୁ ପୁଣି ସଁ | 
ପଚାରିଲି - କି ସର୍ଭ ଶୁଣେ ? କହିଲା - ସବୁଦିନ ସକାଳେ ମୋ ପିଉସୀଙ୍କୁ ଆପଣ 
ଚା'କରି ଦେବେ | 

ମୁଁ ହସି ହସି କହିଲି - ଖାଲି ଚା” କାହିଁକି ମୋତେ ମାଗିଲେ ମୁଁ ମୋର ଜୀବନଟାକୁ ବି 
ଦେଇ ଦେବି | ଏହା କହି ଝୁନି ହାତରୁ ଚା କପ୍ଟା ଉଠାଇ ଆଣିଲି । 

ଘରକୁ ଯିବା ପାଇଁ ନନା ତରବର କରାଉଥ୍‌ଲେ। କାର୍‌ ଆସି ଦୁଆର ମୁହଁରେ 
ଲାଗିଯାଇଥ୍ଲା | ଘର ଭିତରୁ କାନ୍ଦଣାର ସ୍ଵର ଶୁଭିଲା। ଜଣେ ନୂହେଁ, ଘର ଭିତରେ ଥବା 
ସମସ୍ତ ସ୍ତୀଲୋକ ଏକ ସଙ୍ଗରେ କାନ୍ଦିବା ଆରମ୍ଭ କରିଦେଇଥ୍‌ଲେ। ଏଇ ଟିକିଏ ଆଗ 
ପର୍ଯ୍ୟନ୍ତ ଯେଉଁ ସ୍ତ୍ରୀ ଲୋକମାନେ ମୋ ସହିତ ହସି ହସି କଥା ହେଉଥୂଲେ ସେମାନଙ୍କ ଆଖୁକୁ 
ହଠାତ୍‌ ଏତେ ଲୁହ ଆସିଗଲା କେମିତି କେଜାଣି ! 

ଏବେ ଲେଉଟିବାର ସମୟ ହୋଇଗଲା। 

ସବୁଠାରୁ ବେଶି କାନ୍ଦୁଥୁଲା ହେମମାଳା। ଭାଗ୍ୟ ତାକୁ କେଉଁ ରାଜ୍ୟକୁ ନେଇଯିବ 
କେଜାଣି ? ମଦ୍ୟପର ରାଜ୍ୟକୁ ନା ପ୍ରେମିକର ରାଜ୍ୟକୁ ? ପାଗଳାର ରାଜ୍ୟକୁ ନା ବିକଳାଙ୍ଗର 
ରାଜ୍ୟକୁ ? ବାପଘରର ସବୁ ସୁଖ ତାର ଶେଷ ହୋଇଯାଉଛି। ତେଣୁ ତାକୁ କାନ୍ଦିବାକୁ ହିଁ 
ହେବ | ସେ କାନ୍ଦିଲା) ଜୋର କରି କାନ୍ଦିଲା ଓ ଧକାଇ କାନ୍ଦିଲା । ସେଇ କାନ୍ଦୁଥବା ଅବସ୍ଥାରେ 
ତାକୁ ନିଆ ହୋଇଗଲା କାର୍‌ ଭିତରକୁ | 

କାନ୍ଦୁଥୁବା ହେମମାଳାର ପଛେ ପଛେ ଥଲେ ତାର ବଡ଼ଭାଇ ହାତରେ ଧରିଥ୍‌ଲେ 
ପାଣିଭରରି କୃମ୍ଭଟିଏ। କାନ୍ଦୁକାନ୍ଦୁ ତାଙ୍କର ଭଉଣୀ ଯଦି ଚେତାଶୁନ୍ୟ ହୋଇଯାଏ ତ ପାଣି 
ପିଆଇ ତାକୁ ସେ ସାଷ୍ଟାମ କରାଇବେ | କ୍ରନ୍ଦନରତା କନ୍ୟାକୁ ଆଶ୍ବାସନା ଦେଇ ପାଣିଭରରି 
କୁମ୍ଭସହ ସେ ତାଙ୍କର ପାଖରେ ବସିଗଲେ। ସବାଶେଷରେ ମୁଁ ପ୍ରବେଶ କଲି କାର୍‌ 
ଭିତରକୁ | 

କାର୍‌ର ପଛସିଟ୍‌ରେ ଆମେ ବର କନ୍ୟା ଦୁଇଜଣ ଆମ ଦୁଇଜଣଙ୍କର ମଝିରେ ମୋର 
ଶଳା। ଅସୁମାରୀ କଥାର ଢ଼େଉରେ କନ୍ୟାର ହୃଦୟକୁ ତିନ୍ତାଇ ଦେବାର ମୁଁ ଯେଉଁ ସ୍ଵପ୍ନ 
ଦେଖୁଥିଲି ସେ ସ୍ଵପ୍ନ ଅଧାରେ ହିଁ ରହିଗଲା। ଦୂୁଇପଟରେ ଦୁଇଟି ଦୀର୍ଘଶ୍ବାସ ମଝିରେ 
ସୀନ୍ତନାଟିଏ। ମନେ ପଡ଼ିଗଲା ମିତା ପାଇଁ କବିତାର ଏକପଦୀଟିଏ - 

କଥା କୂହ ନାହିଁ କାହିଁ ପାଇଁ 
ଜୀବନ ମରୁର ଆଗୋ ପୁଷ୍ପିତା ଲତା 
ତୁମରି ବିହୁନେ ଶୂନ୍ୟସାଗର ନୀର 
ବୁଝିପାର ନାହିଁ ହେ ମୋର ପ୍ରାଣର ମିତା 
ବିବାହ ସାରି ମୋର ପନ୍ନୀକୁ ନେଇ ଆସିଲି । ଆସିଲୁ ଅନେକ ଦୂର | ବିତାଇଲୁ ଅନେକ 
ସମୟ | କିନ୍ୁ ସେଇ ଅମୂଲ୍ୟ ସମର୍ୟମାନ ମୋ ପାଇଁ ମୂଲ୍ୟହୀନ ହୋଇପଡ଼ିଲା। ନା ଟିକିଏ 
ସର୍ଶ କରିପାରିଲି ପ୍ରଣୟିନୀର ହାତ ନା କହି ପାରିଲି ପଦୁଟିଏ ପ୍ରୀତିମୟ ଶବ୍ଦ | 
କାର୍‌ ଯାଇ ଦାଣ୍ଡ ଆଗରେ ଲାଗିଗଲା | 

ହେମମାଳାକୁ ବିବାହ କରି ଘରକୁ ନେଇ ଆସିଲି ସିନା, ହେଲେ ସେ ଦେଖୁବାକୁ 
କେମିତି ହୋଇଥ୍‌ବ ତାହା ଜାଣିବାକୁ ବି ଚେଷ୍ଟାକରି ଜାଣିପାରିଲି ନାହିଁ। ସେଇ ଯେ ବାହାଘର 
ବେଳରୁ ମୁଣ୍ଡ ତଳକୁ ଦୁଇ ହାତର ଓଢ଼ଣା ମୁହଁ ଉପର ଦେଇ ତଳକୁ ଓହଳି ପଡ଼ିଥିଲା, ସେ 
ଓଢ଼ଣା ଆଉ ଉପରକୁ ଉଠିଲା ନାହିଁ। ମୋ ପନ୍ନୀଙ୍କର ମୁହଁଟାକୁ ଦେଖବାକୁ ମୋର ଖୁବ୍‌ 
ଇଚ୍ଛା। ହେଲେ ଦେଖୁପାରୁଛି କେତେକେ ! କେମିତି ହୋଇଥ୍‌ବ ତା'ର ମୁଖମଣ୍ଡଳ ! ଜହ୍ବ 
ପରି ହୋଇଥୁବ କି ସଫେଦ ଆଉ ଗୋଲ ନିଟୋଳ ! ପ୍ରାତଃ ସୂର୍ଯ୍ୟର ଆଭା ପରି ହୋଇଥ୍‌ବ 
କି ରକ୍ତିମ ଓ ବର୍ଣ୍ଣଳ ! ! ଯମୁନାର ଜଳପରି ହୋଇଥୂବ କି ସ୍ଵଚ୍ଛ ଆଉ ଥରଥର ! ! ! କେମିତି 
ହୋଇଥୁୂବ ତା'ର ହାତ ଆଉ ପାଦଯୁଗଳ ! ହୋଇଥବ କି ପତୃର ପାଖୁଡ଼ା ପରି କୋମଳ ଓ 
ରକ୍ତାଭ ! ହୋଇଥୁବ କି ପକାଯାଇଥ୍‌ବା ଝୋଟି ପରି ସଫେଦ ଓ ଚିତ୍ରମୟ ! ! 

କାହାକୁ ପଚାରିବି ମୋର ପନ୍ନୀଙ୍କର ସୌନ୍ଦର୍ଯ୍ୟଯଣର କଥା ? କିଏ ସେ କହିପାରିବ 
ମୋର ପନ୍ନୀଙ୍କର ସୌନ୍ଦର୍ଯ୍ୟ ଉପରେ ପ୍ରସ୍ତୁତ କାହାଣୀଟିଏ ? 

କିଏ ଜଣେ ନୂଆ ସଉପଟିଏ ପକାଇ ଦେଲେ ଆମ ଘରର ବାରଣ୍ଡା ଉପରେ । ସେଇ 
ସଉପ ଉପରେ ବରକନ୍ୟା ବସିବେ ଓ ଜଉକଉଡ଼ି ଖେଳ ହେବ | ସଉପ ଉପରେ ବର ବସିବ 
ବାମ ଦିଗରେ, ଆଉ ତାଂର ଡାହାଣ ଦିଗକୁ ବସିବ କନିଆଁ। କେହି କଣେ ସମ୍ପର୍କୀୟ ଆସି 
ବସିପଡ଼ିବ ସେମାନଙ୍କର ଆଗରେ | ପ୍ରଥମେ ବର ବା କନ୍ୟା ହାତରେ ଦେବ କଉଡ଼ି ମୁଠାଏ । 
ଯାହା ହାତରେ କଉଡ଼ି ଦିଆଯିବ ସେ କଉଡ଼ିକୁ ଜୋର୍‌ରେ ମୁଠାଇ ଧରିବ। କନ୍ୟା ଧରିଥ୍‌ଲେ 
ବର ଖୋଲିବାକୁ ଚେଷ୍ଟା କରିବ । ଖୋଲାଖୋଲି ବେଳେ କସରତ ଟାଲିବ | ଖୋଲି ନପାରିଲେ 
ଦେଖଣା ହାରିଏ ହସିବେ। ଠୋ ଠୋ କରି ତାଳିମାରି ହସିବେ। ଖୋଲି ହୋଇଗଲେ ବି 
ଦେଖଣାହାରିଏ ହସିବେ | ଠୋ ଠୋ କରି ତାଳିମାରି ହସିବେ | 

ନୂଆ ସଉପ ଉପରେ ମୁଁ ବସିପଡ଼ିଲି ଓ ମୋ ଡାହାଣ ପଟକୁ ବସିପଡ଼ିଲା ହେମମାନା। 
ଜଉ କଉଡ଼ି ଖେଳାଇବା ପାଇଁ ମାଆ ଆସି ବସିପଡ଼ିଲା ଆମ ଆଗରେ । ହେମମାଳାର 
ହାତରେ କଉଡ଼ି ମୁଠାଏ ଗୁଂଜିଦେଲା। ଅତି ସହକରେ ମୁଁ ତା” ହାତରୁ କଉଡ଼ି ଫିଟାଇ 
ଦେଲି ତା'ପରେ ମୋ ହାତରେ ଦିଆଗଲା କଉଡ଼ି | ମୁଁ ସେ କଉଡ଼ିକୁ ଜୋର୍‌ରେ ବାପିଧରିଲି। 
ହେମମାଳା ଫିଟାଇପାରିଲା ନାହିଁ। ମୋ ହାତକୁ ଖୋଲିବା ପାଇଁ ସେ ଯେଉଁ ଚେଷ୍ଟା କରିଥଲା 
ଫଳ ସ୍ଵରୂପ ତା” ହାତ ମୋ ହାତ ଉପରେ ଲେସି ହୋଇଗଲା | ତାର ସୁନ୍ଦର ସୁନ୍ଦର ହାତର 
ଆଙ୍ଗୁଳିମାନ ଫୁଲର କଢ଼ିପରି ମୋର ବନ୍ଦ ହାତ ଉପରେ ଶୋଭା ପାଇବାକୁ ଲାଗିଲା। ବୁଜି 
ହୋଇଗଲା ମୋର ଅଖୁ। ମନେ ପକାଇଲି ମିତା ପାଇଁ କବିତା ଗ୍ରନ୍ଧରେ ଥବା ମୋର 
ଏକପଦୀ - 
ପରଶମଣିରେ କିଏ 
ଛୁଇଁ ଦେଲା ମୋତେ ଥରେ ବୋଲ 
ଶୁଖୁଲା ଗଛରେ ମୋର 
ଫୁଟିଗଲା ଲକ୍ଷେ ଚମ୍ପାଫୁଲ ¦ 
ସେ ଏକପଦୀର ନାଆଁ ଥୁଲା ମିତା ତ ପରଶମଣି। ମୋ ଦେହ ଭିତରେ ଚମ୍ପାଫଲଲ ଫୁଟୁ 
ନଫୁଟୁଣୁ ଭାଉଜ ଗହଳି ଭିତରୁ ଆଗକୁ ବାହାରି ଆସିଲେ । ହେମମାଳାର ମୁହଁକୁ ଚାହିଁ 
କହିଲେ- ମିତା ! ମୁଁ ତୋ ସାଥୀରେ ଅଛି | ଯେତେ ତୋର ଶଳ୍ଥି ଅଛି ଲଗାଇ ଖୋଲି ଦେ 
ତା” ହାତକୁ | ଯଦି ଖୋଲି ନପାରିବୁ ତେବେ ଏ କଉଡ଼ି ପରି ସବୁବେଳେ ପୁରୁଷର କର୍ଟୁତ୍ଵ 
ଭିତରେ ରହିଥୁବୁ। ଖୋଲିଦେ ସେଇ ହାତ ମୁଠାକୁ | ଖୋଲିବା ପାଇଁ ଜୀବନ ବାଜି ଲଗାଇଦେ | 
ଭାଉଜ କାହିଁକି ହେମମାଳାକୁ ମିତା ବୋଲି ଡାକିବେଲେ ମୁଁ ଜାଣେ ନାହିଁ। କିନ୍ତୁ ସେଇ 
ମୁହୂର୍ଭରୁ ହି ହେମମାଳା ମୋ ଜୀବନରେ ମିତା ପାଲଟିଗଲା। ସେଇ ମିତା, ମୋ ଜୀବନମରୁର 
ପୁଷ୍ପିତା ଲତା। ମୋର କଳ୍ପନାର ମହାଦେବୀ। ମିତାର ହାତ ମୋ କଉଡ଼ିଧରା ହାତ ଉପରେ 
ସେଇମିତି ଥାଏ ତ ମୋତେ ଲାଗୁଥାଏ ମୋ ହାତ ଉପରେ କିଏ ଫୁଲ ମେଞ୍ଚାଏ ଆଇ 
ଦେଇଚି ପୁରୁଷ ତାର ପୌରୁଷକୁ ନେଇ ଗର୍ବ କରେ ସିନା, ହେଲେ ପ୍ରୀତି ନିକଟରେ 
ତାର ପୌରୁଷ ସବୁବେଳେ ହାର ମାନିଯାଏ । ସେଇ ମୁହୂର୍ଭରେ ହିଁ ମୁଁ ମିତା ନିକଟରେ ହାର 
ମାନିଯାଇ ମୋର ବନ୍ଦ ଥବା ହାତକୁ ଖୋଲିଦେଲି ଏବଂ ସେଇ ମୁହୁର୍ଭରେ ହିଁ ମୋର ଖୋଲା 
ହାତ ଦେଇ ମିତା ମୋର ଖୋଲା ହୃଦୟ ପର୍ଯ୍ୟନ୍ତ ପହଞ୍ଚଗଲା। 
ଭାଉଜ ଖେଳାଇଲେ ଜଉ କଉଉଡ଼ି। ତାଙ୍କର ଖେଳ ଶେଷ ହେବା ପରେ ଖେଳାଇବାକୁ 
ଆସିଲେ ସୁଲୋଚନା ନାନୀ ମାନେ ମୋର ବଡ଼ନାନୀ! ସୁଲୋଚନା ନାନୀ ସବୂକଥାରେ 
ଆମର ଆଗ ଲୋଡ଼ା | ନାମ ଅନୁସାରେ ବି ତାହାର ଚେହେରା ଦିବ୍ୟ ସୁନ୍ଦର । ସ୍ଟେହରେ 
ଉବୁଟୁବୁ । କାହାକୁ ତୁ କି ଛି ବୋଲି କେବେ କହିନାହିଁ। କିଶୋରୀ କାଳରେ ତା'ର ବିବାହ 

ଅନୁଷ୍ପିତ ହୋଇଯାଇଥ୍‌ଲା | ସ୍ଵାମୀସୁଖ ଭୋଗିବା ପୂର୍ବରୁ ବିଧ୍ବ ତାକୁ ବିଧବା ସଜାଇ ଦେଲେ । 
ଶାଶୁ ଶ୍ଵଶୁର କିନ୍ଧୁ ନେଇଗଲେ ତାକୁ ତାଙ୍କ ଘରକୁ । ଜୀବନସାରା ସଳିତା ଭଳି ଜଳି ଜଳି ସେ 
ଶାଶୁଘର ଓ ବାପଘରକୁ ଆଲୋକିତ କରିଗଲା। ଦିନେ ରାତିରେ ଶୋଉ ଶୋଉ ସକାଳକୁ 
ନିଭି ଯାଇଥଲା ସେଇ ସଳିତାଟି। 

ଆସିଲେ ବିନିନାନୀ। ବଡ଼ବାପାଙ୍କର ସବା ବଡ଼ଝିଅ ବାହାଘରର ବର୍ଷେ ନଯାଉଣୁ 
ଶାଶୁଘରେ ହିଁ ଚାଲି ଯାଇଥୁଲେ ଆରପୁରକୁ। ମୋର ଭିଣୋଇ ଦ୍ଵିତୀୟ ବିବାହ କରିଥଲେ 
ବିନିନାନୀକୁ । ବିନିନାନୀର ବାପଘର କେଉଁଠି ଶେଷଯାଏଁ ବି କେହି ଜାଣି ନଥିଲେ | ହୁଏତ 
ଗଂଜାମ କି ସେଇପଟେ ଆଉ କେଉଁଠି ହେଇଥ୍‌ବ | ଆମେ ତାକୁ ନିଜ ନାନୀପରି ଆଦରି 
ନେଇଥଲୁ। ସେ ମଧ୍ଯ ଆମଘରକୁ ତା” ବାପଘରଠାରୁ ଅଧକ ମଣିଥଲା।| 

ଆସିଲେ ସୁଭଦ୍ରା ନାନୀ। ସେ ନନାଙ୍କଠାରୁ ପାଞ୍ଚବର୍ଷ ସାନ ¦ ତା'ର ବାହାଘରବେଳକୁ ମୁଁ 
ଜନ୍କ ହୋଇ ଛଅ ମାସର ହୋଇଥଲି। ମୋର ଭିଣୋଇ ଚି”ତ୍ତନନା ଯେତେବେଳେ ହଳଦିଆ 
ଗୋଡ଼ ଧୋଇବା ପାଇଁ ପ୍ରଥମଥର ଆମ ଘରକୁ ଆସିଥ୍‌ଲେ ମୋତେ ଉଠାଇ ନେଇଥୂଲେ 
କୋଳ ଉପରକୁ । ଯୌତୁକ ସ୍ଵରୂପ ମୁଁ ତାଙ୍କ ଉପରେ ଅଜାଡ଼ି ଦେଇଥ୍‌ଲି କିଛି ଲୁଣିଆ ଓ 
ଅନ ଗରମ ପାଣି | 

ଆସିଲେ ମଲ୍ଲୀନାନୀ! ମୋଠାରୁ ପାଞ୍ଚବର୍ଷ ବଡ଼ ହେଲେ ମୋର ସାଙ୍ଗ । ବଡ଼ବାପା 
ସଚୁଦିନ ଖାଇବାକୁ ବସିଲାବେଳେ ଆମେ ଦୁଇଜଣ ତାଙ୍କ ସାଙ୍ଗରେ ବସି ଖାଉ | ବଡ଼ବାପା 
ଭାତକୁ ଛୋଟ ଛୋଟ ଗୁଣ୍ଡା କରିଦିଅନ୍ତି। ଦାନ୍ତ ନଲଗାଇ ଆମେ ସେ ଗୁଖ୍ତାକୁ ପେଟ 
ଭିତରକୁ ଠେଲି ଦେଉ | ମୁଁ ତରକାରୀରୁ ଆନୁ ବାଛି ଖାଇଦିଏ | ମଲ୍ଲୀନାନୀ ଖାଲି ଝୋଳଖାଏ | 
କଲରା ଉଜାରୁ ମୁଁ ମଞ୍ଜିସବୁ ବାଛି ଖାଇଦିଏ। ମଲ୍ଲୀନାନୀ କାନ୍ଦିକରି ଖାଏ ପିତା କଲରା 
ଚୋପାକୁ | 

ମଲ୍ଲୀନାନୀ ଯେତେବେଳେ ତୃତୀୟ ଶ୍ରେଣୀରେ ପଢୁଥଲା ସେତେବେଳେ ମୁଁ ପାଠପଢ଼ିବା 
ଆରମ୍ଭ କଲି | କିନ୍ତୁ ମୁଁ ଶିଶୁ ଶ୍ରେଣୀରେ ନପଢ଼ି ତା ଶ୍ରେଣୀରେ ଯାଇ ବସିଲି। ସେଇଥ୍‌ ପାଇଁ 
ତାର ସାଙ୍ଗମାନେ ସବୁ ମୋର ସାଙ୍ଗ ପାଲଟିଗଲେ। ମଲ୍ଲୀନାନୀ ମୋର ଖେଳସାଥୀ। ମୁଁ 
ତାକୁ ବାଡ଼ିରେ ପିଟେ। ବାଉଁଶରେ ଧନୁଶର ତିଆରି କରି ତା ଉପରକୁ ଶର ନିକ୍ଷେପ 
କରେ। ତା'ର ଖେଳନା ଭାଙ୍ଗିଦିଏ, ତା” ବହିଖାତା ଚିରିଦିଏ। ମଲ୍ୀନାନୀ କାନ୍ଦେ ଓ ବଡ଼ 
ବାପାଙ୍କ ନିକଟରେ ଅଭିଯୋଗ କରେ । ବଡ଼ବାପା ମୋତେ ଗାଳି ଦିଅନ୍ି, ମାରନି, ପେଟ 
ପାଖରେ ଶୁଆଇ ପୁଣି ବୁଝାନି। ବଡ଼ମାନଙ୍କୁ ଅସମ୍ମାନ ନକରିବା ପାଇଁ ମୋତେ ପ୍ରବର୍ରାନ୍ତି। 
ମୁଁ ବାପାଙ୍କ କଥାରେ ରାଜି ହୁଏ | ତହିଁ ପରଦିନଠାରୁ ମଲ୍ଲୀନାନୀକୁ ଆଉ ନ ମାରିବା ପାଇଁ 
ପ୍ରତିଶ୍ରୁତି ଦିଏ। ମାତ୍ର ରାତି ପାହିଲାବେଳକୁ ମୋର ପ୍ରତିଶ୍ରତି କୁଆଡ଼େ ଉତ୍ତେଇ ଯାଇଥାଏ 
ମାଡ଼ଖାଇ ମଲଲନାନୀ ଆଉଥରେ ମୋ ବିରୋଧରେ ଅଭିଯୋଗ ଆଣେ | 

ସପ୍ରମ ଶ୍ରେଣୀ ପାସ୍‌ କରିବା ପରେ ମଲ୍ଲୀନାନୀର ବାହାଘର ହୋଇଗଲା ଶ୍ରୀପତି ନନାଙ୍କ 
ସାଥୀରେ । ବୟସରେ ବଡ଼ ହେଲେ ବି ମୋ ସହିତ ସେ ମଧ୍ଯ ବନ୍ଧୁ ପରି ବ୍ୟବହାର 
କରୁଥିଲେ। ଶ୍ରୀପତିନନା ଚାକିରି କରୁଥ୍‌ଲେ ପଶୁଚିକିତ୍ସା ବିଭାଗରେ। ମୁଁ କଲେଜରେ 
ପଢୁଥଲାବେଳେ ଶ୍ରୀପତିନନାଙ୍କର ଚାକିରି ଥୁଲା ବାଲେଶ୍ଵର ନିକଟବର୍ରୀ ସାହାଦା ଗ୍ରାମରେ। 
ବୁଦ୍ବୁଦ ଓ ମୁଁ ଅନବରତ ସେଠାକୁ ଯାଉଥଲୁ| ଶ୍ରୀପତିନନା ଓ ମଲ୍ଲୀନାନୀ ସାହାଦାରେ 
ଥୁବାକାଳରେ ଯେତିକି କୁକୃଟ ଓ କୁକ୍ଟୀ ଆମର ଗର୍ଭସ୍ଥ ହୋଇଛନ୍ତି ସେମାନଙ୍କର ପରକୁ 
ସଂଗ୍ରହ କରି ରେଜେଇ ତିଆରି କରିଥିଲେ ବଡ଼ ରେଜେଇଟିଏ ହୋଇପାରିଥାଆନ୍ତା | 
ଗୋଟେ ସପ୍ତାହ ପର୍ଯ୍ୟନ୍ତ ଏହିପରି ଜଉକଉଡ଼ି ଖେଳ ସମୟ ସମୟରେ ଲାଗି ରହିଥୁଲା। 
ଯିଏ ଜଉକଉଡ଼ି ଖେଳାଇବାକୁ ଇଚ୍ା କରେ ସେ ବରକନ୍ୟାକୁ ଉପଢୌକନ ମଧ୍ଯ କିଛି 
ପ୍ରଦାନ କରେ । ମୋର ଉପଢୌକନ ପ୍ରତି ଆଗ୍ରହ ନଥାଏ | ମାତ୍ର ଏହି ସମୟରେ ମିତା ଆସି 
ମୋ ପାଖରେ ବସୁଥୁଵବାରୁ ମୋତେ ଖୁବ୍‌ ଆନନ୍ଦ ଲାଗୁଥାଏ । ନା ମୁଁ ମିତା ସହିତ କଥା 
କହିଥାଏ ନା ମୁଁ ଦେଖୁଥାଏ ତା'ର ମୁହାଁ କିନ୍ତୁ ଜଉକଉଡ଼ି ଖେଳବେଳକୁ ମୁଁ ଆଗତୁରା 
ଯାଇ ସଉପ ଉପରେ ବସିପଡ଼େ। 
ଚତୁର୍ଥୀ ଦିନକୁ ଆମ ଘରେ ଭୋଜିର ଆୟୋଜନ କରାଯାଇଥୁଲା | ଚତୁର୍ଥୀ ପାଇଁ ସକାଳେ 
ପୂଜାର ଆୟୋଜନ କରାଯାଇଥୂଲା ଓ ସନ୍ଧ୍ୟାରେ ଭୋଜି ! ସନ୍ଧ୍ୟାବେଳକୁ ଯେତେବେଳେ 
ଗ୍ରାମବାସୀ ଓ ମୋର ବନ୍ଧୁମାନେ ଆସି ଉପସ୍ଥିତ ହେଲେ ସେତେବେଳକୁ ମିତାର ମୁଣ୍ଡ 
ଉପରୁ ଓଢ଼ଣା ହଟି କପାଳ ପାଖରେ ଅଟକି ଯାଇଥଲା ମୁଁ ପ୍ରଥମଥର ପାଇଁ ମିତାକୁ ଦେଖୁ 
ମୋ ମନର ଶୋଷ ମେଣ୍ଟାଇଲି | ଓଡ଼ିଆ ଚଳଚ୍ଚିତ୍ରର ନାୟିକା ମହାଶ୍ଵେତା ରାୟ ପରି ସୁନ୍ଦର 
ଚେହେରାଟିଏକୁ ସେ ଏତେଦିନ ହେଲା ଓଢ଼ଣା ଭିତରେ ଲୁଚାଇରଖୁଥୁଲା ! 
ମୋ ବିବାହ ଉପଲକ୍ଷେ ପ୍ରୀତିଫାଳୁନଂ ନାମକ ଯେଉଁ ଗ୍ରନୁଟି ଲକ୍ଷ୍ମୀକାନ୍ତ ବେହେରାଙ୍କ 
ଦ୍ଵାରା ସଂକଳିତ ହେବାର ଉଦ୍ୟମ ଚାଲିଥୁଲା ତାହା ସଫଳ ହୋଇସାରିଥୁଲା ¦ ଗ୍ରନ୍ମର ପ୍ରଚ୍ଛଦରେ 
କବି ଭାନୁଳୀ ରାଓଙ୍କର ଏକ କବିତାଂଶକୁ ଉଦ୍ଧାର କରାଯାଇଥ୍‌ଲା। 
ନାରୀ ତୁମେ ଅଟ ପରା ଫେନିଳ ଏକନନୀ 
ବନ୍ୟାରେ ଟଳଟଳ ମିଶିବାକୁ ଦୁରନ୍ତ ବାରିଧ୍‌ 
ତୁମେ ଯଦି ଗ୍ରାସ ମୋତେ, ମୋ ଦେହରେ ଯିବାକୁ ବି ଚରି 
ମୁଁ ରହିବି ଉଜାଗର ତୁମପାଇଁ କାଳ ନିରବଧ୍‌ | 
ମୋତେ ଲାଗୁଥଲା ମିତା ନଦୀଟିଏ ହୋଇ ଯେମିତି ମୋର ହୃଦୟର ସମୁଦ୍ର ଭିତରକୁ 
ବୋହି ଆସୁଛି । ତାଂ ପାଇଁ ନିରବଧୂ କାଳ ଉଜାଗର ରହିବା ପାଇଁ ମଧ୍ଯ ମୁଁ ପ୍ରସ୍ତୁତ 
ହୋଇସାରିଥ୍ଲି| 
ପ୍ରୀତି ଫାଳୁନ ଗ୍ରନ୍ନରେ କବି ବ୍ରଜନାଥ ରଥଙ୍କର ଯେଉଁ କବିତାଟି ପ୍ରକାଶିତ ହୋଇଥଲା, 

ତାହା ଥଲା ଅତ୍ଯନ୍ତ ହୃଦୟସ୍ପର୍ଶୀ ଓ ମନଛୁଆଁ । ମୋର ବନ୍ଧୁ ଗଙ୍ଗାଧର ବିଶ୍ବାଳ ଏଯାବତ୍‌ 
ସେହି କବିତାର ଅଂଶ ମନେ ରଖୁଛନ୍ତି ଓ ବେଳେବେଳେ ବନ୍ଧୁ ଗହଣରେ ତାହା ପ୍ରକାଶ 
କରି ଉଲ୍ବସିତ କରାନ୍ତି। ବ୍ରଜନାଥ ରଥଙ୍କର ସେଇ କବିତାଟିର ନାଆଁ ଥଲା * ଅଥ ହେମାମାଳା 
++ ନଖୁଆ ନିହାଡ଼ି ପାଲା!” 


କବିତାଟି ଏଇପରି - 
ମିତା ମିତା ଭଜି ଯେଣୁ 
ପିତା ହେଲା ମନ 
ହେମ ହେମ ଭଜି ତେଣୁ 
ଲଭ ପରିତ୍ରାଣ | ୧। 
ଥଲ ଲକ୍ଷ୍ମୀକାନ୍ତ ଏବେ 
ହେଲ ହେମକଜାନ୍ତ 
ପ୍ରେମ ହିମ-ଭଣ୍ଡାରରେ 
ରହି ହୁଅ ଶାନ୍ତ । ୨। 
* ହେମମାଳା” ଆସେ ଯେବେ 
ପ୍ରେମମାଳା ଧରି 
ପଛଘୁଞ୍ଚା ନଦେଇ ହେ 
ଆଗେ ଯାଅ ମାଡ଼ି।୩! 
ଗଳାକୁ ବଢ଼ାଇ ଦିଅ 
ଲମ୍ବିଯାଉ ମାଳା 
ଖୁସିରେ ଗାୟନ କର 
ହେମଂ-ପ୍ରେମ-ପାଲା | ୪। 
ବ୍ୟାଙ୍କ୍‌ରେ ଗଚ୍ଥିତ ରଖ- 
ନାହିଁ ବିଦ୍ୟାଚୁଛ୍ି 
ସାଧନାରେ ରତ ରହି 
ଲଭ ସର୍ବସିଦି। ୫! 
ଦାନ୍ତକୁ ନେଫାଡ଼ି ହସ 
ଜୀବନଟା ଯାକ 
* ନଖ୍ଆ ତିହାଢ଼ି' ନାମ 
କର ହେ ସାର୍ଥକ | ୬ା 

ବ୍ରଜବାବୁଙ୍କର କବିତାରେ ଗୋଟେ ନିର୍ଦ୍ଦେଶ ଥୁଲା। ମିତା ମିତା ଭଜି ମନ ମୋର ପିତା 
ହୋଇଯାଇଥିବାରୁ ହେମ ହେମ ଭଜି ସେଥରୁ ପରିତ୍ରାଣ ପାଇବାକୁ ସେ ନିର୍ଦ୍ଦେଶ ଦେଇଥଲେ। 
କିନ୍ତୁ ସେ ଜାଣି ନଥଲେ ଯେ ହେମଟିଏ ମୋ ପାଖକୁ ଆସି ମିତାରେ ରୂପାନ୍ତରିତ ହୋଇଯାଇଛି। 
ଆଉ ଯାହା ସେ କବିତାରେ ଲେଖୁଥିଲେ ତାହା ମୁଁ ପାଳନ କରିଛି ଅକ୍ଷରେ ଅକ୍ଷରେ ! ମିତାର 
ପ୍ରେମ ହିମ-ଉଣ୍ଡାରରେ ରହି ମୁଁ ଶାନ୍ତ ହୋଇଯାଇଛି। ସେତେବେଳେ ମୁଁ ପଛଘୁଞ୍ଚା ନଦେଇ 
ମାଳା ପିନ୍ଧିବା ପାଇଁ ମୋ ଗଳାକୁ ତାଙ୍କ ଆଡ଼କୁ ଲମ୍ବାଇ ଦେଇଛି । ବ୍ୟାଙ୍କରେ ବିଦ୍ୟାବୁଦି 
ଗଳିତ ନରଖୁ ତାକୁ କରି ଦେଇଛି ସାର୍ବଜନୀନ | ଏଯାବତ୍‌ ଦାନ୍ତକୁ ନେଫାଡ଼ି ହସି ଆସୁଛି 
ଏବଂ ହସିଚାଲିଥବି ଜୀବନଟାଯାକ । 

“ପ୍ରୀତି ଫାଳୁନ”ରେ କବି ପଞ୍ଚାନନ ଦାଶ ଯେଉଁ ଲେଖାଟି ଲେଖୁଥଲେ ତାହା ଥିଲା 
ଗଦ୍ୟରେ ଏବଂ ତାହାର ଶୀର୍ଷକ ଥଲା - “ କବିତାରେ ମିତା- ମିତା ପାଇଁ କବିତା' | ସେଇ 
ଗଦ୍ୟଲେଖାକୁ ଚିଠିଟିଏ ବୋଲି ମଧ୍ଯ କୁହାଯାଇପାରେ - ଚିଠିଟି ଏହିପରି - 
ସ୍ବେହର ଲଖୁଆ, 

ଶୁଣିଥୁଲି ତମେ ବାହାହେବ - ଆଜି ଶୁଣିଲି ତମେ ବାହା ହେଉଛ | ଶୁଣି ଖୁସି ହେଲି। 
ବହୁତ ବହୁତ ଖୁସି । ହେଲେ ଦୁଃଖ ହେଲା - ଗଭୀର ଦୁଃଖ | ' ମିତା? ଯେ କ”ଣ କରିବ ? 
ମିତା ପାଇଁ କେତେ ଆଶା, କେତେ ସ୍ଵପ୍ କେତେ ସଂଜ କେତେ ବି ସକାଳ ¬ ସବୁ 
ଯେମିତି ଆଜି ମଧ୍ଯାହ୍। ସତରେ କଂ ଣ ମିତାକୁ ତମେ ଏଇମିତି ଭାବରେ ମାରିଦେଲ ନା 
ସେ ଆପେ ଆପେ ଆତୃହତ୍ୟା କଲା ? କବିତାରେ “ ମିତା” କୁ କ'ଣ ତମେ ଆଉ ଫେରେଇ 
ଆଣିପାରିବନି ? ହୁଏତ ପାରିବନି। କାରଣ ତମ ସାମ୍ବାରେ ଆଜି ଅନ୍ୟ ଏକ “ମିତା 
ଭିନ୍ନଏକ “ ସୀତା” | 

ଏଇ ୮୭ ମସିହା ୨୨ ତାରିଖ ମନେ ରହିବ ମିତାର ଚିରଦିନ।| ମନେ ରହିବ ଆଜି 
ସନ୍ଧ୍ୟାର ଆକାଶ । ଆକାଶରେ ବସନ୍ତର ମହୋତ୍ସବ | ରାତି ରାତି ତାରାର ରୋଷଣୀ | ଶଙ୍ଖ 
ଶବ୍ଦରେ ଶହ୍ଦାୟିତ ପୂୃଥବୀର ନାନାଜାତିର ଫୁଲ । ଫୁଲର ବର୍ଷା। ସେ ବର୍ଷାରେ ତମେ ଦି'ଜୃକ୍ଷ 
କେମିତି ଭିଜି ଯାଇଛ ପୂରାଟାଯାକ | ତଥାପି ତମ ଦିହିଙ୍କ ଦେହରେ ଉତ୍ତାପ | ସତରେ ଲଖୁଆ ! 
ଏତେ ଉତ୍ତାପ ସତ୍ତ୍ଵେ ତମେ ଯେ ଆଜି ଖୁବ୍‌ ଖୁସି ଖୁବ୍‌ ପବିତ୍ର କବିତାରେ ମୁଁ ତାକୁ ରୂପଦେଇ 
ପାରୁନି। ଏଇ କଥାରେ ହିଁ ଆରମ୍ଭ କରୁଛି ତମ ନୂଆ ଜୀବନର ନୂତନ ଇତିହାସ। 

କବିତାରେ ମିତା ନଥିଲେ କବିତା ହୁଏନି କି ମିତାକୁ ନେଇ କବିତା ନଲେଖୁଲେ 
କବିତା ହୁଏନି - ସବୁ ସତ୍ତେ ବି ସମସ୍ତଙ୍କୁ ଅଧାରୁ ଛାଡ଼ି କବିତା ଚାଲିଯାଏ । ଜୀବନକୁ 
ଗଢ଼ିବ ଆଜି ଠୁଁ - ଭାର୍ଗିବାକୁ ଚେଷ୍ଟା କରିବନି! ଶେଷରେ ତମ ପାଇଁ ମୋର ଅଜସ୍ର ଅଜସ୍ର 
ଶ୍ରଦ୍ଧା। ବହୁତ ବହୁତ ଶୁଭେଚ୍ଥାଂ ଢେର ଢେର ବଧେଇ- ଆଉ ତମ ପାଇଁ ମୋ ପ୍ରଶସ୍ତ 
ଛାତିର ଦରଜା ସବୁବେଳେ ଖୋଲାଅହି- ଥାଉ, ଆଜି ଏତିକି ପୁଣି ପରେ | 


ପନ୍ନୀ ସହ ୨୫ ବର୍ଷ : ୭୨ 


Digitized by srujanika@gmail.com 


ପଞ୍ଚାନନ ବାବୁଙ୍କର ଏଇ ସ୍ବେହପୂର୍ଣ୍ଣ ଚିଠିଖଣ୍ତିକ ମୋତେ ତୃପ୍ତ କରିଥୂଲା। ଏମିତି 
ଅନେକ କବି ସୃଷ୍ଟି ହୁଅନ୍ତି । ଯୌବନର ସ୍ବପ୍ନକୁ ଶବ୍ଦ କରି ପ୍ରୀତିର କବିତା ରଚନ୍ତି କିନ୍ତୁ 
ବିବାହ ପରେ ସେମାନଙ୍କର କବିତା କାମିନୀ ଛାଡ଼ପତ୍ର ଦେଇ ତାଙ୍କଠାରୁ ଦୂରେଇ ଯାଆନ୍ତି। 
ପଞ୍ଚାନନବାବୁ ଲେଖୁଥୁ୍‌ଲେ ସେଇ ଭାବପ୍ରବଣ କଥା କେଇପଦ - ଜୀବନ ସଙ୍ଗିନୀକୁ ପାଇଗଲ, 
ମାତ୍ର ହୃଦୟ ସଙ୍ଗିନୀକୁ ତ୍ୟାଗ କରିବ ନାହିଁ। 
ପଞ୍ଚାନନ ବାବୁଙ୍କର କଥାକୁ ବି ମାନିଛି ଅକ୍ଷରେ ଅକ୍ଷରେ। ଜୀବନ ସଙ୍ଗିନୀ ଓ ହୃଦୟ 
ସଙ୍ଗିନୀ ମଧ୍ଯରେ କିଛି ପ୍ରଭେଦ ରଖୁନାହିଁ। ମୋର ଜୀବନ ନାୟିକା ରୂପାନ୍ତରିତ ହୋଇଯାଇଛି 
କାବ୍ୟନାୟିକାରେ। 
ମୋ ବୈବାହିକ ଜୀବନର ମଙ୍ଗଳକାମନା କରି ମୋର ଆହୁରି କେତେ ଶୁଭେଛୁ ଓ ବନ୍ଧୁ 
ପ୍ରୀତି ଫାଲୁନ” ଗ୍ରଚ୍ନରେ ତାଙ୍କର ଶବ୍ଦ କୀଉଁକୁ ସ୍ଥାପନ କରିଥ୍‌ଲେ। ଲେଖୁଥ୍‌ଲେ ମୋର 
ପରମ ଶୁଭେଲଜୁ ଲୋକରନ୍‌ କୁଂଜବିହାରୀ ଦାଶ, ଶ୍ରେଷ୍ଠବନ୍ଧୁ ଗୋପବନ୍ଧୁ ମିଶ୍ର, ଲକ୍ଟୀକାନ୍ତ 
ବେହେରା ଓ ଭାସରଚନ୍ଦ୍ର ଦାସ, ଲେଖ୍ଥିଲେ ସୋମନାଥ ଓଝା ଓ ଗୁଦ୍ରାଣୀ ମହାନ୍ତି, ଉମେଶଚନ୍ଦ୍ର 
ବାରିକ ଓ ଗଙ୍ଗାଧର ବିଶ୍ବାଳ, କୈଳାସ ଦାସ ଓ ରାଧାକୃଷ୍ଣ ଆଚାର୍ଯ୍ୟ, ଲେଖ୍ଥିଲେ ବିନୋଦିନୀ 
ପାତ୍ର, କୁଞ୍ଜବିହାରୀ ଧଳ | ଲେଖୁଥୁଲେ ଶ୍ରୀଦେବ | 
ଶ୍ରୀଦେବ ଲେଖୁଥଲେ “ନିର୍ବାଣ” ଶୀର୍ଷକ କବିତାଟିଏ | ତାହାହେଲା - 
ମୁଁ ଲକ୍ଷ୍ମୀ ତ୍ରିପାଠୀ କହୁଛି: 
ତୋ ରକ୍ତରେ ମୁଁ ସ୍କାନ କରିବି 
ଥରେ ମୋତେ ଗାଧୋଇ ଦେ 
ମୋ ନିଆଁରେ ତୋତେ ଜଳାଇ ଦେବି 
ଥରେ ମୋ ନିଆଁ ନେ | 
କବିତାଟି ମାତ୍ର ଏତିକି, ମାତୁ ତାହାର ଭାବାଦର୍ଶରେ ମୁଁ ମୋହିତ ହୋଇଥ୍‌ଲି! ମୁଁ ଯେଉଁ 
ରକ୍ତରେ ସ୍ଵାନ କରିବି ତାହା ଭଲ ପାଇବାର, ତାହା ସମର୍ପଣ କରିବାର | ମୁଁ ଯେଉଁ ନିଆଁରେ 
ଜଳାଇଦେବି ତାହା ମୋ ଆଲିଙ୍ଗନର ମୋର ଆବୋରିବା ପଣର | 

ଚତୁର୍ଥୀର ପରଦିନ ପୁନର୍ବିବାହ ବା ବନ୍ଦାପନା କାର୍ଯ୍ୟ ସାଧାରଣତଃ କରାଯାଇଥାଏ | 
ତାହାକୁ ପୁନର୍ବିବାହ ବୋଲି କାହିଁକି କୁହାଯାଏ ନା ପୁର୍ବରୁ ବାଲ୍ୟବିବାହ ପ୍ରଥା ରହିଥୁଲା।| 
କନ୍ୟାଟି ଯୌବନପ୍ରାପ୍ତି ହେବା ପୂର୍ବରୁ ବିବାହ ବନ୍ଧନରେ ଆବଦ୍ଧ ହୋଇଯାଉଥୁଲା। ତେଣୁ 
ବିବାହ ପରେ ତାକୁ ବାପଘରକୁ ଲେଉଟାଇ ଦିଆଯାଉଥୁଲା। କନ୍ଯା ରଜୋବତୀ ହେବା 
ପରେ ପୁଣି ସେ ତାର ଶ୍ଵଶୁର ଘରକୁ ଆସୁଥଲା | ସେଦିନ ଆଉଥରେ ପୂଜାପାଠ କରାଯାଉଥୁଲା। 
ଦ୍ଵିତୀୟ ଥର ବିବାହ ପରି ପୂଜାପାଠ କରାଯାଉଥ୍‌ବାରୁ ତା'ର ନାମ ଥୁଲା ପୁନର୍ବିବାହ 
ପୁନଶ୍ଚ କନ୍ୟାଟିକୁ ବନ୍ଦାପନା କରି ଘରକୁ ସ୍ଵାଗତ କରୁଥବାରୁ ତାର ନାମ ଥୁଲା ବନ୍ଦାପନା | 

ଆଜିକାଲି କନ୍ୟା ରଜୋବତୀ ହେବା ପରେ ବିବାହ କରାଯାଉଥୁବାରୁ ବିବାହ ପରେ 
ଆଉ ଘରକୁ ଫେରିବାର କିଛି ଅର୍ଥ ରହୁନାହିଁ। ଏଣୁ ପଞ୍ଚମୀଦିନ ହି ବନ୍ଦାପନା ପୂଜା କରି 
ଦିଆଯାଉଛି, କେବଳ କେତେକ ପୁରୋହିତୀ କରୁଥିବା ବ୍ରାହ୍ମଣ ପରିବାରକୁ ଛାଡ଼ି। ଏହି 
ବ୍ରାହ୍ମଣ ପରିବାର କୌଳିକ ପ୍ରଥାକୁ ଭାର୍ଗବାକୁ ଇଚ୍ଛା ପ୍ରକାଶ କରୁନାହାନ୍ତି । ସେମାନେ ସପ୍ତମଙ୍ଗଳା 
ଯିବାପରେ ଆଉ ଗୋଟିଏ ଶୁଭଦିନ ଜ୍ୟୋତିଷ ଦ୍ଵାରା ଧାର୍ଯ୍ୟ କରି ଧାର୍ଯ୍ୟଦିନ ହିଁ ବନ୍ଦାପନା 
ପୂଜା କରୁଛନ୍ତି। ଆମ ପରିବାରଟି ପୁରୋହିତ ବ୍ରାହ୍ମଣ ପରିବାରର ଅନ୍ତର୍ଭୁକ୍ତ ହୋଇଥୁବାରୁ 
ସେହି ପ୍ରଥାକୁ ଅବଲମ୍ବନ କରାଗଲା। ନନା ଜ୍ୟୋତିଷଙ୍କୁ ଡକାଇ ଆଣି ଶୁଭଦିନ ଧାର୍ଯ୍ୟ 
କରିବାକୁ ଲାଗିଗଲେ । ସେହିଦିନଟି ପଡ଼ିଥିଲା ବିବାହର ଅଠରଦିନ ପରେ | 

ମିତା ଛୁଟିକୁ ବଢ଼ାଇ ଘରେ ରହିଥୁଲା। ମୁଁ ପ୍ରତିଦିନ ବାଲେଶ୍ଵରରେ ଅଫିସ୍‌ ସାରି 
ସନ୍ଧ୍ୟାବସ୍‌ରେ ଘରକୁ ଫେରି ଆସୁଥୁଲି। ଅବଶ୍ୟ ମୋର ଦାୟିତ୍ଵବୋଧ ଟିକିଏ ବଢ଼ିଯାଇଥୁଲା | 
କାହିଁକି ନା ମୁଁ ତ ସେତେବେଳକୁ ସ୍ବାମୀରେ ରୂପାନ୍ତରିତ ହୋଇଗଲିଣି। 

ସବୁଦିନ ରାତିରେ ଘରକୁ ଫେରିଲେ ମଧ୍ଯ ନା ମିତା ସହିତ ମୋର ଦେଖାସାକ୍ଷାତ 
ହୋଇପାରୁଥଲା ନା ହୋଇପାରୁ ଥଲା କଥାବାରା | ତାକୁ ଥରୁଟିଏ ଦେଖୁବା ପାଇଁ ମୋ ମନ 
ଭିତରେ ଯେଉଁ ଆବେଗ ଥୁଲା ରାତିର ଅନ୍ଧକାର ଭିତରେ ସେ ଆବେଗ କୁଆଡ଼େ 
ହଜିଯାଉଥଲା। ମୁଁ ଘରକୁ ଫେରିବା ପରେ ମିତାକୁ କେବଳ ରୋଷେଇ ପାଖରେ ଚୁଲି 
ଜାଳିବାରେ ମଗଧଥୁବାର ଦେଖ୍ପାରୁଥଲି। ବେଳେବେଳେ କେଉଁ ନାନୀର ସହାୟତାରେ ତା 
ସହ ପଦୁଟିଏ କି ଦୁଇପଦ କଥା କହିବାର ସୌଭାଗ୍ୟ ପାଇଥଅ୍‌ଲି। ମାତ୍ର ସମୁଦ୍ର ଆଶୀ 
କରୁଥୁବା ଲୋକଟିଏକୁ କୃମ୍ଭଟିଏ ପାଣି ଯୋଗାଇ ଦେଲେ ସେ ଯେମିତି ନିରାଶ ହୋଇଯାଏ 
ମୁଁ ସେମିତି ନିରାଶ ହି ହୋଇପଡୁଥଲି। 

ମନେ ପଡୁଥଲା କାଳିଦାସଙ୍କ ରଚିତ ମେଘଦୂତ କାବ୍ୟର କଥା ଗନ୍ଧର୍ବଟିଏ ଶାପଗ୍ରସ୍ତ 
ହୋଇ ପନ୍ନୀକୁ ଛାଡ଼ି ଏକବର୍ଷ ଯାଏ ବିତାଇଥୂଲା ରାମଗିରି ଆଶ୍ରମରେ | ରାମଗିରି ଆଶ୍ରମରୁ 
ହିଁ ମେଘକୁ ଦୂତକରି ପଠାଇଥୁଲା ପନ୍ନୀ ନିକଟକୁ । ଦୂରରେ ଥାଇ ମଧ୍ଯ ତାର ଭାବନା 
ମାଧ୍ୟମରେ ପନ୍ନୀର ନିକଟତର ହୋଇପାରୁଥଲା। 

କିନ୍ଧୁ ମୋ କ୍ଷେତ୍ରରେ ସେଇୟା ନଥୁଲା | ମୋର ପନ୍ନୀ ମୋଠାରୁ ଦୂରରେ ନଥୁଲେ | ରହୁଥଲେ 
ଆମ ଘର ଭିତରେ | ତାଙ୍କ ଓ ମୋ ଭିତରେ ଥଲା କେତୋଟି କାନ୍ସର ପାର୍ଥକ୍ୟ | ସେଇ କାନ୍ଛଗୁଡ଼ିକୁ 
ଡେଇଁ ମୋ ଭଲପାଇବାର ଶବ୍ଦ କେତେକ ମିତା ନିକଟରେ ପହଞ୍ଚିପାରୁ ନଥୁଲା । 

ସକାଳେ ଉଠି ମୁଁ ପୁଣି ଚାଲିଯାଉଥୁଲି ମୋର କର୍ମକ୍ଷେତ୍ରକୁ। ଅଫିସ୍‌ରେ କାର୍ଯ୍ୟ, ବନ୍ଧୁମାନଙ୍କ 
ସହ ଗପସପ- ଏସବୁ ଭିତରେ ବୁଡ଼ିରହି ପୁଣି ଲେଉଟୁଥଲି ସନ୍ଧ୍ୟାଜୁ । ମିତା ବିଷୟରେ ଯିଏ 
ଯାହା ପଚାରିଲେ କହିଯାଉଥୁଲି ଅନର୍ଗଳ। କଳ୍ପନାରେ ଦୃଶ୍ୟମାନ ତିଆରି କରି ବଖାଣି 
ଯାଉଥିଲି ସମସ୍ତଙ୍କର ଆଗରେ । 

କାହାକୁ ଯଦି ମୁଁ କହି ଦେଇଥାଆନ୍ତି ଯେ, ଆମର ପୁନର୍ବିବାହ ହୋଇନାହିଁ କିମ୍ବା ମୁଁ 
ପ୍ରତିଦିନ ଘରକୁ ଫେରୁଥଲେ ବି ପନ୍ନୀଙ୍କର ମୁଖାବଲୋକନ କରିପାରୁ ନାହିଁ କିମ୍ଭା ତା ସହ 
କହିପାରିନାହିଁ ପଦୁଟିଏ ମନଖୋଲି କଥା ତ ତାହା ଏକ ଘଟଣା ପାଲଟି ଯାଇଥାଆନ୍ତା। 
ମୋର ବନ୍ଧୁମାନେ ମୋତେ ଚିଡ଼ାଇ ଚିଡ଼ାଇ ମୋର ମୁଖମଶ୍ଡଳକୁ ରକ୍ତିମ କରିପକାଇଥାଆନ୍ତେ। 

ସେଇ ଯିବା ଓ ଆସିବା ଭିତରେ ଥରୁଟିଏ କଥା ହେବାର ସୁଯୋଗ ମଧ୍ଯ ମୋତେ 
ମିଳିଅଲା। ତାହା ପୁଣି ଭାଉଜଙ୍କ ଜରିଆରେ | ମିତା ଚୁଲି ମୁଧ୍ଡରେ ବସିଥ୍ବାବେଳେ ଭାଉଜ 
ମୋତେ ଡାକିଥିଲେ ପାଖକୁ | କହିଲେ - ମିତା ତୋତେ କିଛି କହିବାକୁ ଚାହୁଛି। 

ଆଗ୍ରହାତିଶଯ୍ୟାରେ ମୁଁ ଆହୁରି ପାଖକୁ ଘୁଞିଗଲି। ପନ୍‌ୀ ସହିତ କଥା କହିବାର ଲୋଭରେ 
ଲାଳାୟିତ ହୋଇପଡ଼ି ପଚାରିଲି - କୂହ | 

କହିଲା - ମୋର ଛୁଟି ସରିଗଲାଣି। ମୁଁ ଏବେ ସୁଲକୁ ଚାଲିଯିବି । 

ମୁଁ ଭାଉଜଙ୍କ ଆଡ଼କୁ ଅନାଇ କହିଲି - ଭାଉଜ, ଯଦି ତାର ଯିବା ଦରକାର ସେ ଯାଉ | 

ମୁଁ ଏକୁଟିଆ ବନ୍ଦାପନା କରିଦେବି 

ଭାଉଜ ହସିଲେ। ମୁଁ ବି ହସିଲି। ମିତା କିନ୍ତୁ ନୀରବ ରହିଥୁଲା। 

ଏହିପରି ଅତିକ୍ରାନ୍ତ ହୋଇଯାଇଥଲା ସତରଦିନ | ଅଠର ଦିନର ଅପରାହୃରୁ ହୋମକୁଣ୍ଡ 
ନିର୍ମାଣ କରିବା କାର୍ଯ୍ୟ ବ୍ରାହ୍ମଣଙ୍କ ଦ୍ଵାରା ଆରମ୍ଭ ହୋଇଗଲା । ପୂଜା ଓ ହୋମ ସରୁ ସରୁ 
ହୋଇଗଲା ରାତି ଏଗାରଟା | ବିବାହ ପୂର୍ବରୁ ମୁଁ ଯେଉଁ ଘରେ ଶୋଉଥ୍ଲି ସେଇ ଘରୁ ଖଟ 
ବାହାର କରି ଦିଆଯାଇ ସେଇ ଘରେ ହିଁ ପୂଜାପାଠ କରାଯାଉଥ୍ଲା | ସେଇ ଘରେ ହିଁ ଆମକୁ 
ଶୋଇବାକୁ ନିର୍ଦ୍ଦେଶ ଦିଆଯାଇଥୁଲା | 

ମିତା ମନେ ମନେ ଭାବୁଥିଲା ଆମର ପ୍ରଥମ ମିଳନ ହେବ ଚଳଚଚିତ୍ରମାନଙ୍କରେ ଦୃଶ୍ୟମାନ 
ହେଉଥ୍‌ବା ମିଳନ ପରି! ସୁନ୍ଦର ଖଟ ଉପରେ ପଡ଼ିଥୁବ ଚିତ୍ରିତ ବିଛଣା | ଘର ଭିତରେ 
ବୁଣି ଯାଉଥବ ଧୀମା ଆଲୋକର ଛିଟା! ଘର ଭିତରର ଛାତ ଉପରୁ ଫୁଲର ହାରମାନ 
ଓହଳି ଆସି ଖଟର ଚାରିଦିଗକୁ ମେଲିଯାଇ ମଶାରୀର ଭ୍ରମ ସୃଷ୍ଷି କରୁଥିବ । ବିଛଣା ଉପରେ 
ବି ବୁଣି ହୋଇ ପଡ଼ିଥବ ବାସ୍ବାଫୁଲର ପାଖୁଡାମାନ ! 

ଜିନ୍ଧୁ ଆମଘର ଭିତରେ ତାହାହିଁ ନଥୁଲା। ଦିନଯାକ ପରିବେଶକୁ ଗରମ କରି ରଖୁଥୁଲା 
ଗ୍ରୀଷ୍ଟର ଉତ୍ତାପ | ଘର ଭିତରେ ହୋମ ହୋଇଥୁବାରୁ ଘର ଭିତରର ବାୟୁ ମଣ୍ଡଳ ବି ଗରମ 
ହୋଇଯାଇଥୁଲା । ଉପରେ ପଙ୍ଖା ନଥୁଲା | ପଦିମପଟକୁ ଯେଉଁ ନୋଟ ଝରକାଟିଥୁଲା ତାହାକୁ 
ଖୋଲିବା ପାଇଁ ମଧ୍ଯ ଆମକୁ ବାରଣ କରାଯାଇଥୁଲା। 

ଘର ଭିତରେ ଅନ୍ଧାରକୁ ଆଲୋକିତ କରି ଜଳୁଥିଲା ମାତ୍ର ଛୋଟିଆ ଦୀପଟିଏ। 
ହୋମକୂଣ୍ଡରେ ପୂର୍ଣ୍ାହୁତି ପ୍ରଦାନ କରାଯାଇଥ୍‌ବା ନଢ଼ିଆଟି ହସକୂରୀ ଝିଅର ଦାନ୍ତପରି ଥାଳି 
ଉପରେ ଥୁଆ ହୋଇରହିଥଲା। ଗୋଟିଏ ନୂଆ ସପମସିଣା ଉପରେ ଦୁଇଟି ନୂଆ ତକିଆ।| 
ସେତିକି ମାତ୍ର ଥଲା ସେଦିନ ପାଇଁ ଆମର ଶଯ୍ୟା | 

ସପମସିଣା ଉପରେ ମୁଁ ଯାଇ ପ୍ରଥମେ ବସିପଡ଼ିଲି। କବାଟ ବନ୍ଦ କରି ମିତା ମଧ୍ୟ ଆସି 
ବସିପଡ଼ିଲା ମୋ ନିକଟରେ, ସଙ୍କୁଚିତ ହୋଇ ଓ ଲାଜରେ ଡୁବିଯାଇ। ହୋମ ନଡ଼ିଆରୁ 
ଖଣ୍ଡେ ଭାର୍ଗିଆଣି ମିତା ଖୁଆଇ ଦେଲା ମୋ ପାଟିରେ । ଆଉ ଖଣ୍ଡେ ଭାଙ୍ଗିଆଣି ମୁଁ ମଧ୍ଯ 
ଖୁଆଇ ଦେଲି ମିତାର ପାଟିରେ | 

ସେତେବେଳଯୀାଏ ବି ଓଢ଼ଣାଟିଏ ମିତାର ମୁଣ୍ଡରେ ଝୁଲିପଡ଼ି ମୁହଁକୁ ଅଧାଛାଇ ଅଧା 
ଆଲୁଅରେ ଚିତ୍ରିତ କରି ଦେଉଥାଏ ମୁଁ ଆସ୍ତେକରି ମିତାର ମୁଣ୍ଡ ଉପରୁ ଓଢ଼ଣାଟାକୁ ହଟାଇ 
ଦେଲି । ଦୀପଖିଖାର ଆଲୋକରେ ମିତା ସେଦିନ ମୋତେ ଦେଖାଯାଉଥୁଲା ରାଜକନ୍ୟାଟିଏ 
ପରି | 

କହିଲି - ଏଇ ମୁହଁଟିକୁ ଦେଖୁବି ବୋଲି ମୁଁ ଆଉ କେତେକାଳ ଅପେକ୍ଷା କରିଥାଆନ୍ତି | 
ବିବାହ ଦିନଠାରୁ ଆଜିକୁ ଅଠରଦିନ ବିତିଗଲାଣି! ନା ଦେଖୁପାରୁଛି ତମର ଏଇ ଶୋଭା 

ମଶ୍ମିତ ମୁଖମଣ୍ଡଳ ନା କହିପାରୁଛି ତମ ସହ ମିଠା ମିଠା କଥା ଦୁଇପଦ | 
କଥାର ପେଡ଼ି ସେଇଠି ଖୋଲିବାକୁ ଆରମ୍ଭ କଲା। ଏତେଦିନ ଯାଏ ଯେଉଁ କଥାସବୁ 
ମନଭିତରେ ଚାପିହୋଇ ରହିଥୂଲା ସେଇ କଥାମାନ ହୃଦୟକୁ ଫଟାଇ ଗୋଟି ଗୋଟି କରି 
ବାହାରକୁ ବାହାରି ଆସିଲା! 
କହିଲି - ବାହା ହୋଇ ତମକୁ ନେଇ କାର୍‌ରେ ଆସୁଥୁବାବେଳେ ମୁଁ ଭାବୁଥିଲି ତମକୁ 
ଚିମୁଟି ଦେବି ବୋଲି | ଚିମୁଟି ନଥ୍‌ଲେ ବି ତମର ହାତକୁ ଟାଣିଆଣି ଆଙ୍ଗୁଳି ତ ଫୁଟାଇଥାଆନ୍ତି। 
ତମର କୋମଳ ହାତକୁ ମୋର ଏ ନିଷ୍ୁର ହାତ ଉପରେ ରଖୁ ପଥୁରି ଉପରେ ଲହୁଣି 
ଥୋଇବାର ମଜା ତ ନେଇପାରିଥାଆନ୍ତି। କିନ୍ତୁ ତାହା ହୋଇ ପାରିଲା ନାହିଁ। ତମ ଓ ମୋ 
ଭିତରେ ଆଉ ଜଣେ ବସିପଡ଼ିଲେ। ମୁଁ ତମକୁ ସ୍ପର୍ଶ ମଧ୍ଯ କରିପାରିଲି ନାହିଁ| 
- ସେଇଟା ମୋର ନୁହେଁ, ମୋ ନନାଙ୍କର ଦୋଷ | ମିତା ତା” ନନାଙ୍କ ଉପରେ ଦୋଷ 
ଲଦିଦେଇ ମୁଚୁକି ହସି କଣେଇ କରି ମୋତେ ଚାହିଁଲା। 
କହିଲି - ଏଇଠି ଆମ ଘର ଭିତରେ ତମେ ରହୁଛ, ମୁଁ ମଧ୍ୟ ରହୁଛି । ଆମେ ଦୁଇଜଣ 
ଏଇଠି ରହୁ ଥିଲେ ବି ଆମ ଭିତରେ ରହି ଆସିଛି ଯୋଜନ ଯୋଜନର ଦୂରତା। ଦିନେ 
ନୁହେଁ କି ଦୁଇଦିନ ନୁହେଁ ଅଠର ଦିନ ଧରି ମୁଁ ତମକୁ ଦେଖୁବାକୁ ବ୍ୟାକୁଳ ହୋଇପଡୁଛି । 
କିନ୍ତୁ ତମସହ ସାକ୍ଷାତ ହୋଇପାରୁ ନାହିଁ। 
ସେଇମିତି ମୁଚୁଳି ହସୁ ହସୁ ମିତା କହିଲା - ସେଇଟା ମୋ ଦୋଷ ନୁହେଁ, ତମ 
ନନାଙ୍କର ଦୋଷ | 
ଦୁଷ୍ଟ ବୋଲି କହି ମୁଁ ମିତାକୁ ଟାଣିଆଣିଲି ! ମୋର ଆହୁରି ପାଖକୁ | ଦୀପର ଆଲୋକରେ 
ମିତା ଲାଗୁଥଲା ଇନ୍ଦ୍ରସଭାରୁ ଓହ୍ଲାଇ ଆସିଥ୍‌ବା ଅପ୍‌ସରୀଟିଏ ପରି। 
କବିତା ପଦଟିଏ ମନେପଡ଼ିଗଲା - 
ଆଲୋକ ଜନାନା ସହି 
ନିଭାଅ ତାହାରେ 
ତୁମ ରୂପ ଜଳିଭଠୁ 
ଘନ ଅନ୍ଧକାରେ | 
ଅନ୍ଧକାରରେ ବି ମିତାର ରୂପ କେମିତି ଜଳି ଉଠିଛି ଦେଖୁବା ପାଇଁ ମୁଁ ଲିଭାଇ ଦେଲି 
ଦୀପଟିକୁ | 
ତା'ପରେ କଥାବାର୍ଭା କଥାବାର୍ଭା ଭିତରେ ଥଲା ସମର୍ପଣର ଭାବ ଓ ଘନିଷ୍ଠ ଅନ୍ତରଙ୍ଗତା| ମୁଁ 
କହିଲି ମୋ ଜୀବନର କାହାଣୀ | ମିତା ଶୁଣିଲା। ମିତା କହିଲା ତା ଜୀବନର କାହାଣୀ | ମୁଁ ଗୁଣିଲି। 
ଏଇମିତି ଗପୁ ଗପୁ ଝରକା ଫାଙ୍କରେ ଦେଖାଗଲା ଧାରେ ଧଳା ଆଲୋକ ହୁଏତ ରାତି 
ପାହିଗଲା। ଆମେ ଶୋଇଥ୍‌ବା ଘରର କବାଟରେ ବି କରାଘାତ ହେଲା ଧୀରେ ଧୀରେ | 

ଭାଉଜ ଆସି ଧୀରେ ଧୀରେ ଡାକିବାକୁ ଲାଗିଲେ। ମିତା ଉଠି କବାଟ ଖୋଲିଲା। ଭାଉଜ 
କହିଲେ - ଯା, ଗାଧୋଇ ପଡ଼ିବୁ ଯା” | 

ବନ୍ଦୀପନାର ପରଦିନ ସମସ୍ତେ ଉଠିବା ପୂର୍ବରୁ ନବବଧୂ ଉଠି ନିତ୍ୟକର୍ମ ଓ ସ୍ବାନ 
ସାରିବ। ଗାଆଁ ଗହଳିରେ ଏହାହିଁ ପରମ୍ପରା! ଭାଉଜଙ୍କର କଥାମାନି ହଳଦୀ ଓ ତେଲ ଧରି 
ମିତା ଗାଧୋଇବା ପାଇଁ ଚାଲିଗଲା। ମୁଁ କିଛି ସମୟ ଆଖବୁଜି ଶୋଇବାକୁ ଇଚ୍ଛା କରିଥୁଲି 
କିନ୍ଧୁ ତଳେ ସପମସିଣା ଉପରେ ଶୋଇବାକୁ ଅଶ୍ଵସ୍ତି ଲାଗିଲା। ତେଣୁ ମୁଁ ମଧ୍ଯ ଉଠି ନିତ୍ୟକର୍ମ 
ସମୀପନରେ ମନୋନିବେଶ କଲି | 

ମିତା ଗାଧୋଇ ସାରି ଠାକୁର ଘରକୁ ପ୍ରବେଶ କଲା! ଠାକୁରଙ୍କୁ ପ୍ରଣାମ କରିସାରି 
ମୋର ମାଆ ଓ ଅନ୍ୟ ଗୁରୁଜନମାନଙ୍କୁ ମୁଣ୍ତିଆ ମାରିବାରେ ଲାଗିଗଲା! 

ଭାଉଜ ହସି ହସି କହିଲେ - ଆଲୋ ମିତା ! 

ମିତା କହିଲା - ଆଜ୍ଞା! 

¬ ଶୁଣିଲୁ, ଶୁଣିଲୁ | 

ମିତା ପାଖକୁ ଆସିବାରୁ ଭାଉଜ କହିଲେ - ତୋ ଗୋଡ଼ ଦେଖ, ତୁ କେମିତି ପାଉଁଜ 
ପିନ୍ଧିନୁ ଦେଖବବା। 

ମିତା ତା'ର ଗୋଡ଼ ଦେଖାଇଲା! କିନ୍ତୁ ଏ କ”ଣ ? ଗୋଟିଏ ଗୋଡ଼ରେ ପାଉଁଜ ଅଛି, 
ଆର ଗୋଡ଼ରେ ନାହିଁ ମିତା ଛାନିଆ ହୋଇପଡ଼ି କହିଲା - ମୋତେ ବିଶ୍ବାସକର ନାନୀ, କାଲି 
ରାତିରେ ବି ମୋ ଗୋଡ଼ରେ ଏ ପାଉଁଜି ଥୂଲା। କିଏ ନେଲା, କେମିତି ନେଲା ମୁଁ ଜାଣିନାହିଁ। 

ଭାଉଜ କହିଲେ - ଏ ଘରକୁ ତ ଆଉ ଚୋର ଆସିବେ ନାହିଁ। ଯଦିବା ଆସୁଥିବେ ତୋ 
ପାଉଁଜ ଚୋରି କରିବାକୁ କେବେ ଆସିବେ ନାହିଁ। ତୁ ଯଦି ରାତିରେ କେଉଁଠିକୁ ଯାଇଆାଆନ୍ତୁ 
ତ ହଜାଇଥାଆନ୍ତୁ ବୋଲି ସନ୍ଦେହ କରିଥାଆନ୍ତି । ହେଲେ ତୁ ତ ରାତିସାରା ଘରୁ ବାହାରି 
ନାହୁଁ। ଦୁଇଜଣ ଯାକ ରାତିସାରା ଏତେ ଗପକରୁଛ ଯେ ଆମେ ପାଖଘରେ ରହୁଥିବା 
ଲୋକ ବି ଶୋଇ ପାରୁ ନାହୁଁ! 

ମିତା ବ୍ୟସ୍ତ ହୋଇପଡ଼ି କହିଲା - ମୋତେ ବିଶ୍ଵାସ କର ନାନୀ | କେମିତି ମୋ ପାଦରୁ 
ପାଉଁଜ ଖସିଲା ସେ କଥା ମୁଁ ଜାଣେ ନାହିଁ। ହେଲେ ମୁଁ ପାଉଁଜ ହଜାଇ ନାହିଁ| 

ଭାଉଜ ତାଙ୍କର ହାତର ମୁଠା ଖୋଲିଦେଲେ | ହାତର ମୁଠା ଭିତରେ ପାଉଁଜ ଜିକି ଜିକି 
ହୋଇ ଦିଶି ଯାଉଥୁଲା। 

ଭାଉଜ କହିଲେ - ନେ, ତୋ ପାଉଁଜ ନେ | ପ୍ରଥମ ଦିନରୁ ତ ପାଉଁଜ ଖସାଇଲୁଣି 
ମନଟାକୁ ପୂରା ଖସାଇ ଦେବାକୁ ବେଶି ଡେରିନାହିଁ। ଆଶୀର୍ବାଦ କରୁଛି, ଶାନ୍ତିରେ 
ଘରସଂସାର କର | 

ମିତା ନିର୍ବାକ ହୋଇ ଠିଆହୋଇ ରହିଥୁୂଲା ଲାଜକୁଳୀ ଲତାଟିଏ ପରି | 

ବନ୍ଦାପନା କାର୍ଯ୍ୟଟି ଶେଷ ହୋଇଥଲା ମାର୍ଚ୍ଚ ମାସ ୧୧ ତାରିଖରେ । ସେଦିନ ଥୁଲା 
ବୁଧବାର | ସୋମବାର ପଡ଼ିଥିଲା ୧ ୬ ତାରିଖରେ । ୧୬ ତାରିଖ ସୋମବାର ମିତା ବାହାରିଲା 
ତା ସ୍କୁଲରେ ଯୋଗଦେବା ପାଇଁ| ଆଗରୁ ଝିଅ ଅଲା, ଏକୁଟିଆ ଚାଲିଯାଉଥ୍ଲା | କିନୁ ବୋହୂ 
ହେବା ପରେ ପ୍ରଥମଥର ଏକୁଟିଆ ଯିବା ନିଶ୍ଚିତ ଭାବରେ ଅସଙ୍ଗତ | ଏଣୁ ମୁଁ ମିତାକୁ ଗଲି 
ଛାଡ଼ିବା ପାଇଁ ତା' ସୂଲ ପର୍ଯ୍ୟନ୍ତ | 

ସକାଳେ ଆମ ଗାଆଁରୁ ଛାଡୁଥିବା ବସ୍‌ରେ ଆମେ ଗଲୁ ବାହାନଗୀ ଯାଏ ! ବାହାନଗାରୁ 
ଆଗରପଡ଼ା ବସ୍ରେ କୁପାରୀ ପର୍ଯ୍ୟନ୍ତ । କୂପାରୀରୁ ଆଉ ଦୁଇକିଲୋମିଟର ପଙ୍ଗିମକୁ ମା' 
ଅମ୍ବିକା ବାଳିକା ଉଚ୍ଚବିଦ୍ୟାଳୟ | 

ମୋର ଯିବାକଥା ଶୁଣି କଣ୍ଡକ୍ଟର ସିଟ୍‌ ଦୁଇଟି ପାଖାପାଖୁ କରି ରଖୁଦେଇଥୁଲା! ମୁଁ 
ମିତାକୁ ଧରି ସେଇ ସିଟ୍‌ରେ ବସିଗଲି। ତା'ପରେ ଗପ। କେଉଁଠୁ ଆରମ୍ଭ ହୋଇ ଗପ 
କେଉଁଠାରେ ଶେଷ ହୁଏ ତାହା କହିବା ଅସମ୍ଭବ | ଗପ ଆଦୌ ଶେଷ ବି ହୋଇ ନଥାଏ। 
ସହଯାତ୍ରୀମାନେ ଅନେଇ ଥାଆନ୍ତି | କେହି କେହି ଆଖୁରେ ପତା ନପକାଇ ଚାହିଁ ରହିଆନ୍ତି। 
ସେସବୁକୁ ଆମର ନିଘା ନଥାଏ । ଯେମିତି ସାରା ସଂସାର ଭିତରେ ଆମେ ଖାଲି ଦୁଇଜଣ | 
ମିତା ଆଉ ମୁଁ । ଇରଂମଦ ଆଉ ମିତା | 

ସେଦିନ ଥଲା ସୋମବାର । ସୋମବାର ପରେ ଆସିବ ମଙ୍ଗଳବାର | ମଙ୍ଗଳବାର ପରେ 
ବୁଧ, ଗୁରୁ ଓ ଶୁକ୍ର । ତା'ପରେ ଯାଇ ଶନିବାର। ଶନିବାର ଦିନ ମିତା ପୁଣି ଫେରିବ। 
ଫେରିବ ଏକୁଟିଆ ।| ମା” ଅମ୍ଭିକା ବାଳିକା ଉଚ୍ଚବିଦ୍ୟାଳୟରୁ କୂପାରୀ | କୁପାରୀରୁ ବାହାନଗା | 
ମୁଁ ବାଲେଶ୍ବରରୁ ଆସି ବାହାନଗାରେ ଅପେକ୍ଷା କରିଥୁବି। ସେଇଠୁ ସାଙ୍ଗହୋଇ ଆଉ ଗୋଟିଏ 
ବସ୍ରେ ଆସିବା ବିଷୁପୁର ! 

ସୋମବାରରୁ ଶନିବାର ଦୀର୍ଘ ସାତଦିନର ଅପେକ୍ଷା। ଏ ଅପେକ୍ଷା କ”ଣ ସହିହେବ। 
ବସ୍ରେ ବସିଥିବା ସମୟରେ ମୁଁ ପଚାରିଥୂଲି ମିତାକୁ। ମିତା ନୀରବରେ ତା'ର ଉତ୍ତର 
ଦେଇଥଲା ¬ ନା, ଅସମ୍ଭବ | 

ତେବେ ? ମୁଁ ପଚାରିଥ୍ଲି। 

ତେବେ ? ସେଇ ନିରବଯାତ୍ରାରେ ମିତା ମଧ୍ଯ ଉତ୍ତର ଦେଇଥୁଲା| 

ମୁଁ କହିଲି - ତମେ ମୋତେ ଚିଠି ଲେଖୁବ | ଚିଠି ଲେଖୁବ ସବୁ ସପ୍ତାହରେ | 

ମିତା କହିଲା - ତମେ ବି ଚିଠି ଲେଖୁବ | ଚିଠି ଲେଖୁବ ସବୁ ସପ୍ତାହରେ | 

ବାହାନଗୀ, ସୋର ଓ ଖଇରା ପାରି ହୋଇ ବସ୍‌ ଯାଇ ପହଞ୍ଚିଗଲା କୁପାରୀ ନିକଟରେ । 
କୂପାରୀ ପାରିହେଲେ ଗଡ଼ପୋଖରୀ।| ଦୁଇ ପାଖରେ ଶୂନ୍ୟ ଓ ଖାଁ ଖା। ମଝିରେ ଖାଲି 
ପଥୁରିଆ ରାସ୍ତାଟିଏ । ଗଡ଼ପୋଖରୀ ପାରିହେଲେ ଶିମୁଳିଆ। ସେଇ ଶିମୁଳିଆ ଗାଆଁରେ ହିଁ 
ମାଂ ଅମ୍ବିକା ବାଳିକା ଉଚ୍ଚ ବିଦ୍ୟାଳୟ | 

ବିଦ୍ୟାଳୟରେ ପ୍ରଧାନ ଶିକ୍ଷୟିତ୍ରୀ ଜ୍ୟୋସ୍ଥାୟ ସହକାରୀ ଶିକ୍ଷୟିତ୍ରୀ ଚାରୁ ସେ ମୋର 
ସହପାଠିନୀ ଥଲେ। ଥଲେ ସବିତା, ବିଜ୍ଞାନ ଶିକ୍ଷୟିତ୍ରୀ ଓ ବିଦ୍ୟାଳୟ ସଭଭାପତିଙ୍କର ସମ୍ପର୍କୀୟା 
ନାତୁଣୀ । ଥ୍‌ଲେ ସୁବୋଧ ସାହୁ | ବିଦ୍ୟାଳୟ ସମ୍ପାଦକଙ୍କ ଭଣଜା | ଥିଲେ ସେବତୀ, ସଂସ୍କୃତ 
ଶିକ୍ଷୟିତ୍ରୀ ଓ ମିତାର ବଡ଼ଭାଇଙ୍କର ଶାଳୀ ଓ ଥୁଲା ସୁକାନ୍ତୀ, ମିତାର ପରମ ଆତ୍ସାୟା। 
ସେଇଠି ଗୋଟିଏ ଘରେ ସେମାନେ ଭଡ଼ା ନେଇ ରହୁଥିଲେ । 

ଶିମୁଳିଆରେ ଠିଆହେଲେ ପଷ୍ଚିମକୁ ଦେଖାଯାଏ ଦିଗନ୍ତ ବିସ୍ତାରି ପାହାଡ଼ | ଶ୍ୟାମଳଠାରୁ 
ଆହୁରି ଶ୍ୟାମଳତର ନିଘଞ୍ଚ ଅରଣ୍ୟ | ଶାଳ ଓ ମହୁଲ ଫୁଲରେ ସନ୍ଧ୍ୟା ଯେଉଁଠି ବାସ୍ବାୟିତ 
ହୋଇଉଠେ | ବିଦ୍ୟାଳୟର ଉତ୍ତରଦିଗକୁ ଯେଉଁଠି ଅରଣ୍ୟ ଆରମ୍ଭ ହୋଇଛି ସେଇଠି ଅଳାଖୁରି 
ଗାଆଁ। ଗାଆଁ ଭିତରେ ଦଶପନ୍ଦର ଗୋଟି ଘର | ଗୋଟିଏ ଘରେ ଭଡ଼ାନେଇ ରୁହନ୍ତି ମିତା ଓ 
ସୁକାନ୍ତି । ବାହାଘର ପରେ ସେ ଦୁଇଜଣ ଏକାଠି ରହିବା ସମ୍ଭବ ହେଲା ନାହିଁ। ଦୁଇଜଣ 
ଦୁଇଟି ସ୍ଥାନକୁ ସ୍ଥାନାନ୍ତରିତ ହୋଇଗଲେ । 

ମିତାକୁ ବିଦ୍ୟାଳୟରେ ଛାଡ଼ି ମୋତେ ଲେଉଟିବାକୁ ପଡ଼ିଲା। ମୋତେ ଫେରିଆସିବାକୁ 
ପଡ଼ିବ ବାଲେଶ୍ଵର | ଅପେକ୍ଷା କରିବାକୁ ପଡ଼ିବ ଆହୁରି ସାତଦିନ | ବିଦ୍ୟାଳୟ ପାରି ହୋଇ 
ମୁଁ ରାସ୍ତା ଉପରେ ପାଦଥୋଇଲି। ଗେଟ୍‌ ପାଖରେ ଠିଆ ହୋଇ ମିତା ସେହିପରି ମୋତେ 
ହାତ ହଲାଇ ଚାଲିଥୁଲା | 

DODO BYOD LYLE ୧୪ 


ମାର୍ଚ୍ଟମାସ ୧୯ ତାରିଖ! ଖାଇ ସାରି ବିଛଣାକୁ ଆସି ମିତା ପ୍ରଥମ ଚିଠି ଲେଖୁଲା ମୋ 
ପାଖକୁ । ଉପରେ ଇଂରାଜୀରେ ଲେଖ୍‌ଥୁଲା ତିନୋଟି ଅକ୍ଷର ଓଠଏ ବୋଲି। ତା'ପରେ 
ସମ୍ବୋଧନ “କବି ମୋର’ | ଲେଖୁଥୁଲା- ' ଅମାନିଆ କଲମକୁ ବହୁତ କହିଲି ଯାହା ପାରୁଛୁ 
ଲେଖୁଯା- କିନ୍ତୁ ସେ ମାନୁନି। କବି ନୁହେଁ ମୁଁ - ଲେଖୁକା ବି ନୂହେଁ। ଚିଠି ଲେଖୁବାର 
ପ୍ରୟାସ କରି ଲେଖୁଛି ପ୍ରଥମେ ¬ ଜାଣିନି ତୁମେ କେମିତି ଗ୍ରହଣ କରିବ। କବିପନ୍ନୀ 
ହେବାର ଯୋଗ୍ୟତା ନାହିଁ ମୋର କିନ୍ତୁ ମୁଁ ତୁମ କବିତା | ଲେଖକର ସ୍ତ୍ରୀ ହେବାର ଯୋଗ୍ତା 
ନାହିଁ, କିନୁ ମୁଁ ତୁମ ଲେଖନୀର କେନ୍ଦ୍ରବିନ୍ଦୁ।” 

ମିତା ଲେଖ୍‌ଥଲା ଚାରି ପୃଷ୍ଠାର ଚିଠି| ତାର ସ୍ଵାମୀ ପାଖକୁ ପ୍ରଥମ ଚିଠି। ସେ ନିଜକୁ 
ଖୁବ୍‌ ନ୍ନ ମନେ କରୁଥଲା ଓ ସେଇ କଥା ଲେଖୁପକାଇଥୁଲା ତା'ର ପ୍ରଥମ ଚିଠିରେ । 
ଲେଖୁଥଲା - ‘ମୋ ଜୀବନ ତ ଅଭିଶପ୍ତ” | ତୁମେ କାହିଁକି ଏ ଅଭିଶପ୍ରା ନାରୀ ସହିତ ବସା 
ବାନ୍ଧିଲ, ତୁମେ ଦୂରେଇ ଯାଅ | ତୁମେ ଖାଲି ଯନ୍ତ୍ରଣାରେ ଛଟପଟ ହେବ | ହେ ରାଜକୁମାର, 
ମୁଁ ପାରୁନି। ଖାଲି ତୁମେ ଭଲରେ ଥାଅ, ଶୁଣିଲେ ଖୁସି ହେବି! ତମକୁ ତ ମୁଁ କିଛି ଦେଇ 
ପାରିଲିନି, କ'ଣ ପାଇଲ ମୋଠୁ, ଖାଲି ଯନ୍ତ୍ରଣା ¦ ତମେ କାନ୍ଦ, ମୁଁ ଜାଣିପାରେ, କିନୁ ତମେ 
କେବେ କୁହନି | ଆଖୁର ଲୁହ ମନର କୋହକୁ ଲୁଚାଇ ରଖୁ ତୁମେ ମୋ ସହିତ କଥାକୁହ | 
ମୋ କଥାରେ ତ ମାଧୁରିମା ନାହିଁ, ମୋ ହସରେ ତ ମଲ୍ଲୀ ଫୁଟି ଉଠେନି। ତମେ ମୋ 
ମୁହଁକୁ ଚାହିପାରନି। କାରଣ ମୁଁ ହେଉଛି ସତ୍ୟମ୍‌-ଶିବମ୍‌-ସୁନ୍ଦରର ନାୟିକା | କିନ୍ତୁ ତାଂ ଭଳି 
ପ୍ରେମିକା ନୁହେଁ, ଯାହା ପାଇଁ ନାୟକ ପାଗଳ ହୋଇ ରାତ୍ରିଯାପନ କରେ ତା ସହିତ! ଆଉ 
କଂ ଣ ପାଇଁ ଦୃନ୍ଦୃହୀନ ଭାବରେ ଝି ଉରିଦେଲ। ତୁମେ ଏବେ ବହୁତ ଦୁଃଖରେ ନା। ପାରିବ 
ସହ୍ୟ କରି ଏ ପ୍ରତାରଣା ! ପାରିବନି ନା ! ! ତୁମ ଜୀବନ ସାଗରରେ ମୁଁ ଅଭିଶପ୍ରା ସରଣୀ | 
ସାଗର ତା'ର ବେଳାଭୂମିରେ ମଥାପିଟି ଆହ୍ଵାନ କରୁଛି, କିନୁ ଏ ସରଣୀଟା ତା ସହିତ ମିଶି 

ପାରୁନି । ଆଉ କିଛି ଲେଖୁପାରୁନି। ତମେ ମୋର ସବୁଜିଛି- ହେଲେ ଦିନେ ତମକୁ ପ୍ରଣାମ 
କରିନି। ପଥର ଦେବତା ପାଖରେ ମୁଣ୍ଡ ପିଟିଛି। ତମକୁ ଶୁଭିନିନା, ନା ଶୁଭିବନି। ମୁଁ 
ଅଭିଶପ୍ତା। ତୁମେ ଖାଲି ଯନ୍ତ୍ରଣାରେ ଜଳି ଜଳି ଝାଉଁଳି ପଡ଼ିବ, ମୋ ପାଖରେ ସ୍ବେହର 
ବାରିନାହିଁ, ସିଞି ତାକୁ ଜୀବନଦାନ ଦେବି। ପ୍ରେମର ମନ୍ତ୍ର ନାହିଁ ପୁର୍କି କୃଷ୍ଣଙ୍କୁ ପାଗଳ 
କରିବି ତମେ ବି ଆଜି ମୋ ପାଇଁ ଅଭିଶପ୍ତ ହୋଇଗଲ। 

ଏ ଚିଠି ପାଇକି ନୁହେଁ, ଚିଠି ପାଇବା ପୂର୍ବରୁ ହିଁ ମୁଁ ମିତା ପାଖକୁ ଚିଠିଟିଏ ପଠାଇ 
ସାରିଥୂଲି। ସେଇପରି ମଧୁବୋଳା ଚିଠି ଶବ୍ଦ ଫୁଲରେ କୁସୁମିତ ଚିଠି | 

ମା୍ଟଟ ମାସ ଛବିଶ ତାରିଖ ବିଛଣା ଉପରେ ଲଦି ହୋଇ ମିତା ଆରମ୍ଭ କଲା ତା'ର 
ଦ୍ଵିତୀୟ ଚିଠି କବି ବୋଲି ସମ୍ବୋଧନ କରି | 

ତୁମେ କି ମନ୍ତ କଲ କେଜାଣି, ତୁମେ ଭାରି ମନେ ପଡୁଛ | ଆଜି ଜମାରୁ ଭଲ ଲାଗୁନି | 
କ୍ାସ୍‌ରେ ଅନ୍ୟମନସ୍କ ହେଉଛି ତୁମେ ସ୍ବପ୍ନରେ ଲୁଚି ଲୁଟି ଆସି ମୋତେ ଅଥୟ କରୁଛ । 
ଟେଲିଗ୍ରାମ କରୁଛ । ଗୋଟେ କିସ୍‌ ପଠେଇଲି । ଆଉ ହଇରାଣ କରିବନି। ଏପଟେ ଅନେକ 
କାମ, ପାରୁନି ବାରମ୍ବାର ତୁମେ ଆଖୁ ଆଗକୁ ଆସୁଛ ! ତୁମ କଥା ସବୁବେଳେ ଖାଲି 
କହୁଛି । ସମସ୍ତେ କହୁଛନ୍ତି ପାଗଳ ହୋଇଯିବୁ | 

ମନରେ ଅନେକ ଭାବନା, କିନୁ କଲମ ଧରି ବସିଲେ ଭାଷା ନାହିଁ। ମୋ ମନର 
ଅବ୍ୟକ୍ତ ଭାଷାକୁ ତୁମେ କେବଳ ପଢ଼ିପାରିବ। ହେ ପାଗଳା ବାବୁ, ତୁମେ ଶୁଷ୍କ ନିରସ 
ଜଡ଼ପିଣ୍ଡ ଦେହରେ କଂଣ ଭରିଦେଲ ଯେଉଁଥି ପାଇଁ ମୁଁ ବି ଆଜି ପାଗଳ ହୋଇଯାଉଛି । 
ଖାଲି ତୁମକୁ ଦେଖବବା ପାଇଁ। ତୁମେ ମୋର ଅତି ନିକଟରେ ଆଇ ମଧ୍ଯ ବହୁଦୂରରେ | 
ହୃଦୟ କନ୍ଦରରେ ତ ମୋର ଫାଙ୍କା ସ୍ଥାନ ନଥଲା| ତୁମେ କେମିତି ଏଠି ରହିଲ । ତୁମର 
ପୁକାର ପ୍ରେମପାଗଳିନୀ ରାଧା ଭଳି ଉଚ୍ଚାଟ କରୁନି କିନ୍ଧୁ ମୁଁ ବ୍ୟଗ୍ର ହୋଇଉଠୁଛି | ତୁମେ 
ଆଉ ସେ ବଂଶୀ ବଳାଅନି । ସବୁ କର୍ରବ୍ୟ ମୋର ଭୁଲ ହୋଇଯାଉଛି। 

ଏପ୍ରିଲ ଏକ ତାରିଖକୁ ଏପ୍ରିଲ୍‌ ଫୁଲ୍‌ ବୋଲି ଅନ୍ୟକୁ ଥଟ୍ଟା କରାଯାଇଥାଏ। ମୁଁ ମଧ୍ଯ 
ଚାହିଁଥଲି ମିତା ସହିତ ସେହିଦିନ ଏକ ଖେଳ ଖେଳିବା ପାଇଁ। ମୁଁ ତାକୁ ବହୁତ ଭଲ ପାଏ 
ବୋଲି ପୋଷ୍ଟକାର୍ଡରେ ଲେଖୁଥଲି ଓଲଟା ଅକ୍ଷରରେ ଚିଠିଟିଏ। ଯେଉଁ ଚିଠିକୁ କେବଳ 
ଅଇନାରେ ଦେଖୁଲେ ହିଁ ପଢ଼ି ଦେଇହେବ । ମୋର ସେ ପୋଷ୍ଟକାର୍ଡ ଚିଠି ପାଇ ଏପ୍ରିଲ୍‌ ୩ 
ତାରିଖରେ ମିତା ଚିଠିରେ ଫେରାଇଥୂଲା ତାର ପ୍ରତ୍ୟୁରର ! କବି, ପ୍ରଣାମ, ତୁମର ପ୍ରେମର 
ସ୍ଲାରକୀ ସ୍ଵରୂପ ପଠାଇଥୁବା ଦୁଇଧାଡ଼ି ଲେଖା ପାଇଲି ୨. ୪.୮୭ରେ, କିନୁ ତମେ ମୋତେ 
ଏପ୍ରିଲ୍‌ ଫୁଲ୍‌ କରିପାରିଲନି। ଚିଠିଟା ପାଇଲି ସ୍କୁଲରେ। ବହୁ ଆଗ୍ରହ ଓ ଉତ୍ସାହ ନେଇ 
ଖୋଲିଲି, କିନୁ ପଢ଼ିପାରିଲିନି। ଦର୍ପଣରେ ପଢ଼ିବା ପର୍ଯ୍ୟନ୍ତ ଧୈର୍ଯ୍ୟ ରହିଲାନି। କିନ୍ତୁ ଯାହା 
ହେଉ କୌଣସି ଉପାୟରେ ପଢ଼ିନେଲି। ତମକୁ କହିବିନି। ତମେ ଏତେ ଦୁଷ୍ଟ। ତମେ 

କାହିଁକି ଲେଖଲଲ, ସମସ୍ତେ ପଡ଼ିଦେଲେ । ଅବଶ୍ୟ ସବୁପଢ଼ି ନାହାନ୍ତି, କିନୁ ପ୍ରଥମ ଧାଡ଼ିଟା 
ପଢ଼ିଛନ୍ତି 

ମିତା ମୋତେ ଚିଠି ଲେଖୁବା ପାଇଁ ମୁଁ ପେଡଟିଏ ପ୍ରସ୍ତୁତ କରି ତାକୁ ଉପହାର ଦେଇଥୁଲି।| 
ସେ ପେଡ୍‌ରେ କିଛି ହିଁ ଲେଖା ନଥୂଲା, କେବଳ ଉପରେ ବାମପଟ କୋଣରେ 
ଲେଖାହୋଇଥ୍‌ଲା “ ମିତା' ବୋଲି | ମିତା ସେଇ ପେଡ୍‌ରେ ହିଁ ମୋ ପାଖକୁ ଚିଠି ଲେଖୁଥୁଲା| 
ସବୁଚିଠିର ଉପରେ ଇଂରାଜୀରେ ଲେଖା ଯାଉଥଲା ତିନୋଟି ଅକ୍ଷର ‘ ଓଠପ” ବୋଲି। 
ତାପରେ କବି ବୋଲି ସମ୍ବୋଧନ କରି ଚିଠିର ଆରମ୍ଭ | ଏପ୍ରିଲ୍‌ ୩ ତାରିଖର ସେଇ ଅପୂର୍ବ 
ଚିଠିରେ ମିତା ଖୋଲିଦେଇଥୂଲା ତାର ମନ ଓ ହୃଦୟ | 

ସତରେ କବି, ତମେ ମୋ ଚିଠିକୁ ଅନେଇ ଅଥବ ନା! ସବୁବେଳେ ଲେଖୁବାକୁ 
ଚେଷ୍ଟାକରେ। କିନ୍ତୁ ତମକୁ ଦେଖପାରେ, ଆନମନା ହୋଇଯାଏ । ମୁଁ ସେଦିନ କାହିଁକି 
ଏମିତି ଇମୋସନାଲ ହୋଇଗଲି ମୁଁ ବି ବୁଝିପାରିଲିନି। ତମ ଆଖୁର ଅକୁହା କଥା ମୋତେ 
ପାଗଳ କରିଦେଲା। ସେଟା ବସ୍‌ ବୋଲି ଭୁଲିଯାଇଥ୍‌ଲି। ରାଗିଲ କି ? ମୁଁ ଜାଣିପାରୁନି 
ତମେ ଏତେ ଶୀଘ୍ର ଏତେ ନିକଟକୁ ଆସିଲ କିପରି ! କିନ୍ତୁ ଜାଣିଛ, ମୋର ସବୁବେଳେ 
ଭାରି ଭୟ ତମକୁ | କାହିଁକି ଜାଣିଛ ? ମୁଁ ଯେତେବେଳେ ଖୁସିହୁଏ ତମ କଥା କହି ଓ ଭାବି 
ସମସ୍ତେ ମୋତେ କ୍ରିଟିସାଇଜ୍‌ କରନ୍ତି, ହସନ୍ତି । କହନ୍ତି, ଦୁନିଆରେ ସମସ୍ତେ ବେଶ୍‌ ଅଭିନୟ 
କରନ୍ତି । ତମେ ମୋ ସହିତ ଅଭିନୟ କର ନି ତ! ମୁଁ କିନୁ ଜାଣିପାରେନି| ନିର୍ବୋଧ ଭଳି 
ଯୁଲ୍ି କରେ। ମୁଁ ତ କେବେ କାହାରି ଅନିଷ୍ଟ କରିନି। ଚିନ୍ତା ବି କରେନି। ତମେ କାହିଁକି 
କରିବ ମୋ ହସିଲା ସଂସାରରେ ଲୁହର ଶ୍ରାବଣୀ କାହିଁକି ବୁହାଇଦେବ | ପାର ତ ଏବେଠୁ 
ଦୂରେଇ ଯାଅ | ଏତେ ନିଜର କରି ମୋତେ ପଛରେ ପ୍ରତାରଣା କରିବ ନି ନା| ସତକୂହ। 
ତମକୁ ଅରେ କହିଥଲି କି ନାହିଁ ମନେ ନାହିଁ - ମୁଁ କାହାକୁ ଏତେ ଶୀ ନିଜର କରିପାରେନା, 
ଆଉ ଉଲ ବି ପାଏନା!। କିନୁୁ ଥରେ ଯାହାକୁ ଏ ମନଟା ଦେଇଦିଏ ତା ପାଖରୁ ଆଉ 
ଫେରେଇ ପାରେନା। ତମେ ମୋତେ ମ୍ଣା କରିପାର, କିନୁ ତମ ପ୍ରେମ ଅନାବିଳ ରହୁ | 
ତମ ଅନାବିଳ ପ୍ରେମର ଧାରା ମୋତେ ମତୁଆଲା କରୁ। ମୋର ଶୁଷ୍ଠ ନିରସ ପ୍ରାଣଟୀ 
ଜୀବନ୍ତ ହୋଇଉଠୁ! ତମକୁ ମୁଁ କେବେ ଅବିଶ୍ବାସ କରିପାରିବିନି। ଅରେ ଯାହାକୁ ଯେମିତି 
ବୁଝି ନେଇଥାଏ, ସିଏ ସେମିତି ହୋଇ ରହିଯାଏ | ରାଗୁନନା ମୋ କଥାରେ | ସତରେ ତୁମ 
ପାଇଁ ମୁଁ ଆଜି କେମିତି ପାଗଳ ହୋଇଯାଉଛି। ତୁମେ ମୋତେ ଭୁଲିଯାଅ। ମୃଗତୃଷ୍ଣା ପଛେ 
ପହେ ଦୌଡ଼ି ଦୌଡ଼ି କ୍ଲାନ୍ତ ହୋଇପଡ଼ିବ, କିନ୍ତୁ ତୃଷ୍ଠା ମେଣ୍ଟିବନି। ମୁଁ ତୁମ ମନ୍ଦିରରେ 
କେବେ ଯୋଗ୍ୟ ପୂଜାରିଣୀ ନୂହେଁ। ହେଲେ ମନ୍ତ୍ର ଜାଣି ନଥବା ଦାସିଆ ହାତରୁ କେମିତି 
ଭୋଗଥାଳି ଗ୍ରହଣ କରିଥଲ, ମୋ ହାତରୁ କଣ ଗ୍ରହଣ କରିବନି! ନିରାଶ କରିବନି 
ମୋତେ, ତମେ ମୋତେ ଆଶୀର୍ବାଦ କର, ଖୁବ୍‌ ଶୀଘୁ ମୁଁ ଏ ସଂସାରରୁ ବିଦାୟ ନିଏ | ଏ 

ମାୟା ବନ୍ଧନ ବଡ଼ ନିଷୁର। ଥରେ ଦଉଡ଼ିଟା ଟାଣ ହୋଇଗଲେ ଆଉ ଛହିଡ଼େଇ ହେବନି | ଏ 
ଚାରି ଦଉଡ଼ିକଟା ଲୋକଟାକୁ ନିଜର କରି ତମେ ତ କଷ୍ଟ ପାଇବ- ହେଲେ ଥରେ ବଞ୍ଚିବାର 
ସାହାରା ଦେଖାଇ ଦୂରେଇ ଦେବନି।” 

ଏପ୍ରିଲ ଛଅ ତାରିଖ। ମିତା ଲେଖଲଲା ଆଉ ଖଣ୍ଡିଏ ଚିଠି । ସେଇ ଅନ୍ତରଙ୍ଗ ଓ ଅବୁଝା 
ପଣରେ | ଲେଖୁଲା - 

ତମେ ଆଜି ଖାଲି ମୋ ପାଖରେ ପ୍ରଣମ୍ୟ ନୁହେଁ, ବହୁତ ବଡ଼ ହୋଇଯାଇଛ | ଯାହାକୁ 
ଦେଖୁ ହେବନି, ଭାଷାରେ ପ୍ରକାଶ କରିହେବନି, ତୁଳୀରେ ଆଙ୍କି ହେବନି, ଯେ ଅବ୍ୟକ୍ତ 
ଯେ ଅଚିନ୍ତ୍ୟ, ତମେ ଆଜି ଦେବତାର ଆସନ ପାଇଗଲ | ମୁଁ ହାରିଗଲି, ଛୋଟ ହୋଇଗଲି ! 
ମୁଁ ଜାଣିଛ କାହାକୁ ପୂଜୀ କରେ ? ଲୋକେ ଯାହାକୁ ଭୋଳା ମହେଶ କହନ୍ତି । ଆଉ ଯେଉଁ 
ଲୋକଟା ଦେହରେ ପାଉଁଶ ବୋଳି ହୋଇ ଶଵଶାନରେ ବୁଲୁଥାଏ। ବେକରେ ସାପଟିଏ 
ଝୁଲାଇ ଦେଇଥାଏ । ସେ ମୋ କଥା ସବୁ ଜାଣିପାରନ୍ତି, ମୋତେ ଭାରି ଭଲ ପାଆନ୍ତି । ତମେ 
ଆଜି ତାଙ୍କ ସହ ସମକକ୍ଷ ହେବାକୁ ବସିଲ। ମୁଁ ତ କିନ୍ତୁ ପାର୍ବତୀ ହୋଇପାରିବିନି। କାହିଁ ମୋ 
ମନ୍ତ ତ ତମ ହୃଦୟତନ୍ତ୍ରୀକୁ ଥରାଇ ହେଉନି | ତୁମେ ତ କୈଳାସ କନ୍ଦରରୁ ଓହ୍ଲାଇ ଆସୁନ 
ମୋତେ ତୁମ ପ୍ରିୟ ବେଲପତ୍ରଟିଏ କର ପ୍ରତିଦିନ ତୁମ ପାଖରେ ରହିବାର ସୁଯୋଗ 
ପାଏ | ଖାଲି ତୂମକୁ ଦେଖୁବି| ଶୁଣିବି ତୁମ ସୁଖର ଖବର | ତୁମେ ବହୁତ ବଡ଼ ହେଇଛ। 
ଆଉ ମୋତେ ଭୁଲି ଯାଇଛ | ଦୁଃଖ ନାହିଁ କବି ମୁଁ କିନ୍ଧୁ ମୋର ପରିଚୟ ଦେବି ମୁଁ କବିର 
ସ୍ତ୍ର | 

ଏପ୍ରିଲ ମାସ ୨ ୧ ତାରିଖ। ମିତା ଲେଖଥଲା- ଚମ୍ପାଫୁଲ କି ମଲ୍ଲୀଫୁଲର ବାସ୍ବା ମୋ 
ହୃଦୟକୁ ଆନମନା କରି ଦିଏନା| ତା” ଭିତରେ ଥାଏ ଏକ କ୍ଲାନ୍ତ ମନର ଅକୁହା ଦୁଃଖ 
ସତରେ ତମେ ଏ ଅଶାନ୍ତ ଗ୍ରହକୁ ମାଳାକରି କାହିଁକି ବେକରେ ଲମ୍ବାଇ ଦେଲ, ତାହାହେଲେ 
ତମକୁ ମୋ ବିଷଜ୍ବାଳାକୁ ପାନକରି ନୀଳକଣ୍ଠ ସାଜିବାକୁ ପଡ଼ିବ। କ”ଣ କରିପାରିବି ମୁଁ ? 
ତୁମ ଆଖାଁର ତାଜମିହିଲ ମୌତେ ପାଇ ଧୂଳିସାତ୍‌ ହୋଇଯିବ କି, କିମ୍ବା ଦୀପ୍ତିମନ୍ତ ହୋଇଉଠିବ ! 
ତୁମେ ଠକି ଯାଇଛ, ସେଥ୍ପାଇଁ ମୋ ମନରେ ଭାରି ଦୂଃଖ| ତୁମ ଭଳି ଦେବତା ଗଳାରେ 
ଶୋଭା ପାଇବାର ଯୋଗ୍ୟତା ମୋର ନାହିଁ| ତଥାପି ତମକୁ ଧରି ରଖୁବାଜୁ ପଡ଼ିବ 

ଏପ୍ରିଲ ମାସର ଶେଷ ଚିଠିଟି ମିତା ଲେଖୁଥଲା ୨୯ ତାରିଖରେ | ଲେଖୁଥଲା - ତମେ 
ମୋର ଅତି ନିକଟ ବନ୍ଧୁ ହୋଇଯାଇଛ | ଯାହାକୁ ମୁହୂର୍ଭେବି ଭୁଲି ହେଉନି। ତୁମେ ଛପି 
ଛପି ସ୍ଵପ୍ଣରେ ଆସୁଛ, କେବେ ଉପଦେଶ ଦେଉଛ, କେତେ କ”ଣ କହୁଛ - ଆଉ ଟିକିଏ 
ଶୋଇରହି ତମ ସହିତ କଥା ହେବା ପାଇଁ ଇଚ୍ଛା ହେଉଛି। କିନ୍ତୁ ଉଠି ପଢ଼ିବାବେଳକୁ 
ଆବିଷ୍କାର କରୁଛି ସୁକାନ୍ତିକୁ, ତମକୁ ନୂହେଁ| 

ବାହାଘରର ଦୂଇଟି ମାସ ଯାଇ ନାହିଁ ମିତାର ଅନ୍ତରରେ ଆସିଥୂଲା ଏକ ବିରାଟ 

ପରିବର୍ଭନ | ପୁରୁଷମାନଙ୍କୁ ଦେଖୂଲେ ଯିଏ ବିରକ୍ତିରେ ମୁହଁ ପୂରାଇ ନେଉଥ୍‌ଲା ଦୁଇମାସ 
ଭିତରେ ତା'ର ସେ ବିରକ୍ତି ରୂପାନ୍ତରିତ ହୋଇଗଲା ପ୍ରେମମୟତାରେ। ମେ ମାସର ଏକ 
ତାରିଖ | ମିତା ଲେଖୁଲା- ଯିଏ ଦିନେ ପ୍ରଗଳ୍ଭା ତଟିନୀ ଭଳି ହସି ହସି ବୋହି ଯାଇଥଲା 
ବାଧାବନ୍ଧନ ନମାନି, ଯାହା ଆଖରେ ନଥିଲା କାମନାର ସର୍ଶ, ଆଉ ଯିଏ ଚାହିଁଥିଲା ବୋହିଯିବ 
ସ୍ରୋତସ୍ଵିନୀ ଗଙ୍ଗା ଭଳି କିନ୍ତୁ ସାଗରର ଆହ୍ଵାନକୁ ଉପେକ୍ଷା କରି, ସାଗରର ଆହ୍ଵାନ ଯାହାକୁ 
ଯନ୍ତ୍ରଣା ଦେଉ ନଥଲା କେବଳ, ବିରକ୍ତ ବି କରାଉଥଲା, ଆଜି ସେହି ପତିତପାବନା, 
ମହାସାଗରରେ ଲୀନ ହେଲା ପରେ ବି କାହିଁକି ଏ ଜ୍ବାଳା, ସାଗରକୁ ଖୁବ୍‌ ନିକଟରେ ନିବିଡ଼ 
ଭାବରେ ପାଇବା ପାଇଁ କାହିଁକି ପାଗଳ ମୁଁ ଜାଣିପାରୁନି। ସାଗରର ସ୍ପର୍ଶ ତା ଅଙ୍ଗେ ଅଙ୍ଗେ 
ରହିଥିଲେ ବି ସେ କ'ଣ ଚାହୁଛି ଜାଣିଛ, ତା ସାଗର ତା ପାଖରେ ଥାଆନ୍ତା! 

ମେ ମାସ ଆଉ ଗୋଟିଏ ସୁଖର ଖବର ନେଇ ପାଖକୁ ଆସିଥୂଲା! ଖୁସିରେ ମୁଁ ଯେମିତି 
ଆତୃହରା ହୋଇପଡ଼ିଲି | ବାଡ଼ିରେ ଯେଉଁ ଆମ୍ବଗଛଟି ଲାଗିଥିଲା ସେଥ୍‌ରେ ଧରିଥଲା ଆମ୍ବର 
କସିଟିଏ । ସେ ଆମ୍ବର କସି ମୋତେ ସିନା ଖୁସିରେ ପାଗଳ କରି ଦେଇଥୁଲା, ହେଲେ ମିତା 
ହୋଇପଡ଼ିଥଲା ମ୍ରିୟମାଣ ମାଆ ହେବା ପାଇଁ ହୁଏତ ତାର ଆଗ୍ରହ ଅଲା, କିନୁ ଲାଜରେ 
ସେ ଝାଉଁଳି ପଡୁଥିଲା ଏତେ ହଠାତ୍‌ ଯେ ସେ ମାତୃତ୍ବଲାଭ କରିବ ଏହାକୁ କଳ୍ପନା ବି କରି 
ନଥୁଲା | 

ତାହାରି ଭିତରେ ଚିଠି ଲେଖବାରେ ସେ ଅବହେଳା କରୁନଥଲା। ଚିଠି ଲେଖୁଥଲା 
ଜୁନ୍‌ମାସ ୧ ୨ ତାରିଖରେ ! ଗର୍ଭୋଦୟର ଦ୍ଵିତୀୟ ମାସରେ ! ଚିଠି ଲେଖୁଥଲା ଜୁଲାଇ ମାସ 
୧୪ ତାରିଖରେ, ଗର୍ଭୋୌଦୟର ଚତୁର୍ଥ ମାସରେ |! ଟିଠି ଲେଖଥଲା ଜୁଲାଇ ମାସ ୨୧ 
ତାରିଖରେ ଦେହର ଅସୁସ୍ପତାକୁ ନେଇ | ଅଗଷ୍ଟ ମାସଟି ହେଲା ଗର୍ଭୋଦୟର ପଞ୍ଚମ ମାସ 
ସେପ୍ଟେମ୍ବର ଷଷ୍ଠ ଓ ଅକ୍ଟୋବର ସପ୍ତମ! ନଭେମ୍ବର ଅଷ୍ଟମ ଓ ଡିସେମ୍ବର ନବମ ମାସ 
ଜାନୁଆରୀ ମାସ ବେଳକୁ ମିତା ଚାଲିଆସିଥଲା ବାଲେଶ୍ଵର ଲମ୍ବା ଛୁଟିଟିଏ ନେଇ | 

ଭଡ଼ା ଘରଟିଏ ନେଇ ମୁଁ ରହୁଥାଏ ଗୋପାଳଗାରେ। ମୋର କର୍ମସ୍ପଳୀ ବ୍ୟାଙ୍କ ପାଖରୁ 
ବେଶି ଦୂର ନୂୁହେଁ। ହୁଏତ ଡାକେ ବାଟ ହେବ | ମୋ ପାଖରେ ରହୁଥାଏ ମୋର ଝିଆରୀ 
ଶଇଳ ।| ସେ ସେତେବେଳକୁ ପଢୁଥାଏ କଲେଜରେ | ମିତା ଆସି ରହିଲା ଗୋପାଳଗାୀରେ 
ଶଇଳର ଦାୟିତ୍ବରେ ! 

ଯେତେବେଳେ ମୋର ସନ୍ତାନ ମାତୃଗର୍ଭରେ ବିନ୍ଦୁଟିଏ ହୋଇ ପ୍ରକାଶ ଲାଭ କରିଥଲା, 
ମିତା ମୋତେ ଏକାନ୍ତରେ ପଚାରିଥୁଲା - କ”ଣ ନା ଦେବ ଆମ ସନ୍ତାନର ? 

କହିଥିଲି - ଦେବା ଅମୂୃତ| ଯଦି ପୁଅ ହୁଏ | 

- ଯଦି ଝିଅ ହୁଏ ? ଓସୁକ୍ୟରେ ପଚାରିଥଲା ମିତା! 

- ଅମୂତା| ମୁଁ ହସି ହସି ଉର୍ର ଦେଇଥ୍‌ଲି। 

ମୋର ନାମକରଣ ମିତାକୁ ବି ସନ୍ଧୁଷ୍ଟ କରିଥୂଲା। 

ମୁଁ ଲେଖଥୁଲି କବିତାଟିଏ “ ଅମୃତ”? ଶିରୋନାମାରେ। କବିତାଟି ପହଞ୍ଚାଇଥୁଲି ମିତା 
ପାଖରେ । ଏଇ ଦେଖ କବିତାଟିଏ ଲେଖୁଛି! ଯଦି ପାରୁଛ ତ ଏହାକୁ ବଦଳାଅ | ଏଥୁରେ 
କିଛି ଶବ୍ଦ ପରିବର୍ଭନ କର। ଏ କବିତାଟିକୁ ପ୍ରକାଶ କରାଯିବ ତମରି ନାଆଁରେ । 

ଦୈନିକ ରାଷ୍ଟ୍ରଦୂତ”ରେ “ ଅମୂତ- ୧? ଶୀର୍ଷକରେ ପ୍ରକାଶ ପାଇଲା ସେହି କବିତାଟି 
ମିତା ତ୍ରିପାଠୀ ନାମରେ | ତହିଁ ପରମାସଜୁ ପ୍ରକାଶ ପାଇଲା ଅନ୍ୟଏକ କବିତା “ ଅମୃତ- ୨” 
ନାମରେ । ଅମୃତ-୩, ୪, ୫, ୬ ଏହିପରି ଆଠଦଶ ଗୋଟି କବିତା ମଧ୍ଯ ପ୍ରକାଶିତ 
ହୋଇଗଲା ଜାନୁଆରୀ ପର୍ଯ୍ୟନ୍ତ 

କଳ୍ପନା ଦେ” ଥଲେ ଆମର ଡାକ୍ତର। ସେ ମିତାକୁ ରୋଗୀ ହିସାବରେ ନୁହେଁ ନିଜର 
ଝିଅ ପରି ଚିକିତ୍ସା କରୁଥିଲେ କେଉଁ ଞିଷଧ କାହିଁକି ଖାଇବାକୁ ହୁଏ ସେ ବିଷୟରେ ତନ୍ତ 
ତନ୍ନ କରି ବୁଝାଇ ଦେଉଥଲେ। କହୁଥିଲେ - ପିଲା ଜନ୍ନକାଳରେ ଯେଉଁ ଛନ୍ତ୍ରଣା ହୁଏ 
ତାହାକୁ ଇଂରାଜୀରେ ଲେବର୍‌ ପେନ୍‌ ବୋଲି କୁହାଯାଏ | ପ୍ରକୃତରେ ଲେବର୍‌ ଠାରୁ ଆହୁରି 
କଷ୍ଟଦାୟକ ସେ ଯନ୍ତ୍ରଣା । ସେ ଯନ୍ତ୍ରଣା ସହିବା ପାଇଁ ଆଗରୁ ପ୍ରସ୍ତୁତ ହେବାକୁ ପଡ଼ିବ। ଭୟ 
କରିବ ନାହିଁ କି ନରଭସ୍‌ ହେବ ନାହିଁ। 

ଜାନୁଆରୀ ଏଗାର ତାରିଖ ସୋମବାର | ଦିନ ଦଶଟାବେଳକୁ ମୁଁ ଘରୁ ଖାଇଦେଇ 
ବ୍ୟାଙ୍କକୁ ବାହାରି ଯାଇଥୁଲି | ଏଗାରଟା ବେଳକୁ ଶଇଳ ଧାଇଁ ଯାଇ ପହଞ୍ଚିଲା ବ୍ୟାଙ୍କରେ | 
କହିଲା, ଶୀଘ୍ର ଆସ ଖୁଡ଼ାଙ୍କର ଯନ୍ତ୍ରଣା ଆରମ୍ଭ ହୋଇଯାଇଛି । 

ମୁଁ ସଙ୍ଗେ ସଙ୍ଗେ ବ୍ୟାଙ୍କ ଛାଡ଼ି ଘରକୁ ପଳାଇ ଆସିଲି । ମିତାକୁ ନେଇ ହସ୍ପିଟାଲରେ 
ଏଡ୍‌ମିସନ୍‌ କରାଇ ଦେଲି | ମୁଖ୍ୟ ଚିକିତ୍ସାଳୟର ପ୍ରସୂତୀ ବିଭାଗର ଏକ ନମ୍ବର ଖଟ। 
ସେଇ ଖଟରେ ମିତାକୁ ଏଡ୍‌ମିସନ୍‌ କରାଇ ଦିଆଗଲା। ସାଢ଼େ ଏଗାରଟାରୁ ବାରଟା ଭିତରେ 
ଆମେ ଏକନମ୍ବର ଖଟକୁ ପାଇବାର ସୌଭାଗ୍ୟ ଲାଭ କରିସାରିଥଲୁ।| 

ଶଇଳ ସବୁବେଳେ ମୋର ପାଖେ ପାଖେ ରହିଥାଏ | ଲକ୍ଷ୍ମୀକାନ୍ତ ବେହେରା, କୈଳାସ 
ଦାସ, ଗଙ୍ଗାଧର ବିଶ୍ଵାଳ ଆଦି ବନ୍ଧୁମାନେ ମୋତେ ସାହଚର୍ଯ୍ୟ ଦେଉଥାଆନ୍ତି। ମିତାର ମାମୁ 
ଝିଅ ଭଉଣୀ ଗୀତାନାନୀ ମୁଖ୍ୟ ଚିକିତ୍ସାଳୟର ନର୍ସ ଭାବରେ କାର୍ଯ୍ୟ କରୁଥାଆନ୍ତି। ତାଙ୍କ 
ସହଯୋଗ ମଧ୍ଯ ଲୋଡ଼ା ପଡୁଥାଏ |! ଏକମାସ ପୂର୍ବରୁ ସେହି ମୁଖ୍ୟ ଚିକିତ୍ସାଳୟରେ ଜନନୀ 
ସାଜିଥୁବା ମିତାର ବଡ଼ଭଉଣୀ ସୁମିତ୍ରା ନାନୀ ଓ ମୋର ସଡୁ ଗଙ୍ଗାନନା ଆସି ମନରେ ସାହସ 
ଭରୁଥାଆନ୍ତି। ଯନ୍୍ରାଣା ଧୀରେ ଧୀରେ ବଢ଼ିବାକୁ ଆରମ୍ଭ କରି ଦେଇଥାଏ। 

ଗୋଟାଏ ଯାଇ ଦୁଇଟା ବାଜିଲା! ମିତାର ଯନ୍ତ୍ରଣା ଧୀରେ ଧୀରେ ବଢ଼ିବାକୁ ଲାଗିଲା | 
ମୋ ଆଗରେ ଏକ ନମ୍ବର ବିଛଣା ଉପରେ କଷ୍ଟ ସହି ପାରୁନଥ୍‌ବା ମୋର କୋମଳାଙ୍ଗୀ 
ପତ୍ନୀ! ଦାରୁଣ ଯନ୍ତ୍ରଣାରେ ସେ କାତର | ତାର ଲୁହ ଦେଖୁ ମୋ ଆଖରେ ମଧ୍ଯ ଲୁହ | କିଛି 
ଗୋଟେ କରିପକାଇବାର ଇଛା! ମାତ୍ର କ”ଣ କରିପାରିବି ମୁଁ ? କେବଳ ଆଶ୍ଵାସନା ଦେବାରେ 
ଲାଗିଥାଏ । ଡା. କଳନୀ ଦେ ପରା କହିଛନ୍ତି ଏହି ଯନ୍ତ୍ରଣାର ନାମ ଲେବର୍‌ ପେନ୍‌ | ଯନ୍ତ୍ରଣା 
ଏତେ କଷ୍ଟ ଦେବ ଯେ ତାକୁ ସହିବା ଅସମ୍ଭବ ହୋଇପଡ଼ିବ | 

ଅପରାହ୍ନ ଚଳିଯାଇ ସନ୍ଧ୍ୟା ହେବାକୁ ଲାଗିଲା। ମିତା ମୋ ହାତକୁ ଜୋରରେ ଜାବୋଡ଼ି 
ଧରିଥାଏ । ତା ପାଖରୁ ମୁହୁର୍ରଟେ ପାଇଁ ବାହାରକୁ ନଯିବାକୁ ଅଡ଼ିବସିଆଏ। ବାହାରେ 
ଛିଡ଼ାହୋଇ ଅନାଗତ ଭବିଷ୍ୟତକୁ ଅପେକ୍ଷା କରି ରହିଥାଆନ୍ତି ମୋର ବନ୍ଧୁମାନେ | 

ସନ୍ଧ୍ୟା ପରେ ପରେ ସ୍ତ୍ରୀରୋଗ ବିଶେଷଜ୍ଞଙ୍କର ଆବିର୍ଭାବ ଘଟିଲା। ଲେବର ରୁମ୍‌ ଭିତରକୁ 
ଡାକି ନେଇଗଲେ ମିତାକୁ | ଦ୍ଵାର ନିକଟରେ ଅପେକ୍ଷା କରୁ କରୁ ପୁଣିଅରେ ଘରଭିତରୁ 

ଏକନମ୍ବର ବିଛଣାକୁ ଚାଲି ଆସିଲା ମିତା ଡାକ୍ତର ଆଶ୍ଵାସନା ଦେଇ କହିଲେ ବ୍ୟସ୍ତ ହୁଅନ୍ତୁ 
ନାହିଁ। ଆସନ୍ତା କାଲି ସକାଳ ପୂର୍ବରୁ ସନ୍ତାନ ପ୍ରସବ ହେବ ନାହିଁ! 

ମୋର ମୁଣ୍ଡରେ ବଜ୍ରପାତ ହେବା ପରି ଜଣାଗଲା! ଏତେକଷ୍ଟ ଜଣେ ସହି ଚାଲିଛି। 
ଅଅଚ ଡାକ୍ତରଙ୍କୁ ତାହା କଷ୍ଟ ବୋଲି ଅନୁଭବ ହେଉ ନାହିଁ। ଯେପରି କିଛି ହୋଇନି, ଏପରି 
ଢଙ୍ଗରେ କଥା କହି ସେ ଜଣକ ନିକଟରୁ ଆର ଜଣକ ନିକଟକୁ ପାଦ ବଢ଼ାଇ ଦେଉଛନ୍ତି ? 
ଡାକ୍ତରଙ୍କୁ ବି ଆଉ ବେଶି ସମୟ ସେଠାରେ ଅପେକ୍ଷା କରିବାକୁ ପଡ଼ିଲା ନାହିଁ। ଧାଇ 
ହାତରେ ବିଭାଗର ଦାୟିତ୍‌ ଅର୍ପଣ କରି ହୁଏତ ସେ ସ୍ଵଗ୍ଧହକୁ ପ୍ରତ୍ୟାବର୍ତନ କଲେ। 

ଲେବର ରୁମ୍‌ ଭିତରେ ମଧ୍ଯ ଥିଲେ ଜଣେ କି ଦୁଇଜଣ ଗର୍ଭବତୀ | ବାରଣ୍ଡାକୁ ବାହାରିବା 
କ୍ଷଣି ସେମାନଙ୍କର ଆକୁଳ ଚିକ୍ାରରେ ହୃଦୟ ତରଳି ଯାଉଥୂଲା। ସେଇ ମୁହୂର୍ଭରେ ମୁଁ 
ବାରମ୍ବାର ସିଦ୍ଧାନ୍ତ ନେଉଥୁଲି, ନା, ଗୋଟିଏ ସନ୍ତାନ ହି ଯଥେଷ୍ଟ | ଆଉ ଦ୍ଵିତୀୟ ନାହ୍ଥି। 

ରାତି ଧୀରେ ଧୀରେ ବଢ଼ି ଏଗାରଟା ଛୁଇଁଲା। ବିବୂତ ଚିତ୍ତରେ ମୁଁ କେତେବେଳେ 
ମିତାର ମୁଣ୍ଡରେ ହାତ ମାରୁଥିଲି ତ କେତେବେଳେ ବାରଣ୍ଡାକୁ ଆସି ନିଶବ୍ଦରେ ପଦଚାରଣା 
କରୁଥଲି। ବାହାରେ ଠିଆ ହୋଇଥ୍‌ଲେ ମୋର ବନ୍ଧୁମାନେ, ସେଇ ଦୁଃଖର ଜଣେ ଜଣେ 
ଭାଗିଦାର ହୋଇ ! 

ରାତି ଏଗାରଟା ପଇଁଚାଳିଶି ମିନିଟ୍‌ରେ ମିତା କହିଲା- ନା, ଆଉ ପାରିବି ନାହିଁ। 
ମୋତେ ଅପରେସନ୍‌ କରାଇ ଦିଅ| 
ମୁଁ ବାହାରକୁ ବାହାରି ଆସିଲି। ପକେଟରୁ କୋଡ଼ିଏ ଟଙ୍କା ବାହାରକରି ଲକ୍ଷ୍ମୀକାନ୍ତ 
ବେହେରା ହାତରେ ଧରାଇଦେଲି| କହିଲି- ଲକ୍ଷ୍ମୀକାନ୍ତ ! ତୁ ଏ ଟଙ୍କା ନେଇ ମୁଖ୍ୟ ଧାଇ 
ହାତରେ ଧରାଇ ଦେ ଏବଂ ତାକୁ ଅନୁରୋଧ କର୍‌ ଯେମିତି ସେ ଏ ନିରୀହ ପ୍ରାଣୀଟିକୁ ରକ୍ଷା 
କରୁ| 

ଲକ୍ଷ୍ମୀକାନ୍ତ ମୋ” କଥାମାନି ଲେବର୍‌ରୁମ୍‌ ସାମ୍ନାରେ କାର୍ଯ୍ୟରତା ମୁଖ୍ୟ ଧାଇ ନିକଟକୁ 
ଗଲା ଓ ତା ହାତକୁ ବଢ଼ାଇ ଦେଲା ଟଙ୍କା କୋଡ଼ିଏଟି | ଟଙ୍କାକୁ ଅଣ୍ଟାରେ ଗୁଂଜି ଦେଇ ମୁଖ୍ୟ 
ଧାଇ ଆଶ୍ଵାସନା ଦେଇ କହିଲା - ବ୍ୟସ୍ତ ହୁଅ ନାହିଁ ମୁଁ ଦେଖୁଛି ମୁଖ୍ୟ ଧାଇର ନିର୍ଦ୍ଦେଶରେ 
ତାର ସହକର୍ମୀମାନେ ରାତି ବାରଟାବେଳକୁ ମିତାକୁ ଟେକି ନେଇଗଲେ ଲେବର୍‌ ରୁମ୍‌ 
ଭିତରକୁ | ଆମ କାନକୁ ଆତଙ୍କିତ କରି କିଛି ବେଳଯାଏ ଭାସିଆସିଲା ମିତାର ଚିକ୍କାର | ଠିକ୍‌ 
ରାତି ବାରଟା ୧୪ ମିନିଟ୍‌ରେ ଲେବର୍‌ ରୁମ୍‌ ଭିତରୁ ଶୁଭିଗଲା ଏକ ଛୋଟ ପିଲାର କୁଆଁ 
କୁଆଁ ଶବ୍ଦ ମୁଖ୍ୟ ଧାଲଙ୍କର ସହକର୍ମୀ ଜଣେ ଘର ଭିତରୁ ବାହାରି ଆସି ଆମକୁ ଜଣାଇ 
ଦେଲେ- ଝିଅଟିଏ ହୋଇଛି। 

କିଛି ସମୟର ବ୍ୟବଧାନ ପରେ ମିତା ଚାଲି ଆସିଲା ଏକ ନମ୍ବର ବିଛଣା ନିକଟକୁ | 
ବନ୍ଧୁମାନେ ଚାଲିଗଲେ ଯିଏ ଯାହାର ଘରକୁ | ମିତା ପଡ଼ିରହିଥଲା ଅବଚେତନ ଅବସ୍ଥାରେ | 

ଶଇଳ ଅନିଦ୍ରା ହୋଇ ଜଗି ରହିଥୁଲା ମିତାକୁ ମୁହଁକରି। ମୁଁ ଅନାଇ ରହିଥୁଲି ବିଛଣା 
ପାଖରେ ଝୁଲଣାରେ ଝୁଲୁଥ୍ବା ସେଇ ସଦ୍ୟଜାତ ଝିଅଟିକୁ | ସୁବର୍ପପରି ତକତକ ଗୋରା 
ମୁଣ୍ଡରେ କଳାମଚମଚ ବାଳ କାନକୁ ଢାଙ୍କି ପକାଉଥାଏ | ନାକଟି ସାଧାରଣ ନାକ ଅପେକ୍ଷା 
ଟିକିଏ ଉଚ୍ଚ। କପାଳଟି ସ୍ତୀତ। କାନଟି ଛୋଟ ହରିଣୀର କାନପରି ଅତ୍ୟନ୍ତ ମନୋରମ। 
ଗୋଡ଼ହାତ ହଲାଇଲାବେଳେ ପାଣିରେ ପହଁରୁଥବା ପରି ମନେ ହେଉଥାଏ ! 

ନାଆଁଟି ତ ପୂର୍ବରୁ ଦିଆ ସରିଥୂଲା ଅମୃତା ବୋଲି | ତହିପର ଦିନ ମୁଁ ମେଞ୍ଚାଏ ପୋଷକାର୍ଡ଼ 
ନେଇ ଆସିଲି | ଦୂର ଅଦୂରରେ ଥ୍ବା ମୋର ସମସ୍ତ ବନ୍ଧୁଙ୍କୁ ଜଣାଇ ଦେଲି ମୋର ପିତୃତ୍ଵର 
ଖବର | 

ପାଞ୍ଚଦିନରେ ହେଲା ପଞ୍ଆତି। ଏକତ୍ରିଶ ଦିନରେ ଏକୋଶିଆ | ଛଅ ମାସରେ ହେଲା 
ଅନୃପ୍ରାଶନ ! ତିନି ମାସରେ ହସିଲା। ଚାରିମାସରେ ପେଟେଇଲା| ଛଅ ମାସରେ ବସିଲା ଓ 
ଦାନ୍ତ ଦେଖାଇ ହସିଲା। ହସିଲା ଦୁଇଟି ଦାନ୍ତରେ | ଅଁଳାଝୁରିରେ ତାର ବାଲ୍ୟକାଳ ଅତିବାହିତ 
କଲା ସତ ହେଲେ ମାଆଠାରୁ ଆହୁରି ଆପଣାର କରିନେଲା ତାର ବାପାକୁ | 

ସୁଟରରେ ବସି ବୁଲିବାକୁ ଭଲ ପାଇଲା ବାପାଙ୍କ ସାଙ୍ଗରେ | ହାତଧରି ଚାଲିବାକୁ ଭଲ 
ପାଇଲା ବାପାଙ୍କ ସାଙ୍ଗରେ | ପାଖରେ ଶୋଇ ଗପ ଶୁଣିବାକୁ ଭଲ ପାଇଲା ବାପାଙ୍କ ସାଙ୍ଗରେ | 
ଗେଲ ହୋଇ ଗୀତ ଶୁଣିବାକୁ ଭଲ ପାଇଲା ବାପାଙ୍କ ସାଙ୍ଗରେ ! 

ଝିଅର ରାଶି କନ୍ୟା ତ ବାପାର ରାଶି ତୁଳା! ତୁଳା ସହିତ କନ୍ୟାର ସମ୍ପର୍କ ଅତି ମଧୁର 
ହୋଇ ଯୋଡ଼ି ହୋଇଗଲା। ଥରେ ରାସ୍ତାରେ ଗପକରି କରି ଯାଉ ଯାଉ ଝିଅ ପଚାରିଲା 
ବାପାକୁ - ବାପା, ମୁଁ ତୁମର କିଏ ? 

ବାପା କହିଲେ - କନ୍ୟା! 

ଝିଅ କହିଲା - ଓହ ବୁଝିଗଲି ତମେ ମୋର କିଏ ? 

ବାପା ପଚାରିଲେ ¬ କିଏ ? 

ଝିଅ କହିଲା - ତୁମେ ମୋର ତୁଳା | 

PAPA AZZAZAZ CT 


ମିତା ପାଖରେ ମଞ୍ଜ ବୋଲି ଝିଅଟିଏ ରହିଥାଏ ଡାକହାକ ଶୁଣିବା ପାଇଁ। ଘର ତା'ର 
ସେଇ ପାଖ ଗାଆଁରେ। ଅଁଳାଝୁରିରୁ ଡାକେବାଟ ଗଲେ ପଡ଼େ ତାଂ ଘର। ମୋ ଝିଅ 
ବାପୁନିର ସବୁ ଦାୟିତ୍ଵଥାଏ ତାରି ଉପରେ | ଝିଅର ନାଁ ସିନା ଅମୃତା ଦିଆଯାଇଥୁଲା, ମାତ୍ର 
' ସେଇ ନାଁରେ ତାକୁ କମ୍‌ ନୋକ ଡାକୁଥଲେ। ମୁଁ ତାକୁ ଡାକୁଥଲି ବାପୁନି ବୋଲି, ମିତା 
ଡାକୁଥିଲା ଚଗିଲି, ଶଇଳ ଡାକୁଥିଲା ମାମୁନୁ, ଘରେ ଅନ୍ୟମାନେ ଡାକୁଥିଲେ ଲିପି, ତାର 
ସାଙ୍ଗମାନେ ଡାକୁଥିଲେ ଅମୁ ଏବଂ କୃଚିତ୍‌ ଡାକୁଥିଲେ ଅମୃତା | 

ମଞ୍୍‌ ହାତରେ ବାପୁନିନୁ ସମର୍ପଣ କରିଦେଇ ମିତା ଚାଲିଯାଇଥ୍‌ଲା ସ୍କୁଲକୁ ପାଠ ପଢ଼ାଇବା 
ପାଇଁ| ଦିନ ଗୋଟାଏବେଳକୁ ମଞ୍୍‌ ଯାଇ ସ୍କୁଲରେ ପହଞ୍ଚିଲା ଓ ମିତାକୁ ଡକାଇ କହିଲା - 
ଅପା, ଝିଅ ଦେହ ଭଲ ନାହିଁ। ତାକୁ ବାନ୍ତି ହେଉଛି। ମିତା ବ୍ୟସ୍ତ ହୋଇ ଝିଅପାଖକୁ 
ଚାଲିଆସିଲା।| ଝିଅ ମଝିରେ ମଝିରେ ବାନ୍ଧି କରୁଥାଏ ଓ ନିସ୍ତେଜ ହୋଇପଡ଼ିଥାଏ | 

କିଛି ତ ସେମିତି ଅଖାଦ୍ୟ ଖାଇ ନାହିଁ ଯେ, ବାନ୍ଧି ହେବ! ମିତା ତା ପାଖରେ କିଛି 
ହୋମିଓପ୍ୟାଥକ୍‌ ଞିଷଧ ରଖୁଥାଏ। ହୋମିଓପ୍ୟାଥକ ଥିଷଧ ସମ୍ପର୍କରେ ତାର ଧାରଣା ମଧ୍ଯ 
ଜିଛି ରହିଥୁଲା| ସେଥିରୁ କିଛି ଥିଷଧ ନେଇ ସେ ତାର ବାନ୍ତି ବନ୍ଦ କରିବାକୁ ଚେଷ୍ଟାକଲା | 
ବନ୍ଦ ହେଲା ନାହିଁ। କିଛି ଦେଶୀ ଖିଷଧ ଦେଇ ବାନ୍ତି ରୋକିବାକୁ ଭାବିଲା। ରୋଜି ହେଲା 
ନାହିଁ। ଲେମ୍ବୁକୁ ଚିପୁଡ଼ି ତାର ରସ ପିଆଇଲା! କିନ୍ତୁ ବାନ୍ତି ବନ୍ଦ ହେଲା ନାହିଁ| 

ମିତା ବାପୁନିଜୁ କାନ୍ଧରେ ପକାଇଲା ଏଇ ମୁହୁର୍ରରେ ହିଁ ମୋତେ ବାଲେଶ୍ଵର ଯିବାକୁ 
ହେବ | ଦୁଇଘଣ୍ଟା ଭିତରେ ଚାଳିଶି ଜି ପଚାଶଟା ବାନ୍ତି ହୋଇଗଲାଣି ଅଥଚ ବାନ୍ଧି କମିବାର 
ନାଁ ଧରୁନି। ଏଇ ମୁହୁର୍ଭରେ ମୋତେ ବାଲେଶ୍ଵର ଯିବାକୁ ହେବ। 

ଯେମିତି ଶତଢ୍ରି ପିନ୍ଧିଥଲା ସେଇ ଶାଢ଼ି | ମିତା ବାପୁନିକୁ କାନ୍ଧରେ ପକାଇଲା। କାନ୍ଧରେ 
ପକାଇଥଲାବେଳେ ବି ବାଛ୍ତି ବାହାରି ଭିଜି ଯାଇଥଲା ମିତାର ପିଠି | ସେଇମିତି ଅବସ୍ଥାରେ 
ମିତା ବାହାରି ପଡ଼ିଲା ବାଲେଶ୍ଵର! ସିମୁଳିଆ ଛକରେ ଠିଆ ହୋଇ ଅପେକ୍ଷା କରିଥଲା 
ଟ୍ରକ୍ଟିଏକୁ ସେଥୁରେ ବସି ଜୁପାରି ଆସିବ ବୋଲି | 

ବାପୁନି ସେମିତି ନିସ୍ତେଜ ହୋଇ ମିତାର କାନ୍ଧ ଉପରେ ପଡ଼ିରହିଥଲା। ମଝିରେ 
କେବଳ ବାପା, ବାପା ବୋଲି ଟିକିଏ ଶବଦ କରୁଥଲା ଓ ପୁଣି ଆଖୁବୁଜି ଶୋଇ ପଡ଼ୁଥୁଲା! 

ବାପୁନି ତ ପିଲାଟିବେଳରୁ ତା ବାପାଙ୍କ ପ୍ରତି ଆସକ୍। ଯେତେବେଳେ ତାକୁ କଷ୍ଟ 
ଆସେ ସେ ତାର ବାପାଙ୍କୁ ସ୍ଵରଣ କରେ। ଯେତେବେଳେ ତାର ମାଆ ତାକୁ ଗାଳିଦିଅନ୍ତି 
ସେତେବେଳେ ସେ ତାର ବାପାଙ୍କୁ ଖୋଜିଥାଏ ! ଶନିବାର ହେଲେ ସେ ଅଳାଖୁରିରେ ଗେଟ୍‌ 
ପାଖରେ ଅପେକ୍ଷା କରିଥାଏ ତା” ବାପା ଆସିବେ ବୋଲି | ସଟର ବା ମୋଟରସାଇକେଲର 
ଶବ୍ଦ ଶୁଣିଲେ ସେ ବାହାରକୁ ଧାଇଁଆସେ ବାପା ଆସିଛନ୍ତି ବୋଲି 

ମିତା ଭାବିଲା, ଝିଅକୁ ତାର ବାପାଙ୍କ ପାଖରେ ପହଞ୍ଚାଇ ଦେଲେ ହୁଏତ ତାର ବାନ୍ତି 
ବନ୍ଦ ହୋଇଯାଇପାରେ । ଏଇକଥା ଭାବୁଅବାବେଳେ ହିଁ ବାପୁନି ଆଉ ଅରେ ବାନ୍ତିକରି 
ମିତାର ପିଠିକୁ ଭିଜାଇ ଦେଇଥୁଲା| ଟ୍ରକଟିଏ ସେତେବେଳଯାଏ ଆସି ନଥିଲା | 

ବୟସ୍କ ଲୋକଟିଏ ପାଖ ଦୋକାନରେ କି ଆଉ କେଉଁଠି ଥଲେ କେଜାଣି ହଠାତ୍‌ ଚାଲି 
ଆସିଲେ ମିତା ନିକଟକୁ । କହିଲେ - ଆଲୋ, ମାଆ! ତୋ ଝିଅଟାକୁ ତ ଖାଇ ଗଲାଣି! 
ଆଣିଲୁ ଆଣିଲୁ ମୋ ପାଖକୁ | 

ଯେଉଁ ମଉସା ଜଣକ ମିତା ପାଖକୁ ଆସି ଏପରି କହିଲେ, ମିତା ତାଙ୍କୁ ଆଗରୁ କେବେ 
ଦେଖୁନଥୂଲା। ବୋଧହୁଏ ସେ ଏ ଅଞ୍ଚଳର ଲୋକ ନଥୁୂଲେ। ଏ ଅଞ୍ଚଳର ଲୋକ ହୋଇଥଲେ 
ତ ଆଗରୁ କେବେ ଦେଖ୍ଥାନ୍ତା | ପାଖ କେଉଁ ଗାଆଁର ଲୋକ ହୁଏତ ହୋଇଥ୍‌ବେ, କୌଣସି 
କାମରେ ଏଇବାଟ ଦେଇ ଯାଉଥୁ୍‌ବେ। 

ଝିଅକୁ ମଉସାଙ୍କ ପାଖକୁ ନେବିକି ନାହିଁ ବୋଲି ଇତସ୍ତତ ହେଉଛି, ମଉସା କହିଲେ- 
ମୁଁ ଜାଣିଗଲିଣି ଲୋ ମାଆ | ଭାବୁଛୁ କ'ଣ ଝିଅକୁ ମୋ ପାଖକୁ ନେଇଆ| ତାକୁ ଦୃଷ୍ଟି 
ଲାଗିଯାଇଛି। ତୁ ଚିନ୍ତା କରନା! ମୁଁ ଫୁଙ୍କି ଦେବି ସେ ସାଙ୍ଗେ ସାଙ୍ଗେ ଭଲ ହୋଇଯିବ। 

ମିତା ବାପୁନିକୁ କୋଳରେ ଧରି ସେଇ ରାସ୍ତାପାଖରେ ବସିପଡ଼ିଲା। ମଉସା ପାଖରେ 
ଥିବା ଦୋକାନ ଭିତରକୁ ଧାଇଁଯାଇ ପଡ଼ିଥ୍ବା ଛାଞ୍ଣୀଟିଏରୁ ଖୁଅଟିଏ ଝିଙ୍କି ଆଣିଲେ। ଝିଅ 
ପାଖକୁ ଚାଲି ଆସି ପ୍ରଥମେ ହାଇଟିଏ ମାରିଲେ | କହିଲେ- ଦେଖୁଲୁ ମାଆ, ଦୃଝିଟା ଏତେ 
ବେଶି ହୋଇ ନଥୂଲେ ମୋତେ ହାଇ ଆସି ନଥାଆନ୍ତା। 

ନୁଞ୍ଣୀର ଖୁଅକୁ ଝିଅ ଦେହରେ ଲଗାଇ ମଉସା ଫୁଙ୍କିବାକୁ ଆରମ୍ଭ କରିଦେଲେ। ସେ 
ଗୁଣୁ ଗୁଣୁ କରି ମନ୍ତ ବୋଲୁଥାଆନ୍ତି ଓ ଝିଅ ଦେହକୁ ଫୁଙ୍କି ଦେଉ ଥାଆନ୍ତି ଦୁଇତିନିଅର | 

ପାଞ୍ଚମିନିଟ କାଳ ଫୃଙ୍କାଫୁଙ୍କି କରି ସାରି ମଉସା କହିଲେ - ବୁଝିଲୁ ମାଆ, ଆମ ଘରେ ମୁଁ 
ଠାକୁରାଣୀଙ୍କୁ ପୂଜା କରେ | ଘରକୁ ଯାଉଥ୍‌ଲି | ତୋତେ ଦେଖୁଦେଲା ପରେ ମୋ ଠାକୁରାଣୀ 
ଆଉ ମୋତେ ଆଗକୁ ଯିବାକୁ ଦେଲେ ନାହିଁ। ମୁଁ ବୁଝିଗଲି ଯେ ବିପଦ ପଡ଼ିଛି। 

ଆଉ କିଛି ବିପଦ ହେବ ନାହିଁ। ଆଉ ବାଲେଶ୍ଵର କାହିଁକି ଯିବୁ ? ତୁ ଏବେ ଘରକୁ 
ଫେରିଯା' 

ସେ ଵି ଆଶ୍ଚର୍ଯ୍ୟର କଥା। ସେହିକ୍ଷଣି ହିଁ ବନ୍ଦ ହୋଇଗଲା ଝିଅର ବାନ୍ତି। ଆଉ ଅରୁଟିଏ 
ବି ବାନ୍ତି ହେଲାନି। ମିତା ବାଲେଶ୍ଵର ନଆସି ଫେରିଗଲା ଘରକୁ। ଝିଅର ନିସ୍ତେଜପଣ 
କିଛିଟା କମିଗଲା, କିନ୍ତୁ ସମ୍ପୂର୍ଣ କମିଲା ନାହିଁ। ସେଇ ନିସ୍ତେଜପଣ ଭିତରେ ସେ ଖାଲି 
ଜଣକୁ ଖୋଜୁଥଲା- ତାର ବାପାକୁ । ଜଣକୁ ମନେ ପକାଉଥୁଲା, ତା'ର ବାପାକୁ | 

ବାପୁନି ଥଲା ତାର ବାପାଙ୍କ ପ୍ରତି ଏକାନ୍ତ ଆସକ୍ତ । ଯେତେବେଳେ ସେ ପ୍ରଥମ କରି 
ହସିଥୂଲା, ବାପାଙ୍କୁ ଦେଖୁ ହି ହସିଥୁଲା। ଯେତେବେଳେ ତାର ପ୍ରଥମ ଦାନ୍ତ ଉଠିଲା ବାପାଙ୍କ 
ହାତକୁ ହିଁ ସେଇ ଦାନ୍ତରେ କାମୁଡ଼ିଥଲା। ଯେତେବେଳେ ପ୍ରଥମ କଥା କହିଲା ବାପା ବୋଲି 
ପ୍ରଥମ ଶବ୍ଦ ଉଚ୍ଚାରଣ କରିଥୂଲା|। ଥଙ୍ଗେଇ ଥଙ୍ଗେଇ କଥା କହୁଥବାବେଳେ ବେଶିବେଳେ 
କହୁଥିଲା - ବାପା ଯିମି। ତାର ଅର୍ଥ ହେଲା ମୁଁ ବାପାଙ୍କ ପାଖକୁ ଯିବି । 

ମାତୃସ୍ତନ୍ୟପାୟୀ ଝିଅଟି ଧୀରେ ଧୀରେ ବଡ଼ହୋଇ ଯିବାରୁ ତାର ମାଆ ତାକୁ ସ୍ତନ୍ୟପାନରୁ 
ବଞ୍ଚିତ କରିଦେଲେ | ବିଚରା ଝିଅର ମନବୁଝି ନଥାଏ | ତାର ବାପାଙ୍କର କାନ୍ଧରେ ହୋଇଥାଏ 
ଭାତଗୁଡ଼ିଟିଏ । ସେଇ ଭାତଗୁଡ଼ିକୁ ଝିଅଟି ଚୋଷିବାକୁ ଲାଗେ ମନକୁ ବହଲାଇବା ପାଇଁ| 

ବାନ୍ତିପରେ ଦୁର୍ବଳ ହୋଇଯାଇଥୂଲେ ମଧ୍ଯ ସେ ତାର ମାଆଙ୍କୁ ଡାକି କହୁଥିଲା- ମାଆ, 
ଚାଲ ବାପାଙ୍କ ପାଖକୁ ଯିବା! ଝିଅଟି ଛୋଟବେଳେ ଗୋଳଗାଲ ଥଲା। ଥଲା ମୋଟା ବି | 
ସେଇ ବେଳରେ ତାକୁ ହେଲା ମିଳିମିଳା। ତାର ଦେହକୁ ଥଣ୍ଡା ଗ୍ରାସ କରିଗଲା। ସେ ପତଳା 
ହୋଇଗଲା | ଟିକିଏ ବଡ଼ ହୋଇଗଲା ପରେ ତାକୁ ଆଉ ଅରେ ମିଳିମିଳା ହୋଇଥଲା ଏବଂ 
ଶେଷଥର ପାଇଁ ତୃତୀୟ ଥର ବି ମିଳିମିଳା ହୋଇଥୁଲା ବାଲେଶ୍ଵରରେ। ତାର ଦୁର୍ବଳ 
ଶରୀରକୁ ଏତେଗୁଡ଼ାଏ ବାନ୍ତି ତାକୁ ଅସହ୍ୟ ଲାଗୁଥଲା। ସେଇଥୁ ପାଇଁ ସେ ତାର ମାଆଙ୍କୁ 
ଡାକି କହୁଥିଲା - ମାଆ, ଚାଲ ବାପାଙ୍କ ପାଖକୁ ଯିବା | 

ମାଆ ଓ ଝିଅ ଦୂଇଜଣଯାକ ଛୁଟିରେ ଚାଲି ଆସିଲେ ବାଲେଶ୍ଵର | ଝିଅ ଆଉ ସିମିଳୁଆକୁ 
ଫେରିବାକୁ ଇଛା ପ୍ରକାଶ କଲା ନାହିଁ। ଆମେ ବି ଝିଅକୁ ଆଉ ଛାଡ଼ିଲୁ ନାହିଁ । ମିତା ଏକୁଟିଆ 
ଫେରିଲା ଅଳାଝୁରିକୁ । ମୋ ଝିଆରୀ ଶଇଳ ବାପୁନିର ଦାୟିତ୍ବ ସମ୍ଭାଳିଲା। 

ମୁନାର ବଡ଼ଝିଅ ଆଦ୍ୟାଶ୍ରୀଂୟ ଡାକନାମ ମାମା। ସେ ବାପୁନିର ସମବୟସୀ। ଆମେ 
ଦୁଇଜଣ ମିଶି ଠିକ୍‌ କଲୁ ଏ ଝିଅ ଦୁଇଜଣଙ୍କୁ ଗୋଟେ ନର୍ସରୀ ବିଦ୍ୟାଳୟରେ ଭରି 
କରିଦେବା। ସେତେବେଳକୁ ' ହୋଲି ଚାଇଲ୍ୃ' ସ୍କୁଲଟିଏ କେନ୍ଦ୍ରୀୟ ବିଦ୍ୟାଳୟ ପାଖରେ 

ଖୋଲି ସାରିଥାଏ ନର୍ସରୀରୁ ଆରମ୍ଭ କରି ପଞ୍ଚମ ପର୍ଯ୍ୟନ୍ତ ଶିକ୍ଷାଦାନ କରାଯାଉଥାଏ ସେଠାରେ | 
ମୁନା ଓ ମୁଁ ଦୁଇଜଣ ଯାଇ ବିଦ୍ୟାଳୟରେ ପହଞ୍ଚି ସେଠାରେ ବାପୁନି ଓ ମାମାର ନାମ 
ଲେଖାଇଦେଲୁ | ପ୍ରଥମେ କିଛି ଦିନ ସେମାନଙ୍କୁ ନେଇ ଛାଡୁଥଲୁ ଓ ଘରକୁ ନେଇ ଆସୁଥଲୁ| 
ଛୁଟି ହେବା ସମୟରେ ବ୍ୟାଙ୍କ କାର୍ଯ୍ୟଥରବା ଯୋଗୁଁ ତାକୁ ଆଣିବା ମୋ ପାଇଁ ଅସମ୍ଭବ 
ହୋଇପଡ଼ିଲା। ସେମାନଙ୍କୁ ନବା ଆଣିବା କରିବା ପାଇଁ ରାମ ଉପରେ ଦାୟିତ୍ଵ ଦେଇଦେଲୁ | 

ରାମକୁ ପିଲାମାନେ ଡାକନ୍ତି ରାମଭାଇ ବୋଲି। ତାଂର ଥାଏ ନିଜସ୍ଵ ରିକସାଟିଏ ! 
ରିକ୍ସାକୁ ନେଇ ସେ କୌଣସି ଷ୍ଟାଣ୍ଡରେ ଠିଆ ହୁଏ ନାହିଁ । ନିକ ଘର ପାଖରେ ହିଁ ରହିଥାଏ 
ତାର ରିକ୍‌ସା। ଅନ୍ୟ ସମୟରେ ସେ ମୁନା ଘରକୁ ଆସି ବସେ। ବେଳେବେଳେ ସେ 
ସେଇଠି ଖାଏ । ମୁନାର ମାଆଙ୍କୁ ନେଇ ବଜାରକୁ ଯାଏ । ଖୁବ୍‌ ସଟ୍ଟୋଟ ଓ ସତ୍‌ ସେ। 
ତାହାରି ହାତରେ ଅର୍ପଣ କରିଦେଲୁ ଝିଅ ଦୁଇଜଣଙ୍କର ଦାୟିତ୍ଵ । ଆଣିବ ଓ ନେଇ ଘରେ 
ଛାଡ଼ିଦେଇ ଆସିବ | ରାମ ତାର ଦାୟିତ୍ବକୁ ଅକୁଣ୍ଠ ଚିତ୍ତରେ ପାଳନ କରୁଥାଏ | 

* ହୋଲି ଚାଇଲ୍ଡ ରେ ପ୍ରତିବର୍ଷ ଉତ୍ସବ ହୁଏ | ବାପୁନିବି ସେଥୁରେ ଅଂଶଗ୍ରହଣ କରେ । 
କୌତୁକ ପ୍ରତିଯୋଗିତାରେ ଭାଗନିଏ । ଥରେ ବ୍ରାହଣ ହୋଇ ମଞ୍ଚକୁ ଯାଇଥୁଲା। ନାକରୁ 
କପାଳ ପର୍ଯ୍ୟନ୍ତ ଚିତା | ଦୁଇହାତ ଓ ଛାତିରେ ବି ତିନିଧାର ଲେଖାଏ ଚନ୍ଦନ।| ପରିଧାନ 
ଧୋତି। ଗୋଟିଏ ହାତରେ ଘଣ୍ତି। ଆର ହାତରେ କୁଶ ଓ କୁଶିପାତ୍ରୀ] ଓ ଓ ଓ ଓ କହି ମଞ୍ଚ 
ଉପରୁ ତଳକୁ ଚାଲି ଆସିଲା। ଥରେ ହୋଇଥଲା ମାଛବିକାଳୀ | ଶାଢ଼ୀ ପିନ୍ଧି ମାଛ ନେବନା 
ଲୋ ମାଛ ବୋଲି କହି ଅଣ୍ଟାରେ ପାଛିଆ, ପାଛିଆ ଭିତରେ ମାଟିଗୋଡ଼ି ରଖୁ ମଞ୍ଚ ବୁଲି 
ଆସିଲା! 

ବିଦ୍ୟାଳୟ କାମ ସରିଗଲା ପରେ ମୋ ସାଙ୍ଗରେ ସାହିତ୍ୟସଭାକୁ ମଧ୍ଯ ଯାଏ ସେ 
ବେଳେବେଳେ ମୁଁ ତାକୁ ଛୋଟଛୋଟ କବିତା ଶିଖାଇ ଦେଇଥୁଲି। ଫକୀରମୋହନଙ୍କ 
କବିତାର ଛୋଟ ଛୋଟ ଅଂଶ କେତୋଟି ବି ତା'ର ମୁଖସ୍ଥ ଥଲା| 

ଥରେ ବାପୁନିକୁ ନେଇ ଯାଇଥୁଲି ଚନ୍ଦ୍ରଭାଗାର ଉତ୍ସବକୁ। ବାଲେଶ୍ଵରର ଗାନ୍ଧୀସୃତି 
ଭବନଠାରେ ଉତ୍ସବ ଅନୁଝ୍ପିତ ହେଉଥାଏ। କବିମାନେ ଆସି ବସି ସାରିଥାଆନ୍ତି। 
ଆଲୋଚକମାନେ ମଧ୍ଯ ଆସି ଉପସ୍ଥିତ ହୋଇସାରି ଥାଆନ୍ତି । ସଭାକାର୍ଯ୍ୟ ଆରମ୍ଭ କରିବା ପାଇଁ 
ଶ୍ରୀଦେବ ଅତିଥ୍ମାନଙ୍କୁ ମଞ୍ଚକୁ ଆବାହନ କଲେ । ଆଲୋଚକ ଓ ସଂଯୋଜକମାନଙ୍କୁ ମଞ୍ଚକୁ 
ଡାକିଲେ | କେବଳ ସଭାପତି ଆସନଟି ଖାଲିଥାଏ | ହଠାତ୍‌ ଶ୍ରୀଦେବ ଘୋଷଣା କଲେ - 
ଆଜିର ସଭାପତି ଆସନ ଅଳଂକୃତ କରିବେ ଅମୃତା ତ୍ରିପାଠୀ | 

ବାପୁନିକୁ ମୁଁ ସାହସ ଦେଲି। କହିଲି - ମୁଁ ତ ଅଛି। ତୋର କିଛି ଅସୁବିଧା ହେବନି। 
ତାର କାନ ପାଖରେ କହିଲି - ତୋତେ ଯଦି ଭାଷଣ ଦେବାକୁ କେହି କୁହନ୍ତି ତୁ 
ଫକୀରମୋହନଙ୍କ କବିତାରୁ ଶିଖୁଥବା ଅଂଶଟିଏ ବୋଲିଦେବୁ। 

ବାପୁନି ମଞ୍ଚ ଉପରକୁ ଉଠିଯାଇ ସଭାପତିଙ୍କ ଆସନରେ ବସିପଡ଼ିଲା। ଚେୟାର ତଳକୁ 
ଗୋଡ଼ ପାଉ ନଥାଏ । ଆଗରେ ପଡ଼ିଥିବା ଟେବୃୂଲ ଉପରକୁ ଖାଲିମୁଣ୍ଡଟି ଦେଖାଯାଉଥାଏ | 
ସେ ସେହିପରି ବସିରହିଥଲା। ଜଣେ ପରେ ଜଣେ କବିତା ପଢ଼ିଚାଲିଲେ। ଆଲୋଚକମାନେ 
ମାନନୀୟା ସଭାପତି ଭାବେ ସମ୍ବୋଧନ କରି ବକ୍ତବ୍ୟ ପ୍ରଦାନ କଲେ। ବାପୁନି ସେହିପରି 
ବସିରହିଥୁଲା | କାର୍ଯ୍ୟକ୍ରମ ଚାଲିଲା ପ୍ରାୟ ତିନିଘଣ୍ା ପର୍ଯ୍ୟନ୍ତ । ବାପୁନି ସେହିପରି ବସିରହିଥୁଲା। 
ତା'ପରେ ଆସିଲା ସଭାପତି ବକ୍ତବ୍ୟ ପ୍ରଦାନ କରିବାର ସମୟ | ବାପୁନି ଚେୟାରରୁ 
ଓହ୍ଲାଇ ଧୀରେ ଧୀରେ ଗଲା ମାଇକ୍ରୋଫୋନ୍‌ ନିକଟକୁ | ମାଇକ୍ରୋଫୋନ୍‌କୁ ମୁହଁରେ ଲଗାଇ 
କହିଲା - 
ଛାପାଖାନା ଲୋକ ବହୁତ ମନ୍ଦ 
ପଇସା ସକାଶେ ଲଗାନ୍ଜି ତୃଦ୍୍ ! 
ଲେଖୁବି କବିତା ଦେବୁ ଛପାଇ 
ପଇସା କି ପାଇଁ ନେବୁରେ ଭାଇ | 
ନିହାତି ଯଦି ତୁ ଛାଡ଼ିବୁ ନାହିଁ| 
ରହି ବସିଦେବି କଳି କିପାଇଁ। 
ଲାଗିଛି ସଂସାର ମଧ୍ଯରେ ହାଟ 
ମାତ୍ରକ ମୋହର ପଡ଼ିଲା ବାଟ 
ଦେହେ ବଳ ନାହିଁ ହେଲିଣି ବୁଢ଼ା 
ମୋହନାମ ଭାଇ ହାଟବାହୁଡ଼ାରେ ହାଟବାହୁଡ଼ା | 
ପ୍ରଥମ ପଦଗୁଡ଼ାକ ତାର ଶିଶୁ କଣ୍ଠକୁ ଭାରି ଭଲ ଶୁଭା ଯାଉଥଲା । ଯେତେବେଳେ ସେ 
ଦେହେ ବଳ ନାହିଁ ହେଲିଣି ବୁଢ଼ା ବୋଲି କହିଲା ତ କଣୁଟାକୁ ବୁଢ଼ାଭଳି ଥରାଇ ଥରାଇ 
କହିଲା ଦର୍ଶକମାନଙ୍କ ତରଫରୁ ମିଳିଲା ଅଜସ୍ର କରତାଳି | 
ବାପୁନି ସେଦିନ ସୃଷ୍ଖି କରିଥଲା ଏକ ଇତିହାସ | ବୋଧହୁଏ ସେ ହିଁ ଥୁଲା ଓଡ଼ିଶାର 
ଯେକୌଣସି ସାହିତ୍ୟ ସଭାର ସର୍ବକନିଷ୍ଠ ସଭାପତି | 

ମିତା ଆସିଥୁଲା ଛୁଟିରେ ବାଲେଶ୍ଵର! କହିଲା - ଚାଲ ବଜାର ବୁଲି ଆସିବା | କିଛି 
ଜିନିଷ କିଣାକିଣି କରିବାର ଅଛି | କିଣି ଆଣିବା | ମୁଁ ତା କଥାରେ ରାଜି ହୋଇଗଲି। ଆମେ 
ବଜାରକୁ ବାହାରିପଡ଼ିଲୁ | 

ଯାହା କିଣିବାର କିଣିସାରି ଘରକୁ ଫେରିବାକୁ ବସିଛୁ ବାଟରେ ପଡ଼ିଲା ଏକ ଫଟୋ 
ବାଇଣ୍ରିଂ ଦୋକାନ । କେତେ ରକମର ଫଟୋ ବାଇଣ୍ତିଂ ହୋଇ ଦୋକାନ ଭିତରେ ଟଙ୍ଗା 
ହୋଇଥାଏ । ମିତା କହିଲା - ରହିଲ, ରହିଲ ଦେଖୁ! କି ଫଟୋ ସବୁ ଅଛି ଦେଖୁବା! ମୁଁ 
ଗାଡ଼ି ଅଟକାଇ ଦେଲି । 

କି ସୁନ୍ଦର ଛବିମାନ ବାଇଣ୍ରିଂ ହୋଇ ଟଙ୍ଗା ଯାଇଥାଏ ! ମହାତ୍ସା ଗାନ୍ଧୀଙ୍କ ଠାରୁ ଆରମ୍ଭ 
କରି ଅନେକ ଦେଶପ୍ରେମୀ ବ୍ୟକ୍ତିମାନଙ୍କର | ବିଭିନ୍ନ ପ୍ରକାର ସିନେରି ଓ ଠାକୁର ଦେବତା ! 
ଗୋଟେ ଛବିରେ ବାଳଗୋପାଳ ଗୀଇଚିରରେ ମୁହଁ ଲଗାଇ ଦୁଧ ପିଇ ଯାଉଥାଆନ୍ତି। ବାଆଁ 
ହାତରେ ଠେଲି ଧରିଥଆାଆନ୍ତି ଗାର ବାଛୁରୀକୁ । ମିତା କହିଲା, ଆହା, କି ସୁନ୍ଦର ଛବି | 
ଏଇଟାକୁ ନିଅନ୍ତେନି | କହିଲି - ହଉ ନିଅ! ତା ତଳକୁ ଥଲା ଆଉ ଗୋଟିଏ ଛବି। ଗୋଟେ 
ଗୋଲଗାଲ ଡଉଲ ଡାଉଲ ଗୋରା ତକ ତକ ଛୋଟିଆ ପୁଅ 1 ଉଭା ନଙ୍ଗଳା ହୋଇ ଠିଆ 
ହୋଇଛି ଝରକାର ରେଲିଂକୁ ଧରି | ଠିଆହୋଇ ମୁତି ଦେଉଛି ଯେ ତା ମୁତ ବି ପରିଷ୍କାର 
ହୋଇ ଦେଖା ହୋଇଯାଉଛି । ପାଖରେ ବସିଛି କୂକୁଟଟିଏ | ମିତାକୁ ଭାରି ପସନ୍ଦ ଆସିଗଲା 
ଏଇ ଛବିଟି। କହିଲା - ଏଇଟାକୁ ବି ନବା! କହିଲି - ହଉ ନିଅ! 

ଘରକୁ ଫେରି ଆମ ଶୋଇବା ଘରେ ମିତା ବାଳଗୋପାଳଙ୍କର ଛବିଟିକୁ ଟା୍ଗଦେଲା। 
ନଙ୍ଗଳା ପୁଅଟିର ଛବିଟିକୁ ପାଖରେ ରଖୁଲା| କହିଲା- ଏଇଟାକୁ ମୁଁ ନେଇଯିବି ଅଁଳାଖୁରିକୁ 
ମୋ ବସାଘରକୁ । ପଚାରିଲି - ଏ ଲଙ୍ଗଳା ପିଲା ପ୍ରତି ଏତେ ମୋହ କାହିଁକି ୨? ତମେ କଣ 
ଇଚ୍ଛା କରୁଛ ଏଇମିତି ପିଲାଟିଏ ଖେଳୁ ତମର କୋଳରେ ! ମିତା ଲାଜେଇ ଯାଇ କହିଲା- 
ଧେତ୍‌ | 

ମୁଁ ବୃଝିଗଲି, ପୁତରଟିଏ ଲାଭ କରିବାକୁ ମିତା ହୁଏତ ଉଚୁକ ହୋଇପଡ଼ିଲାଣି। ପ୍ରଥମେ 
କନ୍ୟା ଜନ୍ମ ହେଲେ ପିତାମାତା ସୌଭାଗ୍ୟଶାଳୀ ହୁଅନ୍ତି । ଆମର କନ୍ଯାଟିଏ ହୋଇସାରି 
ଥବାରୁ ଆମେ ଭାଗ୍ୟବାନ୍‌। ଯଦି ପୁତ୍ରଟିଏର ଆବଶ୍ୟକତା ଉପଲବ୍ଧି କରାଯାଉଛି ତ ଆମକୁ 
ସେଥ୍ପାଇଁ ପ୍ରସ୍ତୁତ ହେବାକୁ ପଡ଼ିବ ମାତ୍ର ବାପୁନି ଜନ୍ନହେବା କାଳରେ ହସ୍‌ପିଟାଲରେ 
ମିତା ଯେଉଁ ଯନ୍ତ୍ରଣା ପାଇଥିଲା ସେ କଥା ମୋର ମନେ ପଡ଼ିଯିବାରୁ ମିତାକୁ ଚାହିଁ ମୁଁ ମହା 
କରିଦେଲି। ନା, ରେ ବାବା ନା, ସେ ଯେଉଁ କଷ୍ଟ ମୁଁ ଦେଖୁଛି । ଆଉ ଅରେ ସେମିତିକା 
କଷ୍ଟ ତୁମେ ପାଅ, ସେ କଥା ମୁଁ ଚାହୁଁନାହିଁ। 

ମିତା ମୋତେ ବୃଝାଇଲା- ତମେ କଣ ଜାଣିଛ ନାରୀର ମନର କଥା ଯନ୍ତ୍ରଣା ପାଇବା 
ପାଇଁ ତ ତା'ର ଜନ୍ମା ଦିନେ ନୁହେଁ କି ମାସେ ନୁହେଁ। ଦଶମାସ ଧରି ସେ ସହ୍ୟକରେ 
ଗର୍ଭଯନ୍ତ୍ରଣା। ବାରମ୍ବାର ସେ ସେହି ଯନ୍ତ୍ରଣା ସହିବାକୁ ଭଲପାଏ । କାହିଁକି ନା, ସେଇ ଯନ୍ତ୍ରଣା 
ଭିତରେ ହିଁ ଲୁଚି ରହିଥାଏ ତାର ମାତୃତ୍ୃ, ତାର ବାସ୍ଥଲ୍ୟ।| 

ମିତା କହିଲା - ବୁଝିଲ ମୁଁ ଛୁଆନାନୀ ଘରକୁ ଯାଇଥୁଲି। ସେ ମୋତେ ଗୋଟିଏ ମନ୍ତ୍ର 
ଦେଇଛି । ସେ ମନ୍ତ୍ରର ନାଆଁ ବାଳଗୋପାଳ ମନ୍ତ୍ର। ସେ ମନ୍ତ୍ର ପାଠ କଲାରୁ ନାନୀର ପୁଅ 
ହୋଇଛି। ସବୁଦିନ ଗାଧୋଇ ସାରିବା ପରେ ସେହି ମନ୍ତ୍ରକୁ ମୁଁ ପାଠକରୁଛି। 

ମୁଁ କହିଲି - ବାସ୍‌। ପ୍ରସୁତି ତାହାହେଲେ ଆରମ୍ଭ ହୋଇସାରିଲାଣି। 

ମନେ ମନେ ଭାବିଲି, ପୂର୍ବରୁ ମୁନିରଷିମାନେ ଇଛା ମୁତାବକ ପୁତ୍ର ବା କନ୍ୟା ସୃଷ୍ଟି 
କରିପାରୁଥିଲେ | ତାର କିଛି ଉପାୟ ଶାସ୍ତରେ ହୁଏତ ବର୍ଣ୍ଣନା କରାଯାଇଥ୍‌ବ |! ସେ ବିଷୟରେ 
ଜ୍ଞାନ ଆହରଣ କରିବା ପାଇଁ ମୁଁ ବାତ୍ସାୟନଙ୍କର ଶାସ୍ତରକୁ ଅଧ୍ୟୟନ କରିବାକୁ ଲାଗିଲି । ଏହି 
ଶାସ୍ତ୍ର ଅଧ୍ୟୟନ କରି ଜାଣିବାକୁ ପାଇଲି ଯେ ଚତୁର ଷଷ୍ଠ ଦିବସ ଠାରୁ ଷୋଡ଼ଶ ଦିବସ 
ପର୍ଯ୍ୟନ୍ତ ଗରାଧାଟ ହୋଇପାରିବ ନାରୀର ଯୁଗ୍ଲଦିନରେ ଗର୍ଭଧାରଣ କଲେ ପୁତ୍ର ହେବ 
ଏବଂ ଅଯୁଗ୍ଧ ଦିନରେ ଗର୍ଭଧାରଣ କଲେ କନ୍ୟା ହେବ | ଦ୍ଵାଦଶ, ଚତୁର୍ବଶ ଏବଂ ଷୋଡଶ 
ବିନରେ ଗର୍ଭଧାରଣ କଲେ ତେଜସ୍ଵୀ, ଯଶସ୍ବୀ ଓ ସୁନ୍ଦର ପୁତ୍ର ଲାଭହୁଏ । 

ଏହାକୁ ଗୋଟିଏ ଖାତାରେ ଲେଖୁ ରଖୁଲି। ପୁତ୍ରଲାଭ ପାଇଁ କ”'ଣ କଂ”ଣ କରାଯିବା 
ଉଚିତ, ସେ ବିଷୟରେ ଯାହା ଯେଉଁଠାରୁ ପାଉଥାଏ, ସେହି ଖାତାରେ ଲେଖ ରଖୁଥାଏ।| 
ପୁତ୍ରଲାଭକୁ ଏକ ଯଜ୍ଞ ବୋଲି ମୁଁ ଧରିନେଇଥାଏ | ଦଶରଥ ପୁତ୍ରଲାଭ ପାଇଁ ପୁତ୍ରେଷ୍ି ଯଜ୍ଞର 

ଆୟୋଜନ କରିଥଲେ । ଠିକ୍‌ ସେହିପରି ମୁଁ ମଧ୍ଯ ଯେଉଁ କାର୍ଯ୍ୟମାନ ଗ୍ରହଣ କରୁଥୁଲି ତାହା 
ଯଜ୍ଞସ୍ଵରୂପ ଥୁଲା | 

ପୁତ୍ରଲାଭ ପାଇଁ ବିଭିନ୍ନ ପ୍ରକାର ଉପାୟ ମୋର ଖାତାରେ ଲେଖୁସାରିବା ବେଳକୁ ଚଉଦଟି 
ଜି ପନ୍ଦରଟି ପଏଣ୍ଟ ହୋଇସାରିଥୁଲା | ତାହାକୁ ମୁଁ ବିଭିନ୍ନ ଗ୍ରଚୁରୁ ସଂଗ୍ରହ କରିଥୁଲି ଗୋଟିଏ 

ଗ୍ରନ୍ନରେ ଥଲା ଯେ, ନାରୀ ରଜୋବତୀ ହୋଇଥୁବା କାଳରେ ଅରୁଆ ଚାଉଳ ଧୁଆ ପାଣିରେ 

ଲେମ୍ବୁରସ ଗୋଳାଇ ଯଦି ପାନକରେ ତେବେ ପୁତ୍ରବତୀ ହୁଏ | ତାହା ମଧ୍ୟ ମୋ ଖାତାରେ 
ଥିଲା ଏବଂ ସେହି ସେହି ଅନୁସାରେ ମୁଁ କାର୍ଯ୍ୟ କରୁଥଲି| 

ଘରକୁ ପାଞ୍ଜିଟିଏ କିଣିଆଣିଲି। ପାଞ୍ଜିରେ ଗର୍ଭାଧାନ ପାଇଁ ବିଭିନ୍ନ ମାସରେ ବିଭିନ୍ନ 
ଶୁଭଦିନ ମାନ ପ୍ରଦାନ କରାଯାଇଥାଏ । ମୁଁ ରତୁପରର ଯୁଗ୍ଲଦିନଗୁଡ଼ିକ ସହ ପାଞ୍ଜିରେ 
ପ୍ରଦାନ କରାଯାଇଥଅ୍‌ବା ଶୁଭଦିନଗୁଡ଼ିକ ମେଳାଇବାକୁ ଲାଗିଲି। ତିନିଚାରି ମାସ ପର୍ଯ୍ୟନ୍ତ 
ପ୍ରତିମାସରେ ଗୋଟିଏ ଗୋଟିଏ ଦିନ ଠିକ୍‌ କରି ପାଞ୍ଜିରେ ଚିହ୍ନ ଦେଇଦେଲି । ସେହିଦିନଟି 
ପାଞ୍ଜିରେ ଗର୍ଭାଧାନ ପାଇଁ ପ୍ରଶସ୍ତ ଦିନ ହୋଇଥାଏ ଏବଂ ରତୁର ଯୁଗ୍ଲଦିନ ମଧ୍ୟ ହୋଇଥାଏ। 

ଜାନୁଆରୀ ମାସର ଦୁଇ ତାରିଖ ହୁଏତ ବୁଧବାର ହିଁ ଥଲା ସେହିପରି ଏକ ଶୁଭଦିନ। 
ସେହିଦିନ ମୁଁ ଛୁଟି ନେଇ ଯାଇ ପହଞ୍ଚିଥଲି ଅଳାଝଖୁରିରେ। ରାତ୍ରିର ଶେଷ ପ୍ରହରରେ 
ଭଶ୍ଵରଙ୍କଠାରେ ମନୋନିବେଶ କରି ପୁତ୍ରକାମନା କରି ମିତା ସହିତ ମୁଁ ମିଳିତ ହୋଇଥ୍‌ଲି।| 
ସେହିମାସ ଶେଷବେଳକୁ ମିତା ଗର୍ଭବତୀ ହୋଇଛି ବୋଲି ମୋତେ ସମ୍ବାଦ ଦେଇଥୁଲା! 
ମିତାର ଗର୍ଭରେ ପୁତ୍ର ଅଛି ବୋଲି ମୁଁ ତତ୍କ୍ଷଣାତ୍‌ ଅନୁଭବ କରିଥୁଲି 

ପୁତ୍ର ଗର୍ଭରେ ରହିବା ପରେ ଯେପରି ଗର୍ଭନଷ୍ଟ ନହେବ ଏବଂ ପୁତ୍ର ଯେପରି ତେଜସ୍ଵୀ 
ହେବ ସେ ସମ୍ପର୍କରେ ଲକ୍ଷଣ ମିଷ୍ର ତାଙ୍କ ଗ୍ରନ୍ଛରେ ଲେଖ୍ଯାଇଛନ୍ତି। ସେ ଲେଖୁଛନ୍ତି ଯେ 
ଗର୍ଭବତୀ ହେବାର ପ୍ରଥମ ମାସ ଅଧକେଜିଏ ଦୁଧରେ ଗୋଟିଏ ପଳାଶପତ୍ର ପକାଇ ତାହାକୁ 
ଅଗ୍ନିରେ ସିଝାଇବାକୁ ପଡ଼ିବ ଦୁଧ ମରିଯାଇ ଅଢ଼େଇଶହ ରହିଲେ ପତ୍ରକୁ ବାହାର କରି 
ସେଇ ଦୁଧକୁ ପାନକଲେ ଗର୍ଭନଷ୍ଟ ହୁଏ ନାହିଁ ଓ ବଳିଷ୍ଠ ପୁତ୍ର ଜନ୍ଙୁଏ। ସେହିପରି 
ପ୍ରତିମାସ କରିବାକୁ ପଡ଼ିବ। ଅର୍ଥାତ୍‌ ଦ୍ବିତୀୟ ମାସରେ ଦୁଇଗୋଟି ପଳାଶପତ୍ର, ତୃତୀୟ 
ମାସରେ ତିନିଗୋଟି ପଳାଶପତ୍ର ଏହିପରି ସବୁ ମାସରେ ଗୋଟିଏ ଗୋଟିଏ ଅଧ୍ବକ ପଳାଶପତ୍ର 
ପକାଇ ପାନ କରିବାକୁ ପଡ଼ିବ। 

ମିତା ଯେଉଁ ଅଞ୍ଚଳରେ ରହୁଥାଏ, ସେ ଅଞ୍ଚଳରେ ପଳାଶ ଗଛର ଅଭାବ ନଥାଏ। ମୋ 
ନିର୍ଦ୍ଦେଶ ମାନି ମିତା ପ୍ରତିମାସ ଗୋଟିଏ ଲେଖାଏଁ ଅଧକ ପଳାଶପତ୍ର ପକାଇ ଅଧକେଜିଏ 
ଦୁଧକୁ ସିଝାଇ ଅଢ଼େଇଶହରେ ପରିଣତ କରି ପିଇ ଦେଉଥାଏ ଗର୍ଭ ଭିତରେ ପୁତ୍ର ଧୀରେ 
ଧାରେ ବଢ଼ିଚାଲିଥାଏ। 

ଏବେ ତ ସାଧାରଣ ଭାବରେ ପିଲା ଜନ୍ମ କରିବାକୁ ଡାକ୍ତରମାନେ ସମର୍ଥନ କରୁନାହାନ୍ତି । 

କଇଁଚି ଚଳାଇ ଗର୍ଭକୁ ଚିରି ପିଲାକୁ ବାହାର କରି ଆଣିବାରେ ସେମାନଙ୍କର ଆନନ୍ଦ | 
ସେଥୁରୁ ଦୁଇପଇସା ମଧ୍ୟ ଆୟ ହୋଇଥାଏ । ସାଧାରଣ ଭାବରେ ଓ ଅଧ୍ବକ କଷ୍ଟ ନଦେଇ 
ପିଲା ଜନ୍ମ ହୋଇଯିବା ପାଇଁ ହୋମିଓପ୍ୟାଥ୍‌କରେ “ଇଜି ଡେଲିଭରି” ନାମରେ ଠଷଧଟିଏ 
ମଧ୍ଯ ରହିଛି। ଚତୁର୍ଥ ମାସ ପାଖରୁ ମିତା ସେହି ହୋମିଓପ୍ୟାଥକ୍‌ ଞିଷଧ ଖାଇବାକୁ ଆରମ୍ଭ 
କରିଦେଇଥୁଲା!। 

ଏଥର ମଧ୍ଯ ଆମର ଡାକ୍ତର ଥୁଲେ ସେହି କଳ୍ପନା ଦେ। ମାତୃସୁଲଭ ଏବଂ ଉପଯୁକ୍ତ 
ପରାମର୍ଶଦାତା । ମନକୁ ବୁଝି ଠିକ୍‌ ଖଷଧ ଦେବାରେ ସେ ପାରଙ୍ଗମ | ବାପୁନିର ଜନ୍ମକାଳକୁ 
ମିତା ଯେଉଁ ଅରିଜ୍ଞତା ସଂଗ୍ରହ କରିଥଲା ଦ୍ଵିତୀୟ ଗର୍ଭକାଳରେ ତାର ସେହି ଅଭିଜ୍ଞତା 
କାମରେ ଆସିଲା। ମିତା ଜମାରୁ ବ୍ୟସ୍ତ ହେଉନଥୁଲା। 

ସେପ୍ଟେମ୍ବର ମାସ ୨୨ ତାରିଖରେ ଭୂମିଷ୍ଠ ହେଲା ପୁତ୍ରସନ୍ତାନ। ନାମ ମଧ୍ଯ ପୂର୍ବ 
ପରିକଳିତ ଅମ୍ପତ। ଜନ୍ୃହେବା ବେଳକୁ ମୁଣ୍ଡରେ ବାଳ ନଥିଲା କହିଲେ ଚଳେ। ବାପୁନି 
ଯେମିତି ଧଳା ଗୋରାରଙ୍ଗ ଧାରଣ କରିଥୁଲା ଅମୃତ ସେମିତି ନଥୁଲା। ଦେଖାଯାଉଥୁଲା 
ଅପେକ୍ଷାକୃତ ଶ୍ୟାମଳ | 

କାନୁଆରୀ ଦୁଇ ତାରିଖରୁ ସେପ୍ଟେମ୍ବର ୨୨ ତାରିଖ। କେତେଦିନ ଗର୍ଭରେ ରହିଥୂଲା 
ଅମୃତ ? ମାତ୍ର ଦୁଇଶହ ଚଉଷଠି ଦିନ | ଆଠ ମାସ ୨ ୪ଦିନ। ମାତୃଗର୍ଭରେ ପିଲା କେତେଦିନ 
ରୁହନ୍ତି ଏଇଟା ହିଁ ତାର ପ୍ରମାଣ | 

ପାଞ୍ଚଦିନରେ ହେଲା ପଞ୍ଚାଆତି ଓ ଏକୋଇଶି ଦିନରେ ଏକୋଶିଆ |! ଅମୃତର ଡାକ 
ନାଆଁ ବୁବୁ| ତାର ମାଆ ତାଙ୍କୁ ଡାକିଲେ ଗେହ୍ଲା। ମୁଁ ଡାକିଲି କାଙ୍ଗାଳୀ, ଗୋବର, ଚିଟିଡ଼ି ଓ 
ଗୁଲ ବୋଲି | 

ଗୁଲ ମଧ୍ଯ ତାର ମାଆ ସାଙ୍ଗରେ ଅଁଳାଖଝୁରିରେ ଆଶ୍ରୟ ନେଲା। ଘର ପାରିହେଲେ ମହୁଲ ଓ 
ଶାଳଫୁଲର ବାସ୍ବା| ରାତି ହେଲେ ଭାଲୁ ବୁଲୁଥ୍‌ବାର ଭୟ କାଁ ଭାଁ କେଉଁଠି ଦିଷି ଯାଉଥବା ଘର | 
ସାଙ୍ଗ ଭିତରେ କେତୋଟି ଲଙ୍ଗଳା ପିଲା।| ତାହାରି ଭିତରେ ଗୁଲ ବଢ଼ିବାକୁ ଲାଗିଲା! 

ବାପୁନି ରହିଲା ତାର ବାପା ପାଖରେ ଓ ଗୁଲ ରହିଲା ତାର ମାଆ ପାଖରେ | ବାପୁନିପରି 
ଗୁଲର ମଧ୍ଯ ତାର ବାପା ପ୍ରିୟ ହୋଇଉଠିଲେ ¦ ସେ ମଧ୍ଯ ପ୍ରଥମେ ବାପା ବୋଲି ଡାକି ତାର 
କଥା ଆରମ୍ଭ କଲା ଶନିବାର ହେଲେ ବାପା ପାଖକୁ ଯିବି ବୋଲି କହି ବାଲେଶ୍ଵର ଆସିବାକୁ 
ବାହାରିଲା | 

ମିତା ଯେଉଁ ଘରେ ରହୁଥିଲା, ସେ ଘର ବଦଳାଇ ଦେଲା! ବିଦ୍ୟାଳୟର ପାଖାପାଖୁ 
ଆଉ ଗୋଟିଏ ପକ୍କା ଘରକୁ ନେଇ ଆସିଲା ତାର ଆସବାବପତ୍ର । ସେ ପକ୍କା ଗୃହଟିରେ 
ଥଲା ଦୁଇଗୋଟି କୋଠରୀ | ଗୋଟିଏ କୋଠରୀରେ ରହିଲା ମିତା ଓ ଅନ୍ୟ କୋଠରୀରେ 
ସେବତୀ, ମିତାର ବଡ଼ଭାଇଙ୍କର ଶାଳୀ । ସେବତୀର ଦୂଇ ଝିଅ | ସାନଝିଅଟିର ନାଆଁ ନେତ | 

ସେ ଗୁଲର ସମବୟସୀ। ଗୁଲ ଓ ନେତ ସାଥୀ ହୋଇ ଖେଳନ୍ତି । 

ଘରର ଆଗଟା ଫାଙ୍କା। କିଛି ଦୂରରେ ଦୁଇଟି ଚାଳ ଛପରର ଘର ପିଣ୍ଡା ପାଖକୁ 
ଦୁଇଟି ଗେଣ୍ୁଗଛ ଆପଣାଛାଏଁ ଉଠି ଫୂଲ ଧରିଥାଏ | ବାଆଁପଟକୁ ମାଟିହଣା ଯାଇ ଲଗାଯାଇଥାଏ 
ଭେଶ୍ତିଗଛ। ଭେଣ୍ଡି ଗଛରେ ଉରିଯାଇଆାଏ ଅନେକ ଭଜେଣ୍ି। ଘର ଚାରିପାଖରେ ଗୋଟେ 
ବଡ଼ ଜାଗାକୁ ବାଡ଼ରେ ଘେରି ଦିଆଯାଇଥାଏ | ଗୋଟେ ବଡ଼ ଫାଟକ ମଧ୍ଯ ଥାଏ। ଫାଟକ 
କହିଲେ ତାହା ଲୁହାର ଗେଟ୍‌ ନୁହେଁ | ଦୁଇ ତିନି ଖଣ୍ଡ ବାଉଁଶ ଲମ୍ବ ହୋଇ ଏପଟରୁ ସେପଟ 
ପର୍ଯ୍ୟନ୍ତ ଶୋଇଥାଏ। ଟାଣିଆଣିଲେ ବାଉଁଶ ଗୋଟିଏ ପଟରୁ ଆରପଟକୁ ଖସିଆସି ବାଟ 
ହୋଇଯାଏ ! ସେଇବାଟ ଦେଇ ଘର ମାଲିକର ଟ୍ରାକ୍ଟର ରାତିରେ ପଶିଆସେ ଭିତରକୁ | 

ଘରର ବାଆଁପଟକୁ ଦଶକି ବାର ହାତ ଦୂରରେ କୂଅଟିଏ | କୂଅର ଗଭୀରତା ଦଶ କି 
ବାର ହାତ | ସେ ଅଞ୍ଚଳରେ କୂଅରେ କିଛି ବନ୍ଧ ନଥାଏ ମାଟି ସହିତ ସମାନ ହୋଇ କୂଅ 
ରହିଥାଏ । ହାତେ ତଳକୁ ଥାଏ ପାଣି। ପାହାଡ଼ିଆ ଅଞ୍ଚଳ ହୋଇଥ୍‌ବାରୁ ପାଣି ସବୁବେଳେ 
ଝରି କୂଅ ଭରି ହୋଇ ରହିଥାଏ | ହାତବଢ଼ାଇ ପାଣି ସହଜରେ ଆଣିହୁଏ | 

ଦିନେ ବିଦ୍ୟାଳୟରୁ ଚାରିଟାରେ ଫେରିବାବେଳକୁ ନେତ ଓ ଗୁଲ ଦୁଇଜଣ ଖେଳୁଥିଲେ 
ପଡ଼ିଆରେ | ହାତରେ ଧରିଥିଲେ ଓଟର ବଟଲ୍‌ | ମିତା କହିଲା - ରେ ଗେହ୍ଲା, ଆ, ମୁଁ ଭାତ 
ବାଢୁଛି ଖାଇବା | 

ମଂଜୁ ବୁଚୁ, ବୁବୁ ବୋଲି ଡାକିଲା କେତେଥର କେହି ଶୁଣିଲେ ନାହିଁ। ମଂଜୁ କହିଲା 
ଆଲୋ ଅପା ବୁବୁ ତ କାହିଁ ଶୁଣୁନାହି | ମିତା କହିଲା - ସେଇଠି ଦେଖ୍‌, କୋଉଠି ଖେଳୁଥବ | 
ମଂଜୁ ଆଉ ଦୁଇ ଚାରିଥର ଡାକିଳା ବୁବୁ ବୁବୁ ବୋଲି । ତଥାପି ବୁବୁର ସୋର ଶବ୍ଦ ଶୁଣିଲା 
ନାହିଁ। 

ମିତା ଭାତ ବଢ଼ା ପାଖରୁ ଉଠି ବାହାରକୁ ଚାଲି ଆସିଲା କାହିଁ କେଉଁଠି ତ ଦେଖାଯାଉ 
ନାହିଁ ତାର ଆଦରର ଗେହ୍ଲ। କିନ୍ତୁ କୂଅ ପାଖରେ ଠିଆ ହୋଇଛି ନେତ ଚାହିଁ ରହିଛି କୂଅ 
ଭିତରକୁ । ମିତା କୂଅ ପାଖକୁ ଧାଇଁଗଲା| ଗୁଲ କୂଅ ଭିତରେ ପାଣି ଉପରେ ଭାସୁଥାଏ | 
ବାରହାତ ତଳକୁ ଥରେ ବୁଡ଼ିଯାଇ ଆଉଥରେ ଉପରକୁ ଉଠିଯାଇଥାଏ। ସେତେବେଳକୁ 
କୂଅ ପାଖରେ ଅନେକ ଲୋକ ଆସି ରୁଣ୍ଡ ହୋଇଗଲେଣି ଜଣେ କିଏ ହାତବଢ଼ାଇ ଗୁଲକୁ 
ଟାଣି ଆଣିଲା ଉପରକୁ | ଗୁଲ କିଛି ପାଣି ପିଇ ଯାଇଥାଏ ପଥରରେ ମୁଣ୍ଡ ବାଜି ତାର ମୁଣ୍ଡ 
ମଧ୍ଧ ଫାଟି ଯାଇଥାଏ। 

ସେଇ ପଡ଼ିଆ ଭିତରେ ଗୁଳକୁ ପେଟେଇ କରି ଶୁଆଇ ଦେଲେ। ତା ଫେଟକୁ ଚିପି 
ଧରିବାରୁ ପାଟିବାଟ ଦେଇ କିଛି ପାଣି ବାହାରିଗଲା | 

ଆମେ ସେତେବେଳକୁ ବାଲେଶ୍ଵରରେ ନୂଆ ଘର ଖଣ୍ଡିଏ ତିଆରି କରି ସେଥ୍‌ରେ 
ରହିଗଲୁଣି। କିନ୍ତୁ ରାସ୍ତା ଠିକ୍‌ ଭାବରେ ତିଆରି ହୋଇ ସାରିନଥାଏ। ଆମ ଘର ପାଖରୁ 

ହିଡ଼ଟିଏ ପଡ଼ିଥାଏ ମୁଖ୍ୟରାସ୍ତା ପର୍ଯ୍ୟନ୍ତ । ମୁଁ ବ୍ୟାଙ୍କରୁ ଆସି ଘର ଆଗରେ ତିଆରି ହେଉଥୁବ୍ା 
କାମକୁ ହେଖୁଛି। ହଠାତ୍‌ ଦେଖୁଲି ପୁଅକୁ ଧରି ମିତା ଧୀରେ ଧୀରେ ଆସୁଛି ସେଇ ହିଡ଼ 
ଉପରେ । ସେଦିନ ଛୁଟି ନୁହେଁ କି ମିତାର ଆସିବାର ନଥୁଲା ହଠାତ୍‌ ସେମାନଙ୍କୁ ଦେଖୁ ମୁଁ 
ଆଶ୍ଚର୍ଯ୍ୟ ହୋଇଗଲି। 

ଗୁଲ ଦୂରରୁ ମୋତେ ଦେଖୁଦେବାକ୍ଷଣି ଓହ୍ଲାଇ ଆସିଲା ତାର ମାଆର କାଖ ଉପରୁ 
ସେଇ ହିଡ଼ ଉପରେ ଦଉଡ଼ି ଦଉଡ଼ି ଧାଇଁ ଆସିଲା ମୋ ଆଡ଼କୁ | ମୁଁ ଘର ଆଗରେ ଠିଆ 
ହୋଇ ଚାହିଁ ରହିଥାଏ ତା ଆଡ଼କୁ। ସେ ଧାଇଁ ଧାଇଁ ଆସି ମୋ ଗୋଡ଼କୁ କୁଣ୍ଢାଇ ଧରିଲା ମୁଁ 
ତାକୁ କାଖ ଉପରକୁ ନେଇଗଲି। ସେ ମୋର ବେକକୁ ଜଡ଼ାଇ ଧରି ବେକକୁ ପିଠିପଟକୁ 
ନେଇଗଲା! 

ମୋତେ ଏମିତି ବାନ୍ଧି ଧରିଲା ଯେ ଯେମିତି ଜନ୍ମ ଜନ୍ମର ଅତୁଟ ବନ୍ଧନ ମିତା ଆସି 
ମୋ ପାଖରେ ପହଞ୍ଚିବା ପର୍ଯ୍ୟନ୍ତ ଗୁଲ ମୋତେ ସେମିତି କୁଣ୍ଢାଇ ଧରିଥଲା| ମିତା ଆସି 
ପାଖରେ ପହଞ୍ଚିଗଲା ପରେ ମୁଁ ତାର ମୁହଁକୁ ଚାହିଁଲି। ତା ଆଖରେ ବି ଜଳ ଢଳ ହେଉଥାଏ 
ଅସରାଏ ବର୍ଷାର ଲୁହ। 


ପନ୍ନୀ ସହ ୨୫ ବର୍ଷ : ୧୦୦ 


Digitized by srujanika@gmail.com 


ଗୁଲକୁ କୃପାରୀରେ ନରଖୁ ବାଲେଶ୍ଵରରେ ରଖୁବାକୁ ସ୍ଥିର କରିନେଲୁ। ସେତେବେଳକୁ 
ବାପୁନି “ ହୋଲି ଚାଇଲଡ୍‌' ଛାଡ଼ି କେନ୍ଦ୍ରୀୟ ବିଦ୍ୟାଳୟରେ ନାମ ଲେଖାଇ ସାରିଥାଏ । 
ଗୁଲକୁ ମୁଁ ‘ ହୋଲି ଚାଇଲଡ୍‌' ବିଦ୍ୟାଳୟରେ ନାମ ଲେଖାଇ ଦେଲି। ରିକ୍ଟା ଚଲାଉଥ୍‌ବା 
ରାମ ଉପରେ ଏବେ ଦୁଇଜଣଙ୍କର ବୋଝ ପଡ଼ିଲା ବାପୁନି ଓ ଗୁଲ ଉଭୟଙ୍କର ଦାୟିତ୍ବ 
ନେଇ ସେ ବିଦ୍ୟାଳୟକୁ ନେଲା ଓ ଆଣିଲା 

ପିଲାଟି ଦିନରୁ ଗୁଲର ପଢ଼ିବାରେ ଆଗ୍ରହ ରହୁଥଲା ଓ ଯାହା ପଢୁଥଲା ମନଦେଇ 
ପଢୁଥଲା। ମୁଁ ମଧ୍ୟ ସମୟ ସମୟରେ ତାକୁ ବୁଝାଇ ଦେଉଥୁଲି | “ହୋଲି ଚାଇଲ୍‌୍ଡ'ରେ 
ପଢ଼ିବାବେଳେ ବିଭିନ୍ନ ପ୍ରାଣୀମାନଙ୍କର ନାମକୁ ଇଂରାଜୀରେ ଶିକ୍ଷା ଦିଆଯାଉଥୁଲା| ପ୍ରାଣୀମାନଙ୍କ 
ସମ୍ପର୍କରେ ତାଙ୍କ ଜ୍ଞାନକୁ ବଢ଼ାଇବା ପାଇଁ ତଥା ତାର ବୁଦ୍ଧି ପରୀକ୍ଷା କରିବା ପାଇଁ ମୁଁ ତାକୁ 
ଗପଟିଏ କହିବାକୁ ଆରମ୍ଭ କରିଦେଲି । ଗପଟି ଥଲା ଏଇମିତି- 

“ ଯେ ଦିନେ ମୁଁ ରାସ୍ତାରେ ଯାଉଁ ଯାଉଁ ବାଟଭୁଲି ଗୋଟିଏ ଅଗନାଅଗନି ବନସ୍ତ 
ଭିତରେ ପଶିଗଲି। ବଣଟି ଏତେ ନୀରବ ଯେ, ସେଠି ପତର ପଡ଼ିଲେ ପଥର ପଡ଼ିଲା ପରି 
ଶୁଭୁଥାଏ | ଚାରିଆଡ଼େ କେହି ଲୋକ ଦେଖାଯାଉ ନଥାନ୍ତି | ବିରାଟ ବିରାଟ ଗଛ ଆକାଶକୁ 
ଚାହିଁ ଠିଆ ହୋଇଥାଏ । ଗୋଟେ ବଡ଼ ଗଛମୂଳରେ ଥାଏ ଏକ ଘଞ୍ଚ ବୁଦା | ସେଇ ବୁଦାର 
ଆରପଟରେ ମୋତେ ଖସ୍‌ ଖସ୍‌ ଶୁଭିଲା | ମୁଁ ଚାହିଁଲା ବେଳକୁ ବୁଦା ଆରପଟରେ ଚାହିଁ 
ରହିଛି ଦୁଇଟି ଜଳନ୍ତା ଆଖ୍ମ। ତାର ବଡ଼ ବଡ଼ ନିଶ ଓ ଦୂଇଟି ଫୁଲିଲା ଫୁଲିଲା କାନ | 

ମୋର ଉଦ୍ଦେଶ୍ୟ ହେଲା, ମୁଁ ବାଘର ଗୋଟେ ଚିତ୍ର ତା ଆଗରେ ଥୋଇ ଥାଆନ୍ତି ଓ 
ଶେଷରେ ପଚାରିଥାଆନ୍ତି, କହିଲୁ ଦେଖୁ ସେ ଜନୁଟି କିଏ ? 

କିନ୍ତୁ ବାଘର ବର୍ଣ୍ଣନା କରିବା ପୂର୍ବରୁ ବୁଦା ଶବ୍ଦଟିର ଅର୍ଥ ସେ ବୁଝିପାରିଲା କି ନାହିଁ 
ଜାଣିବା ପାଇଁ ତାକୁ ମୁଁ ପଚାରିଲି- ଗୁଲ, ତୁ ବୁଦା ମାନେ କ'ଣ ଜାଣିଚୁ ? ସେ କହିଲା - ହଁ 
ଜାଣିଚି। 

ପଚାରିଲି - କ”ଣ କହିଲୁ ? 

ସେ କହିଲା ¬ :(ଛେଳିର ବାପା! 

ଆଉ ପଢ଼ାଇବି କ'ଣ ହସି ହସି ଉଠି ଆସିଲି। 

ଗୁଲ ' ହୋଲି ଚାଇଲ୍‌ଡ”ରେ ପଢ଼ିବାବେଳେ ବିଦ୍ୟାଳୟରେ ବାର୍ଷିକ ଉତ୍ସବ କରିବାର 
ପ୍ରସ୍ତୁତି ଚାଲିଥାଏ । ପିଲାମାନେ ମଧ୍ଯ ନିଜ ନିଜର ପ୍ରତିଭା ପରିସ୍ତୁଟନ କରାଇବାର କାର୍ଯ୍ୟରେ 
ଲାଗିଥାଆଛ୍ତି। ମୁଁ ଗୁଲକୁ ଏକକ ଅଭିନୟଟିଏ ଶିଖାଇବା ପାଇଁ ଯୋଜନା କଲି। ସେ ଯେପରି 
କହିପାରିବ ସେହିପରି ଦୁଇ ତିନୋଟି ସଂଳାପ ମଧ୍ଯ ଲେଖୁଦେଲି। କାହାଣୀଟି ଥିଲା ଗୋଟିଏ 
ମୂଲିଆ ଘରର । ମୁଲିଆ ଓ ତାର ସ୍ତ୍ରୀ ଗୋଟିଏ ଘରେ ରହୁଥାଆନ୍ତି। ମୁଲିଆ ଯାଇଥାଏ କାମକୁ | 
ଘରକୁ ଫେରି ତାର ସ୍ଥୀ ରନ୍ନାକୁ ଡାକମାରି କହିଲା - ରନ୍ଧା ! ରନ୍‌ ! ମୁଁ ବିଲରୁ କାମ କରି କରି 
ଆସିଲିଣି। ମୋତେ ବଡ଼ ଭୋକ ଲାଗିଲାଣି! ଜଲ୍ଦି ପଖାଳ ଖାଇବାକୁ ଦେ।' 

ଏକକ ଅଭିନୟର ଅର୍ଥ ହେଲା ସେ ନିଜେ ମୁଲିଆ ସାଜି ମଞ୍ଚଭପରକୁ ଆସି ତାର ସ୍ତ୍ରୀକୁ 
ପଖାଳ ମାଗିବ। ପୁଣି ମୁଣ୍ଡରେ ଓଢ଼ଣା ପକାଇ ନିଜେ ତାର ସ୍ତ୍ରୀ ହୋଇଯିବ । କହିବ - ମୁଁ 
ଏବେ ରୋଷେଇ କରୁଛି । ହାଣ୍ରିରେ ପଖାଳ ଅଛି। ତମେ ନିଜେ ବାଢ଼ି ଖାଇଦିଅ। କହିସାରି 
ସେ ନିଜେ ପୁଣି ମୁଲିଆ ହୋଇଯିବ | ରାଗିଯାଇ କହିବ - ଆରେ, ତୁ ମୋ ସୀ ହୋଇ ମୋ 
ମୁହଁରେ କଥା କହୁଛୁ ? ଦେଖିବୁ ଏହିକ୍ଷଣି ? ଏହା କହି ସେ ତାର ସ୍ତୀକୁ ପିଟିବ। ପୁଣି ସେ 
ନିଜେ ତାର ସ୍ରୀ ହୋଇ ମରିଗଲି ମରିଗଲି ବୋଲି କହି କାନ୍ଦିବ ଓ ଗୋଟିଏ କାନ୍ଦଣା ଗୀତ 
ଗାଇବ | ଗୀତଟି ହେଲା 

କେଡ଼େ ସରାଗରେ ବଢ଼ାଇଥଲୁ ଲୋ ମା 
ଏ ଖଝାଡ଼ାମନ୍ତିଆ ମୋତେ ମାରିପକାଇଲା ଲୋ ମା 

କାନ୍ଦଣା ଗୀତ ସ୍ଵରରେ ଗାଇସାରି କହିବ - “ ମୁଁ ଆଉ ଏଠି ଦଣ୍ଡେ ବି ରହିବି ନାହିଁ| 
ଯାଉଚି ମୋର ବାପ ଘରକୁ | ଗୁଲ ପୁଣି ମୁଲିଆ ହୋଇଯାଇ କହିବ - ‘ ଆରେ ସତକୁ ସତ 
ରନ୍ଵା କ”ଣ ତା'ର ବାପ ଘରକୁ ଚାଲିଗଲା! ଯେତେ ହେଲେ ବି ତ ସେ ମୋର ସ୍ତୀ | 
ଯାହାହେଉ ଯାଉଛି, ମୁଁ ତାକୁ ଫେରାଇ ଆଣେ। ଏହା କହି ରନ୍ଧା ଡାକି ଡାକି ମଞ୍ଚଉପରୁ 
ପଳାଇ ଆସିବ। 

ଗୁଲ ଏ ଏକକ ଅଭିନୟକୁ ଭଲ ଭାବରେ କରି ପାରୁଥିଲା! ଏପରିକି କାନ୍ଦଣାଗୀତ ବି 


ସୁର ଦେଇ ଗାଇପାରୁଥୁଲା। ମାତ୍ର ମୁଁ ଅନୁଭବ କରୁଥଲି ଯେ, କାନ୍ଦି କାନ୍ଦି କାନ୍ଦଣାଗୀତ 
ଗାଇବାବେଳେ ତାକୁ ଟିକିଏ ଲାଜ ଲାଳ ଲାଗୁଥଲା| 

ଯେଉଁ ରବିବାରରେ ବିଦ୍ୟାଳୟରେ ବାର୍ଷିକ ଉତ୍ସବ ହେବାର କଥା ସେହିଦିନ ଭୁବନେଶ୍ବର 
ଏସ୍‌ଆରସି ତରଫରୁ ସ୍ଥାନୀୟ ବିଏଡ୍‌ କଲେଜରେ ଏକ କର୍ମଶାଳାର ଆୟୋଜନ କରାଯାଇଥ୍‌ଲା | 
ସେହି କର୍ମଶାଳାକୁ ମୋର ଯିବା ନିହାତି ଜରୁରୀ ହୋଇପଡ଼ିବାରୁ ମିତା ଓ ଝିଆରୀ କୁନି 
ଉପରେ ଗୁଲକୁ ସଜାଇବା ଓ ବିଦ୍ୟାଳୟକୁ ନେଇ ପ୍ରୋଗ୍ରାମ କରାଇବାର ଦାୟିତ୍ଵ ଦେଇ ମୁଁ 
କର୍ମଶାଳା ଚାଲିଗଲି । 

ଦିନ ଗୋଟାଏ ବେଳକୁ କର୍ମଶାଳାରେ ମଧ୍ଯାହ୍ନ ଭୋଳନର ବିରତି ହେଲା ମୁଁ ନଖାଇ 
ଗୁଲ କ”ଣ କରୁଛି ଦେଖୁବା ପାଇଁ ହୋଲି ଚାଇଲଡ ବିଦ୍ୟାଳୟକୁ ଚାଲିଆସିଲି ବିଦ୍ୟାଳୟ 
ସମ୍ମୁଖରେ ନିର୍ମିତ ହୋଇଥାଏ ଏକ ସୁଦୃଶ୍ୟ ମଞ୍ଚ । ମଞ୍ଚ ଆଗରେ ଚେୟାର ପକାଯାଇ 
ଦର୍ଶକମାନଙ୍କ ପାଇଁ ସ୍ଥାନ ତିଆରି ହୋଇଥାଏ ଓ ବହୁଜନ ସମାଗମ ହୋଇଥାଏ | ଦର୍ଶକମାନଙ୍କ 
ଭିତରେ ମୁଁ ଗୁଲକୁ ଦେଖୁବାକୁ ପାଇଲି ନାହିଁ । ମୁଁ ମଞ୍ଚର ପଛପଟରେ ଶ୍ରେଣୀ କକ୍ଷଆଡ଼କୁ 
ଚାଲିଗଲି ଓ ସେଠାରେ ଏକ ଅଭୁତ ଦୃଶ୍ୟ ଦେଖୁଲି। ଗୁଲ ଖଣ୍ଜିଏ ଗାମୁଛା ପିନ୍ଧି ଠିଆ 
ହୋଇଛି ଓ ତାର କାନ୍ଧରେ ଆଉ ଖଣ୍ତିଏ ଗାମୁଛା ପଡ଼ିଛି। ମୁହଁରେ ତୋରାଣିଛଣା ନିଶ ଓ 
ଗୀଲର ଉପରି ଭାଗରେ ଜାଇ ପରି ଦେଖାଯାଉଥିବା ବଡ଼ କଳାର ଟିପାଟିଏ | ଗୁଲ କବାଟର 
ବନ୍ଧକୁ ଆଉଜି ଠିଆ ହୋଇଥାଏ ଓ ତାକୁ ଘେରି ହୋଇ ଛଅ ସାତଜଣ ତାର ସହପାଠିନୀ 
ତାକୁ ଆଶ୍ଚର୍ଯ୍ୟ ମୁହଁରେ ଚାହିଁ ରହିଥାଆନ୍ତି। ଗୁଲକୁ ପଚାରି ବୁଝିଲି ଯେ ତାକୁ ଶିକ୍ଷୟିତ୍ରୀ ସେ 
ପର୍ଯ୍ୟନ୍ତ କାର୍ଯ୍ୟକ୍ରମ କରିବାକୁ ଡାକି ନଥାଆନ୍ତି। ଶିକ୍ଷୟିତ୍ରୀଙ୍କୁ ପଚାରି ବୁଝିଲି ଯେ ଆହୁରି ଛଅ 
ସାତୋଟି କାର୍ଯ୍ୟକ୍ରମ ପରେ ଗୁଲକୁ ଏକକ ଅଭିନୟ କରିବାକୁ ଦିଆଯିବ। 

ଗୁଲର ଅଭିନୟକୁ ଶୀଘ୍ର ଦେଖାଇବା ପାଇଁ ମୁଁ ଶିକ୍ଷୟିତ୍ରୀଙ୍କୁ ଅନୁରୋଧ କଲି | ଉଦ୍ଦେଶ୍ୟ, 
ମୁଁ ଥବା ଅବସ୍କାରେ ପ୍ରୋଗ୍ରାମ ହେଲେ ମୁଁ ସ୍ତିନ୍‌ ପଛରେ ଠିଆ ହୋଇ ତାକୁ ପ୍ରମ୍ପଟିଂ 
କରିପାରିବି। 

ମୋର ଅନୁରୋଧ ରକ୍ଷା କରି ଶିକ୍ଷୟିତ୍ରୀ ଗୁଲର ଏକକ ଅଭିନୟକୁ ଆଗରୁ ଦେଖାଇବାକୁ 
ଠିକ୍‌ କରି ତାର ନାମ ମଧ୍ଯ ଉଚ୍ଚାରଣ କରିଦେଲେ। ଗୁଲ ଗାମୁଛା ପିନ୍ଧି ମଞ୍ଚ ଉପରକୁ 
ଚାଲିଗଲା ଓ ମୁଁ ଵ୍ତିନ୍‌ ପଛପଟକୁ ଚାଲିଆସିଲି। ମଞ୍ଚ ଉପରେ ଗୋଟିଏ ମାତ୍ର ଷ୍ଟାଣ୍ଡିଂ 
ମାଇଜ୍ରୋଫୋନ୍‌ ଥବା ଯୋଗୁଁ ଗୁଲ ପ୍ରଥମେ ଟିକିଏ ହଡ଼ବଡ଼େଇ ଗଲା! କିପରି ମୂଲିଆ 
ହୋଇ ସ୍ତ୍ରୀକୁ ଗାଳିଦେବ ଓ କିପରି ମୂଲିଆଣୀ ହୋଇ ତଳେ ବସି ଭାତ ରାନ୍ଧିବ ଠିକ୍‌ 
କରିପାରିଲା ନାହିଁ ମାତ୍ର ପରମୁହୁର୍ଭରେ ମାଇକ୍ରୋଫୋନ୍‌ ଆଗରେ ଠିଆ ହୋଇ ସଂଳାପ 
ଉଚ୍ଚାରଣ କରିବା ଆରମ୍ଭ କରିଦେଲା । ସେ ପ୍ରଥମେ ମୁଲିଆ ହୋଇ ସ୍ତ୍ରୀକୁ ପଖାଳ ମାଗିଲା ଓ 
ମୁଲିଆଣୀ ହୋଇ ନିଜେ ବାଢ଼ି ଖାଇଦେବାକୁ ନିର୍ଦ୍ଦେଶ ଦେଲା। ତା'ପରେ ମୂଲିଆ ହୋଇ 
ସ୍ତ୍ୀକୁ ପିଟିଲା। ମାତ୍ର ମୂଲିଆଣୀ ହୋଇ ଯେତେବେଳେ କାନ୍ଦଣାଗୀତ ଗାଇବା କଥା, 
ସେତେବେଳେ କିଛି ନକହି ମାଇକ୍ରୋଫୋନ୍‌ ଆଗରେ ଠିଆ ହୋଇରହିଲା। ମୁଁ ପଛରୁ 

ପ୍ରମ୍ଟିଂ କରି କହୁଥାଏ, କହ - 

କେଡ଼େ ସରାଗରେ ଗଢ଼ାଇଥୁଲୁ ଲୋ ମାଆ 

ତଥାପି ସେ କିଛି ନକହି କିଛି ସମୟ ସେମିତି ଠିଆ ହୋଇ ରହିଲା! ମୁଁ ଯେତେବେଳେ 
ବାରମ୍ବାର ପ୍ରମ୍ଟିଂ କରିବାକୁ ଲାଗିଲି ସେତେବେଳେ ଗୁଲ ବୋଧହୁଏ ବିରକ୍ତ ହୋଇଗଲା 
ସଙ୍ଗେ ସଙ୍ଗେ ଦର୍ଶକଙ୍କ ଆଡ଼କୁ ପଛକରି ମାଇକ୍ରୋଫୋନ୍‌ ସହିତ ସ୍ତ୍ରନ୍‌ ଆଡ଼କୁ ବୁଲିପଡ଼ି 
କହିଲା - ତମେ ତ ମୋତେ ଏତିକି ଶିଖାଇ ଥଲ | 

ଗୁଲର କଥାରେ ଦର୍ଶକମାନେ କରତାଳି ଧ୍ଵନିରେ ଆକାଶ କମ୍ପାଇ ଦେଲେ ମୁଁ ଲାଜରେ 
ମଞ୍ଚରୁ ବାହାରି ଆସିବା ପାଇଁ ତାକୁ ନିର୍ଦ୍ଦେଶ ଦେଲି | 

ଗୁଲ ସେଇ “ ହୋଲି ଚାଇଲ୍ଡ”ରେ ତିନିବର୍ଷ ପଢ଼ିଲା। ସେତେବେଳକୁ ବାଲେଶ୍ଵରରେ 
ଡିଏଭି ପବ୍ଲିକ୍‌ ସଲ ନୂଆ କରି ଖୋଲୁଥାଏ | ଡିଏଭି ସୂଲରେ ଗୁଲକୁ ପ୍ରଥମ ଶ୍ରେଣୀରେ 
ନାମ ଲେଖାଇ ଦେଲି ବାପୁନି ଅଧ୍ୟୟନ କରୁଥାଏ କେନ୍ଦ୍ରୀୟ ବିଦ୍ୟାଳୟରେ | ଗୁଲ ଅଧ୍ୟୟନ 
କରୁଥାଏ ଡିଏଭି ପବ୍ଲିକ୍‌ ସୂଲରେ | ବାପୁନି ଓ ଗୁଲ ଅଧ୍ୂକାଂଶ ସମୟରେ ଝଗଡ଼ା ଲାଗନ୍ତି 
ପୁଣି ସଙ୍ଗେ ସଙ୍ଗେ ସେମାନଙ୍କର ମିଳାମିଶା ହୋଇଯାଏ | ବାପୁନି ମୋ ପାଖକୁ ଆସିଲେ ଗୁଲ 
ରୁଷିଯାଏ, ଗୁଲ ମୋ ପାଖକୁ ଆସିଲେ ବାପୁନି ଅଭିମାନ କରେ | 

ବାପୁନି ଗୁଲକୁ ଚିମୁଟିଦିଏ, ଗୁଲ ବାପୁନି ମୁହଁରେ କି ବସାଇ ଦିଏ ବିଧାଟିଏ | ବାପୁନି 
ଗୁଲକୁ ଚିଡ଼ାଇ କହେ, ତୋ ସ୍ଲଟା ଗୋଟେ ବାଜେ ସ୍କୁଲ । କାହିଁକି ନା, ଡିଏଭିର ଫୁଲ 
ଫର୍ମ ହେଲା ଦରିଦ୍ର ଏଣ୍ଡ ଭିକାରି ସ୍କୁଲ। ଗୁଲବି ତାର ଉପଯୁକ୍ତ ପ୍ରତ୍ୟୁଭର ଦିଏ। କହେ 
କେଭିଏସ୍‌ର ଅର୍ଥ ହେଲା କାଙ୍ଗାଳି ଏଣ୍ଡ୍‌ ଭିକାରି ସଂଗଠନ | 

ODD GDC OGD GDGGZZZZ eg 


ପୁଅ ଝିଅ ଦୁଇଜଣଯାକ ରହିଲେ ମୋ ପାଖରେ | ମତ୍ର ମିତା ରହିଲା କୂପାରୀ ପାଖର 
ଅଳାଖଝୁରୀ ନାମକ ଗାଆଁରେ। ଶନିବାର ରବିବାରରେ ମୁଁ ଆଉ କୁପାରି ଯାଉନଥୁଲି, ବରଂ 
ମିତା ଆସୁଥିଲା ବାଲେଶ୍ଵର ତାର ପୁଅଝିଅଙ୍କୁ ଭେଟିବା ପାଇଁ! 

ମିତା ଦିନେ ବିକଳ ହୋଇ କହିଲା - ମୋତେ ଏବେ ବଦଳି କରି ବାଲେଶ୍ବରକୁ 
ନେଇଆସ| ମୁଁ କେତେଦିନ ଆଉ ଏକୁଟିଆ ପଡ଼ିରହିବି ସେଇ କୁପାରିରେ। 

ସେତେବେଳକୁ ନୂଆକରି ଉଚ୍ଚବିଦ୍ୟାଳୟସ୍ତରରେ ବଦଳି ନିୟମ ଲାଗୁ କରାଇବା ପାଇଁ 
ସରକାର ଯୋଜନା କରୁଥାଆନ୍ତି। ଶିକ୍ଷା ପରିଦର୍ଶକଙ୍କ କାର୍ଯ୍ୟାଳୟ ସହିତ ମୋର ମଧ୍ଯ ଘନିଷ୍ଠ 
ସମ୍ପର୍କ ଥାଏ | ବ୍ୟାଙ୍କ କାର୍ଯ୍ୟରେ ସେମାନେ ବ୍ୟାଙ୍କକୁ ଗଲେ ମୁଁ ସେମାନଙ୍କୁ ସାହାଯ୍ୟ କରୁଥାଏ 
ଶିକ୍ଷାମଣ୍ଡଳାଧୀଶଙ୍କର ଯିଏ ପ୍ରାଶାସନିକ ଅଧୂକାରୀ ଥାଆନ୍ତି ସେ ଅତ୍ୟନ୍ତ ଭଦ୍ର, ମେଳାପୀ ଓ 
ସତ୍‌ ପୁରୁଷ | ତାଙ୍କ ସହିତ ମୋର ପରମ ବନ୍ଧୁତା ହୋଇଯାଇଥାଏ | ଯୋଗକୁ କାର୍ଯ୍ୟନିର୍ବାହୀ 
କିରାଣୀ ପାଢ଼ୀବାବୁବି ମୋର ପଡ଼ୋଶୀ ଓ ଅତ୍ୟନ୍ତ ଘନିଷ୍ଠ | ମୁଁ ସେ ସମସ୍ତଙ୍କର ସାହାଯ୍ୟ 
ଲୋଡ଼ିଲି। 

- ବାହାନଗାକୁ ଆସିବେ ? ପାଢ଼ୀବାବୁ ପଚାରିଲେ | 

ବାହାନଗା ଉଚ୍ଚବିଦ୍ୟାଳୟଟି ଜାତୀୟ ରାଜପଥର ପାଖରେ ¦ ବାଲେଶ୍ବରରୁ ୨୫ 
କିଲୋମିଟର ଦୂର ହେଲେ ମଧ୍ଯ ଯାତାୟତର ଖୁବ୍‌ ସୁବିଧା ରହିଛି । ତା” ଛଡ଼ା ବିଦ୍ୟାଳୟର 
ପାଖକୁ ଲାଗିକରି ରହିଛି ମୋ ଅଜାଙ୍କର ଘର | ମୋ ଅଜା ସେ ଅଞ୍ଚଳର ଜଣେ ଜଣାଶୁଣା 
କବିରାଜ ! 

ମୁଁ କାହିଁକି ମନା କରିବି ବାହାନଗାକୁ ଆସିବା ପାଇଁ| ବରଂ ବାହାନଗୀକୁ ଆସିଲେ ଘରେ 
ଆମ ପାଖରେ ତ ରହିପାରିବ ମିତା 

ପାଢ଼ୀବାବୁ ନିଜେ ହିଁ ଦାୟିତ୍ଵ ନେଲେ। ମାସ ଶେଷବେଳକୁ ସ୍ଥାନାନ୍ତରର ନିର୍ଦ୍ଦେଶ 
ବାହାରିଗଲା। ବାହାନଗାରେ ନୂତନ ଭାବରେ ନିଯୁକ୍ତି ପାଇଥିବା ଜଣେ ଶିକ୍ଷକଙ୍କୁ କୂପାରି 
ନିକଟସୁ ସିମୁଳିଆର ମାଂ ଅନ୍ଦିକା ବାଳିକା ଉଚ୍ଚବିଦ୍ୟାଳୟକୁ ବଦଳି କରିଦିଆଯାଇଥିଲା ଓ 
ପ୍ରତିବଦଳରେ ମା” ଅ୍ଷିକାରୁ ମିତାକୁ ସ୍ଥାନାନ୍ତର କରାଯାଇଥ୍‌ଲା ବାହାନଗାକୁ | ବଦଳି ହେବାର 
ସମୟ ଥୁଲା ମାତ୍ର ଏକ ମାସ । ଏକମାସ ମଧ୍ଯରେ ନିର୍ଦ୍ଦେଶ କାର୍ଯ୍ୟକାରୀ ହୋଇ ନପାରିଲେ 
ତାହା ଆଉ କାର୍ଯ୍ୟ କରିବ ନାହିଁ ବୋଲି ଉଲ୍ଲେଖ ଥଲା। 

ନିର୍ଦ୍ଦେଶର ଏକପତ୍ର ଶିକ୍ଷାମଶ୍ଡଳାଧୀଶଙ୍କ କାର୍ଯ୍ୟାଳୟରୁ ମୁଁ ନେଇ ଆସିଲି! ଏକ ନକଲ 
ବାହାନଗା ଉଚ୍ଚବିଦ୍ୟାଳୟକୁ ପ୍ରେରିତ କରାଗଲା ଓ ଅନ୍ୟ ଏକ ନିର୍ଦ୍ଦେଶପତ୍ର ପଠାଇ ଦିଆଗଲା 
ମା” ଅମ୍ବିକା ଉଚ୍ଚ ବିଦ୍ୟାଳୟକୁ | 

ମେ ଜି ଜୁନ୍‌ ମାସର ଡହ ଡହ ଖରା | ମୁଁ ବାଲେଶ୍ବରରୁ ମିତାକୁ ଧରି ସେଇ ପ୍ରଥମ 
ସପ୍ତାହରେ ଦିନେ ବାହାରିଲି ସିମୁଳିଆକୁ | କୂପାରିରେ ପହଞ୍ଚିବା ବେଳକୁ ସୂର୍ଯ୍ୟ ମୁଣ୍ଡ ଉପରକୁ 
ଆସିଗଲେଣି | ମିତା ବିଦ୍ୟାଳୟର ଅନ୍ୟତମ ଶିକ୍ଷୟିତ୍ରୀ ତଥା ମୋର ସହପାଠିନୀ ଚାରୁଲତାଙ୍କର 
ଘର କୂପାରି ଓ ସିମୁଳିଆର ମଝାମଝି ଗଡ଼ ପୋଖରୀରେ । ଆମେ ତାଙ୍କରି ଘରେ ଯାଇ 
ପ୍ରଥମେ ପହଞ୍ଚିଲୁ ଡହ ଡହ ଖରାରେ ଆମେ ଯାଇ ପହଞ୍ଚିନଛୁ ବୋଲି ସେମାନେ ବ୍ୟସ୍ତ 
ହୋଇପଡ଼ିଲେ। ଆମ ପାଇଁ ପଖାଳ ଓ ତରକାରୀ ବାଢ଼ିଦେଲେ। 

ଆମେ ଟ୍ରାନ୍‌ସଫର ସମ୍ପର୍କରେ ତାଙ୍କୁ ଅବଗତ କରାଇଲୁ। ଚାରୁ ଏବଂ ତାଙ୍କର ସ୍ଵାମୀ 
ଉଭୟ ଖୁସି ହେଲେ। ଖୁସି ହୋଇସାରି ଚାରୁଙ୍କର ସ୍ଵାମୀ ମିଶ୍ରବାବୁ କହିଲେ ¬ ଟ୍ରାନ୍ସଫର 
ନିର୍ଦ୍ଦେଶ ଆସିଯାଇଛି ସତ, ହେଲେ ଆପଣ ତ ଯାଇପାରିବେ ନାଁହିଁ। ଆପଣ ଚାଲିଗଲେ ଏ 
ସଲରେ ଆଉ ପାଠ ପଢ଼ାଇବ କିଏ |! ଏ ସ୍କୁଲ ତ ଭାଙ୍ଗଯିବ | 

ମିତା ପଖାଳ ଗୁଣ୍ଡାଟିକୁ ପାଟି ପାଖକୁ ନେଉଥୁଲା | ମୁହଁ ପାଖରେ ସେ ଗୁଣ୍ଡାଟି ଅଟକିଗଲା। 
ମିଶ୍ରବାବୁଙ୍କୁ ସେ ଉଲ କରି ଜାଣେ। ସେ ଜଣେ ରାଜନୈତିକ ବ୍ଯକ୍ତି। ବହୁ ଉପରିସ୍ଥ 
ବ୍ୟଲ୍ତିମାନଙ୍କ ସହିତ ତାଙ୍କର ସଦ୍ଭାବ | କାହାର ବଦଳି କରାଇବାରେ ଓ ବଦଳି ଭାଙ୍ଗିବାରେ 
ସେ ଧୁରନ୍ଧର! ସେ ଯଦି ନ ଚାହିଁବେ ତ ମିତାର କେବେବି ବଦଳି ହୋଇପାରିବ ନାହିଁ| 

ମିଶ୍ର ବାବୁ ମିତାକୁ ବୁଝାଇବାକୁ ଲାଗିଲେ - ଆପଣ ମୋର ବନ୍ଧୁ ହୋଇପାରନ୍ତି। ମାତ୍ର 
ଏ ବିଦ୍ୟାଳୟଟି କେମିତି ଉନ୍ନତି କରିବ ସେ କଥା ମୋତେ ମଧ୍ଧ ବୁଝିବାକୁ ପଡ଼ିବ। ଆପଣ 
ଏଠାରୁ ଯିବା କଥା ଭୁଲି ଯାଆନ୍ତୁ। ଭୋକ ଲାଗିଲାଣି ଆଗ ଖାଇ ଦିଅନ୍ତୁ 

ମିତା ଆଖୁରୁ ଠପ୍‌ ଠପ୍‌ ଲୁହ ଝରିଆସି ପଖାଳକଂସା ଭିତରେ ପଡ଼ିଗଲା। ମୁଁ ମିତାର 
ହାତଧରି ପକାଇ କହିଲି - ତମର ଏ ଯେଉଁ ବଦଳି ନିର୍ଦ୍ଦେଶ ବାହାରିଲା, ତାକୁ କରାଇଛି 
କିଏ ? 

ମିତା କହିଲା - ତମେ । 

କହିଲି - ତାହାହେଲେ, ତମକୁ ଏଠୁ ବଦଳି କରାଇ ନେବାର ଦାୟିତ୍ଵ ମଧ୍ୟ ମୋର 
ସେଥ୍‌କୁ ତମେ ଚିନ୍ତା କରନାହିଁ 

ପ୍ରଧାନ ଶିକ୍ଷୟିତ୍ରୀ ନଥୂଲେ ବିଦ୍ୟାଳୟ ସଂଲଗ୍ନ ତାଙ୍କର କୋଠରୀରେ। ପର ସପ୍ତାହ 
ଆସିବେ ବୋଲି କହି ଦେଇ ଯାଇଥ୍‌ଲେ। ତେଣୁ ଆମେ ଫେରି ଆସିଲୁ ବାଲେଶ୍ଵର । ଫେରିବା 
ବାଟରେ ଆମେ ବାହାନଗା ହାଇସ୍କୁଲକୁ ପଗିଗଲୁ| ବିଦ୍ୟାଳୟ ଛୁଟି ଥଲେ ମଧ୍ଯ ତାଙ୍କ କୋଠରୀରେ 
ପ୍ରଧାନ ଶିକ୍ଷକ ଉପସ୍ଥିତ ଥଲେ ତାଙ୍କୁ ଭେଟି ନମସ୍କାର କରି ସବୂକଥା କହିଗଲୁ। 

ପ୍ରଧାନ ଶିକ୍ଷକ ଥଲେ ଜଣେ ଗମ୍ଭୀର ବ୍ୟା୍ତି। କେନ୍ଦ୍ରାପଡ଼ା ବା ଖୋର୍ଧା ସେହି ଅଞ୍ଚଳର 
ଜଣେ ବ୍ରାହ୍ମଣ। ସେ କର୍ଣ୍ଣାଟକରୁ ବିବାହ କରିଥୁଲେ ମାତ୍ର ପନ୍ନୀଙ୍କ ସହିତ ମନୋମାଳିନ୍ୟ 
ହେବାରୁ ତାଙ୍କ ପନ୍ନୀ ଚାଲିଯାଇଥୁଲେ କର୍ଣ୍ଠାଟକକୁ | ପ୍ରଧାନଶିକ୍ଷକ ମହାଶୟ ଏକୂଟିଆ ରହୁଥିଲେ 
ବାହାନଗାରେ | ମୋ ଅଳାଙ୍କ ଘର ସହିତ ତାଙ୍କର ସମ୍ପର୍କ ଥଲା ମଧ୍ଯ ନିବିଡ଼ | 

ପ୍ରଧୀନ ଶିକ୍ଷକ ପଟାରିଲେ - ଆପଣ ଭଲ ପାଠ ପଢ଼ାଇ ପାରନ୍ତି 

ମିତା ବା ନିଜ ପ୍ରଶଂସା ନିଜ ମୁହଁରେ କିପରି କରିବ। ମୁଁ ତାଙ୍କୁ ବୁଝାଇ ଦେଇ କହିଲି - 
ଭଲ ପାଠପଢ଼ାନ୍ତି ବୋଲି ତ ଆମେ ଆଜି ବିପଦରେ ପଡ଼ିଛୁ। ସେଠାକାର ଲୋକମାନେ 
ଛାଡୁ ନାହାନ୍ତି ତାକୁ ଆସିବାକୁ | 

କହିଲେ - ଆମ ବିଦ୍ୟାଳୟରେ ଯେଉଁ ପିଲାଟି ରହିଛି ତାର ମଧ୍ଯ ପଢ଼ାଇବାରେ ସେତେଟା 
ଆଗ୍ରହ ନାହିଁ। ମୁଁ ମଧ୍ଯ ଚାହୁଁଛି ଆପଣ ଆସନ୍ତୁ ବୋଲି | ମାତ୍ର ଆପଣ ଆସିବାକୁ କେତେଦୂର 
ସମର୍ଥ ହେଉଛନ୍ତି ତାହା ଆପଣ ହି ଜାଣନ୍ତି। 

ଆଶା ଏବଂ ନିରାଶାର ଏକ ଫେଣ୍ଟାଫେଣ୍ି କଥା ଶୁଣି କିଛିଟା ଆନନ୍ଦ ଓ କିଛିଟା ନିରାନନ୍ଦକୁ 
ସାଥୀରେ ଧରି ଆମେ ବାଲେଶ୍ଵର ଫେରିଲୁ। ଶୁଣିବାକୁ ପାଇଲୁ ଯେ ଯେଉଁ ପିଲାଟିକୁ 
ବାହାନଗାରୁ ବଦଳି କରି ଦିଆଯାଇଛି ମା” ଅମ୍ବିକା ବାଳିକା ଉଚ୍ଚବିଦ୍ୟାଳୟକୁ ତାଙ୍କର ବାପା 
ମଧ୍ଯ ଜଣେ ତଥାକଥୂତ ନେତା ଓ ସେ ତତ୍କାଳୀନ ସୋରର ବିଧାୟକ କାରକ ମହାପାତ୍ରଙ୍କର 
ନିକଟତମ ବ୍ୟାର୍ତି। ସେହି ଦୃଷ୍ଟିରୁ ବାହାନଗାରୁ ତାର ବଦଳି ହେବା ହୁଏତ ଅସମ୍ଭବ। 

ବିଧାୟକଙ୍କର ସବୁଗାଆଁରେ ଜଣେ ଜଣେ ନିକଟତମ ବ୍ୟକ୍ତି ଆଆନ୍ତି। ଆମ ଗାଆଁରେ 
ତାଙ୍କର ଯିଏ ନିକଟତମ ବ୍ୟାନ୍ତି ତାଙ୍କୁ ନେଇ ଅରେ କାରିକ ମହାପାତ୍ରଙ୍କୁ ଭେଟିବାର 
ଯୋଜନା କଲି। ସୋରରୁ ମଙ୍ଗଳପୁର ଆଡ଼କୁ ତିନିଚାରି କିଲୋମିଟର ଦୂରରେ ତାଙ୍କର 
ଘର। ଦିନ ଆଠଟା ବେଳକୁ ପହଞ୍ଚିଗଲୁ ତାଙ୍କ ଘର ପାଖରେ | ସେଠାରେ ଦେଖୁଲି ମେଳା 
ଲାଗିଲା ପରି ଲୋକମାନେ ରୁଣ୍ଡ ହୋଇ ଥାଆନ୍ତି | ଦୁଇଶହ କି ତାଠାରୁ ଅଧ୍ଵକ ଲୋକ ଘରକୁ 
ଘେରି ରହିଥାଆନ୍ତି। କିଏ ତାଙ୍କ ଘରର ବଙ୍ଗଳା ଭିତରେ ବସିଥାଏ ତ କିଏ ଦାଶ୍ଡପାଖର 
ପିଣ୍ଡାରେ ଖୁଣ୍ଢକୁ ଆଉଜି ପଡ଼ିଥାଏ । କିଏ ଦାଣ୍ଡ ଆଗରେ ଟହଲ ମାରୁଥାଏ ତ କିଏ ଦୂରର 
ଗଛମୂଳକୁ ଆଶ୍ରୟ କରିଥାଏ। ସେ ସମସ୍ତେ ଆସିଥାଆନ୍ତି ବିଧାୟକଙ୍କୁ ନିଜ ନିଜର ଦୁଃଖ 

ଜଣାଇବା ପାଇଁ! କେହି କେହି ଅତ୍ୟନ୍ତ ଘନିଷ୍ଠ ନେତା ତାଙ୍କ ଘର ଭିତରକୁ ମଧ୍ଯ ପଶିଯାଉ 
ଥାଆନ୍ତି। 

ବିଧାୟକ କ”ଣ କରୁଛନ୍ତି ସେସବୁ ଘଟଣାମାନ ମୁହୂର୍ରକୁ ମୁହୁର ଆସି ବାହାରେ ପହଞ୍ଚି 
ଯାଉଥାଏ । ଏବେ ଉଠିଲେ- କିଏ ଜଣେ ଆସି ଖବର ଦେଲା! ମୁହଁ ଧୋଇଲେ, ଦାନ୍ତ 
ଘଷିଲେ, ଝାଡ଼ାଗଲେ, ଗାଧୋଇଲେ, ଚା' ପିଇଲେ- ଏହିପରି ସବୁଖବର ଆମ ପାଖରେ 
ଆସି ପହଞ୍ଚିଯାଉଥାଏ | ଏଇସବୁ ଦୈନନ୍ଦିନ କାମ କରୁ କରୁ ସେ ତାଙ୍କର ଘନିଷ୍ଠ ଲୋକମାନଙ୍କର 
କଥା ବି ବୃଝି ଦେଉଥୂଲେ | 

ଦଶଟାବେଳକୁ ବିଧାୟକ ମହାଶୟ ବାହାରକୁ ବାହାରିଲେ । ଧଳା ଫର ଫର ଧୋତି ଓ 
ପଞ୍ଜାବୀ। ସୋରର ଡାକବଙ୍ଗନାରେ ବସି ସେ ଲୋକମାନଙ୍କ ସହିତ କଥାବାର୍ଭା ହୁଅନ୍ତି | 
ବୋଧହୁଏ ସେହି ସ୍ଥାନକୁ ଯିବା ପାଇଁ ସେ ବାହାରି ରାସ୍ତାକୁ ଚାଲିଆସିଲେ । ବିଧାୟକ ରାସ୍ତାରେ 
ଚାଲିଥାଆନ୍ତି। ତାଙ୍କ ଆଗ ଓ ପଛରେ ଶତାଧ୍ଵକ ଲୋକ | ତାଙ୍କ ସହିତ କଥା କହିବା ପାଇଁ 
ଆମ ପାଖରେ ସୁଯୋଗ ନାହି। ମୋ ସାଙ୍ଗରେ ଯାଇଥ୍ବା ନେତାଜଣକ ଭିଡ଼ ଠେଲି ତାଙ୍କ 
ନିକଟରେ ପହଞ୍ଚିଗଲେ । ଆମ ଦୁଃଖ ବି ତାଙ୍କ କାନରେ ପକାଇଦେଲେ । ସେ କିଛି ଶୁଣିଲେ 
ଜି ନାହିଁ କେଜାଣି ଆଗକୁ ମାଡ଼ି ଚାଲିଲେ ଓ ଆମେ ଘରକୁ ଫେରିଲୁ 

ତହିଁ ପର ସପ୍ତାହକୁ ପ୍ରଧାନ ଶିକ୍ଷୟିତ୍ରୀ ଆସି ଯାଇଥୂଲେ ମା” ଅମ୍ବିକା ଉଚ୍ଚ ବିଦ୍ୟାଳୟକୁ | 
ଆମେ ତାଙ୍କ ଘରେ ପହଞ୍ଚି ବିନୟର ସହିତ ସେଠାରୁ ମିତାକୁ ଛାଡ଼ି ଦେବାକୁ ନିବେଦନ କଲୁ | 
ସେ ଆମକୁ ବୁଝାଇ କହିଲେ ¬ ତୁମେ ଚାଲିଗଲା ପରେ ଏଠାକୁ ଆଉ କେହି ଆସିବେ ନାହିଁ। 
ଏଠାରେ ଗୋଟେ ଶୂନ୍ୟସ୍ଥାନ ରହିଯିବ । ବିଦ୍ୟାଳୟକୁ ତ କମ୍‌ ପିଲା ଆସୁଛନ୍ତି, ଆଉ କେହି 
ଆସିବେ ନାହିଁ। ଏହା ବ୍ୟତୀତ ବିଦ୍ୟାଳୟର ଗୋଟେ କମିଟି ଅଛି। କମିଟିରେ ସଭାପତି ଓ 
ସଦସ୍ୟମାନେ ଅଛନ୍ତି। ସେମାନେ ଯଦି କହିବେ ମୁଁ ତମକୁ ରିଲିଭ୍‌ କରିଦେବି 

ସଭାପତିଙ୍କର ଘର ପାଖ ଗୋଟିଏ ଗାଆଁରେ। ଆମେ ଯାଇ ସଭାପତିଙ୍କ ଘର ନିକଟରେ 
ପହଞ୍ଚିଲୁ। ସଭାପତି ମହାଶୟ ଚାଉଳ ବ୍ଯବସାୟ କରି ପରିବାର ପୋଷଣ କରନ୍ତି। ସେ 
ଗାଆଁର ସେ ଅନ୍ୟତମ ନେତା ନମସ୍କାର ପ୍ରଦାନ କରି ଆମେ ଆମର ଦୁଃଖ ତାଙ୍କୁ ଜଣାଇଲୁ | 
ସେତେବେଳକୁ ସେ ବୋଧହୁଏ ପ୍ରଧାନଶିକ୍ଷୟିତ୍ରୀଙ୍କ ଠାରୁ ଖବରଟା ପାଇ ସାରିଥିଲେ ଓ ଆମକୁ 
କଂ ଣ କୁହାଯିବ ସେ ବିଷୟରେ ପ୍ରସ୍ତୁତ ହୋଇ ସାରିଥୂ୍‌ଲେ। କହିଲେ - ଆପଣଙ୍କର ଟ୍ରାନ୍ସଫର 
ଆସିଛି ମାନେ ଆପଣ ତ ଯିବେ ମୁଁ ମଧ୍ଯ ପ୍ରଧାନ ଶିକ୍ଷୟିତ୍ରୀଙ୍କୁ କହିଦେବି ଆପଣଙ୍କୁ ଛାଡ଼ି 
ଦେବା ପାଇଁ| ହେଲେ, ଆମ କମିଟିରି କିଛି ମେମ୍ବର ଅଛନ୍ତି ସେମାନଙ୍କୁ ଆପଣ କହିଦିଅନ୍ତୁ। 

କମିଟିରେ କେଉଁମାନେ ମେମ୍ବର ଅଛନ୍ତି ସେମାନଙ୍କର ନାମ ଆମେ ଗୋଟେ କାଗଜରେ 
ଟିପି ଆଣିଲୁ। ଏବେ ଆମ ସ୍କୁଟର ରୂପକ ରଥଟି ମେମ୍ବରମାନଙ୍କ ଘର ଆଡ଼କୁ ମୁହାଇ 
ଚାଲିଲା।| 

ପାହାଡିଆ ରାସ୍ତାରେ କିଛିବାଟ ଗଲେ ମଝିରେ କିଛି ପତ୍ରକୂଡ଼ିଆର ଘର। ଚାରି ପାଖରେ 
ଛୋଟ ଛୋଟ ବାଡ଼ ଓ ବାଡ଼ର ଦୁଇ ମୁଣ୍ଡକୁ ଏକତ୍ର କରୁଥାଏ ବାଉଁଶର ଫାଟକ ! ଫାଟକ 
ଖୋଲି ଆମେ ଭିତରକୁ ପଶିଲୁ। ଦାଣ୍ଡରେ ଚୁଲି ଜାଳୁଥବା ମହିଳାଟିଏ ଘର ଭିତରକୁ 
ଉଠିଗଲା | ଘର ଭିତରୁ ଆମ ପାଖକୁ ଚାଲିଆସିଲେ ଜଣେ ପୁରୁଷ | ପିନ୍ଧିଥାଆନ୍ତି ଗାମୁଛାଟିଏ, 
ଆଉ ପୁରା ଦେହ ଖାଲି ! 

ମୁଁ ତାଙ୍କୁ ମୁଣ୍ଡ ନୁଆଁଇ ନମସ୍କାର କଲି। ମିତା ମଧ୍ଯ ନମସ୍କାର କଲା ମୁଣ୍ଡ ନୁଆଁଇ | ତାଙ୍କୁ 
ସବୁଜଥା ବୁଝାଇ କହିଲୁ | ମିତାକୁ ଆଉ ଏ ବିଦ୍ୟାଳୟରେ ନ ଅଟକାଇବା ପାଇଁ ଅନୁରୋଧ 
କଲୁ। ସେ ଆମ କଥାରେ ସମ୍ମତ ହେଲେ । ଏଇଭଳି ଅନେକ କମିଟି ସଦସ୍ୟଙ୍କର ଘରକୁ 
ଗଲୁ । ସମସ୍ତଙ୍କର ସେହିଭଳି ଘର ଓ ସେହିଭଳି ପରିଧାନ | ଆମର ମଧ୍ଯ ସେହିଭଳି ପ୍ରଣାମ 
ଓ ସେହିଭଳି ଅନୁରୋଧ |! 

ସନ୍ଧ୍ୟାବେଳକୁ ଆମେ ବାଲେଶ୍ଵର ଲେଉଟି ଆସିଲୁ। ଏହାଥଲା ଆମର ନିତିଦିନିଆ 
ଅଭ୍ୟାସ | ସକାଳେ ସୁଟରରେ ତେଲ ପକାଇ ବାହାରିଯାଉ | ଦିନଯାକ ଦେଢ଼ଶହ କି ଦୂଇଶହ 
କିଲୋମିଟର ଯାତ୍ରା କରି ସନ୍ଧ୍ୟାଜୁ ପୁଣି ଫେରିଆସୁ ବାଲେଶ୍ଵର | 

ଦୂଇ ତିନିଦିନ ପରେ ପୁଣି ଯାଇ ପହଞ୍ଚିଲୁ ସେଇ ସଭାପତିଙ୍କ ଘରେ | ତାଙ୍କୁ ସାଙ୍ଗରେ 
ଆସିବାକୁ ଅନୁରୋଧ କଲୁ ପ୍ରଧୀନଶିକ୍ଷୟିତ୍ରୀଙ୍କ ନିକଟକୁ । ସେ କହିଲେ - ଆପଣ ଯାଆନ୍ତୁ, 
ମୁଁ ଆଜି ସନ୍ଧ୍ୟାରେ ତାଙ୍କୁ ଭେଟି ଆପଣଙ୍କୁ ରିଲିଭ୍‌ କରିବା ପାଇଁ କହି ଦେଇଥୁବି। ଆପଣ 
କାଲି ସକାଳେ ଆସନ୍ତୁ ଆମେ ସାଙ୍ଗ ହୋଇ ତାଙ୍କ ନିକଟକୁ ଯିବା | 

.ଆମକୁ ଖୁସିଲାଗିଲା! ଯାହାହେଉ ଆମ ସାଙ୍ଗରେ ପ୍ରଧାନଶିକ୍ଷୟିତ୍ରୀଙ୍କ ନିକଟକୁ ଗଲେ 
ତାଙ୍କ ସହିତ ମୁହାଁମୁହିଁ ହୋଇଯିବ । ଆଉ ରିଲିଭ୍‌ ନକରିବାକୁ ଯୁ ନଥୂବ | 

ଆମେ ସନ୍ଧ୍ୟାରେ ବାଲେଶ୍ଵର ଫେରିଆସି ତହିଁ ପରଦିନ ସକାଳେ ଉଠି ପୁଣି ସୁଟର 
ଧରି ଦଉଡ଼ିଲୁ। ସଭାପତିଙ୍କ ଘରେ ପହଞ୍ଚିବାରୁ ତାଙ୍କ ଘର ଲୋକେ କହିଲେ- ନାହାନ୍ତି, 
ଖଇରା ବୃକ୍କୁ ଯାଇଛନ୍ତି କାମରେ | ଖଇରା ବୃକ୍‌ ସେଠାରୁ ଛଅ ସାତ କିଲୋମିଟର ବାଟ 
ଆମେ ଖଇରା ବୃକ୍‌ ନିକଟକୁ ଆସିଲୁ। ବୃକ୍ଯାକ ତନ୍ନ ତନ୍ମ କରି ଖୋଜି ତାଙ୍କୁ ପାଇଲୁ 
ନାହିଁ। ଖଇରା ବଜାରଟା ଯାକ ଖୋକିଲୁ | ଚିହ୍ନା ଅଚିହ୍ବା ସମସ୍ତଙ୍କ ପଚାରିଲୁ ମାତ୍ର ଖଇରାରେ 
ତାଙ୍କୁ କେହି ଦେଖୁଥବାର ଖବର କହିଲେ ନାହିଁ| 

ଆମକୁ ସକାଳେ ଆସିବାକୁ କଥା ଦେଇଥ୍‌ଲେ, କିନୁୁ ଗଲେ କୁଆଡ଼େ ? ନିରାଶ ହୋଇ 
ଆମେ ପୁଣି ତାଙ୍କ ଘରକୁ ଫେରିଲୁ। ଏଥର ତାଙ୍କ ଘର ଭିତରୁ ଆଉ ଜଣେ ଭଦ୍ରମହିଳା ବାହାରି 
ଆସି କହିଲେ, ତାଙ୍କୁ ଭୀଷଣ ଜ୍‌ର, ସେ ଶୋଇଛନ୍ତି। ବାହାରକୁ ଆସି ପାରିବେ ନାହିଁ। 

ସେତେବେଳକୁ ଆମେ ତାଙ୍କର ଉଦ୍ଦେଶ୍ୟ ବୁଝି ଯାଇଥୂଲୁ। ତଥାପି କହିଲୁ - ସେ ସିନା 
ବାହାରକୁ ଆସିପାରିବେନି, ଆମେ ତ ତାଙ୍କ ପାଖକୁ ଯାଇପାରିବୁ। ସେ କେଉଁଠି ଶୋଇଛନ୍ତି 

ଆମକୁ ତାଙ୍କ ପାଖକୁ ନେଇଚାଲନ୍ତୁ। ଦୟାବତୀ ମହିଳା ଆମକୁ ତାଙ୍କ ପାଖକୁ ଡାକି 
ନେଇଗଲେ । ସଭାପତି ମହାଶୟ ଗୋଟେ ଖଟିଆ ଉପରେ ଚଦର ଘୋଡ଼ି ହୋଇ 
ଶୋଇଥଆଆନ୍ତି। ଆମକୁ ଦେଖୁଦେବାକ୍ଷଣି ଗୋଡ଼ହାତକୁ ଥରାଇ ଏମିତି କୁନ୍ଧାଇଲେ ଯେ 
ଯେମିତି ୧ ୦ ୬ ଡ଼ିଗ୍ରୀ ମେଲେରିଆ ଜ୍‌ର | 

ମୁଁ ଯାଇ ତାଙ୍କ ମୁଣ୍ଡରେ ହାତ ବୁଲାଇ ଦେଲି। ସେ ତ ମିଛ ଜ୍ଵର, ହାତକୁ ଆଉ ଗରମ 
ଲାଗିବ କେଉଁଠୁ ? କହିଲି - ଏବେ ଆଉ ବେଶି ଜର ନାହିଁ କମି ଗଲାଣି | 

ସଭାପତି କହିଲେ - ରାତିଯାକ ମୁଁ ଜ୍ରରେ କମ୍ଛି। ଏବେ ଏଇ ଟିକିଏ କମିଲା! ମୁଁ 
ଆଉ ହେଡମାଷ୍ଟ୍ରାଣୀଙ୍କ ପାଖକୁ ଯାଇପାରିଲି ନାହିଁ। 

କହିଲି - ଏବେ ତ ଟିକିଏ ଜର କମିଛି। ଆସନ୍ତୁ ମୁଁ ସ୍ଟରରେ ବସାଇ ଆପଣଙ୍କୁ 
ନେଇଯିବି। ଆପଣ ଖଲି ପ୍ରଧାନ ଶିକ୍ଷୟିତ୍ରୀଙ୍କୁ କହିଦେବେ ରିଲିଭ୍‌ କରିବା ପାଇଁ| ବାସ୍‌ ମୁଁ 
ଆଣି ପୁଣି ଆପଣଙ୍କ ଘରେ ଛାଡ଼ି ଦେଇଯିବି। ହେମମାଳା ଏଇଠି ଆପଣଙ୍କ ଘରେ ଥାଉ | 

କହିଲେ - ଯାଇଥାଆନ୍ତି ଯେ, ହେଲେ ମୋ ଧୋତିଟାକୁ ମୁଁ ଧୋଇଦେଇଛି। ଆଜି 
ସକାଳେ ସର୍ଫପାଣିରେ ବୁଡ଼ାଇ ରଖୁଛି ସଫା କରିବା ପାଇଁ। ମୋର ସେଇ ଖଣ୍ଡିଏ ହେଲେ 
ଧୋତି | କାହାକୁ ଜଣେ ଡାକିକି କହିଲେ, ଆଣି ଦେଖେଇଲୁରେ ସେ ବାଲଟିଟା ମୁଁ ଯେଉଁଥୁରେ 
ଲୁଗା ସଫା କରିଛି । 

ସଭାପତିଙ୍କୁ ଆଉ କିଛି ଅନୁରୋଧ କରିବାକୁ ଇଚ୍ଛା ବଳିଲା ନାହିଁ ମିତା ଓ ମୁଁ ବାହାରକୁ 
ବାହାରି ଆସି ଆମେ ଏବେ କ”ଣ କରିବା ସେ ବିଷୟରେ ବିଚାର ବିମର୍ଷ କରିବାକୁ 
ଲାଗିଲୁ 

ମୁଁ କହିଲି - ଏମାନେ ହେଉଛନ୍ତି କଂଗ୍ରେସ ଦଳର ଲୋକ। ବର୍ଭମାନ ଏ ଅଞ୍ଚଳର 
ବିଧାୟକ କଂଗ୍ରେସ ନେତା ପଦ୍ଧଲୋଚନ ପଞଣ୍ଡା। ପଦ୍ଧଲୋଚନ ପଣ୍ଡା ଯଦି ଏମାନଙ୍କୁ କହି 
ଦିଅନ୍ତେ ତେବେ ଆଉ କେହି ପ୍ରତିବନ୍ଧକ ସୃଷ୍ଷି କରନ୍ତେ ନାହିଁ| 

ମିତା କହିଲା - ମୋ ଭକ୍ରତନନା ପରା ପଦ୍ୁଲୋଚନ ପଣ୍ଡାଙ୍କର ଅତିପ୍ରିୟ ଲୋକ | 

ମିତା ଯେଉଁ ଭକ୍ତନନାଙ୍କର କଥା କହିଲେ ସେ ତାର କେଉଁ ଦୂର ସମ୍ପର୍କୀୟା ଭଉଣୀକୁ 
ବହୁବର୍ଷ ପୂର୍ବେ ବିବାହ କରିଥୁଲେ | ତାଙ୍କ ପରିବାରର ଲୋକେ ମିତାକୁ ଚିହ୍ନି ପାରିବେ କି 
ନାହିଁ ସେ ବିଷୟରେ ବି ମୋର ସନ୍ଦେହ ଥୁଲା। ମାତ୍ର ସେଇ ସାମାନ୍ୟ ପରିଚୟରୁ ଯଦି 
ଆମର କାମଟା ହୋଇଯାଏ ! ! 

ଭଲ୍ତନନାଙ୍କର ଘର ପଦ୍ଧଲୋଚନ ପଣ୍ଡାଙ୍କର ଘରଠାରୁ ତିନିଚାରି କିଲୋମିଟର ଦୂରରେ | 
କିନ୍ତୁ କୂପାରିରୁ ଚାଲିଶି କି ପଇଁଚାଳିଶି କିଲୋମିଟର ଦୂର। ମୁଁ କହିଲି - ଆଜି ହିଁ ଯିବା, 
ତାଙ୍କ ଘର ଖୋଜି ଖୋଜି ଯିବା| ଆଜି ହି ତାଙ୍କ ସାକ୍ଷାତ କରିବା! କୂପାରି ବଜାରରୁ କିଛି 
ମିଠାକିଣି ଆରମ୍ଭ କଲୁ ଭକ୍ତନନାଙ୍କ ଘର ଅଭିମୁଖେ ଯାତ୍ରା | 

ମାର୍କୋଣା ପାର ହୋଇଯାଇ ଆହୁରି ଗଡ଼ି ଚାଲିଲୁ ପୂର୍ବ ଦିଗକୁ । କେତେବେଳେ ମାଟିରାସ୍ତା 
ତ କେତେବେଳେ ନାଲିଗୋଡ଼ି । କେଉଁଠି କେଉଁଠି ପିଚ ତ କେଉଁଠି ଗେଟି ଉଠିପଡ଼ିଲାଣି 
ଉପରକୁ | ଗାଆଁ ପରେ ଗାଆଁ ପାରି ହୋଇ ପଚାରି ପଚାରି ଆମେ ଯାଇ ଭଜ୍ତନନାଙ୍କ ଘରେ 
ପହଞ୍ଚିଗଲୁ | 

ପରିଚୟ ଦେବା ପରେ ଭଜ୍ତନନାଙ୍କର ପନ୍ନୀ ଚିହ୍ନି ପାରିଲେ | ମାତ୍ର ଭକ୍୍ନନା ଘରେ 
ଥଲେ ଅନୁପସ୍ଥିତ | ସେଦିନ ଥୁଲା ପଦ୍ଵଲୋଚନ ପଣ୍ଡାଙ୍କର ପୁତ୍ରର ଚୂତୋପନୟନ। ଭକଲ୍ତନନା 
ସେହିଠାରେ ଥବାର ସମ୍ବାଦ ପାଇଲୁ ଏବଂ ତୁରନ୍ତ ବିଧାୟକଙ୍କ ଘରକୁ ଯାତ୍ରା କଲୁ| ବ୍ରତ 
ଘରରେ ଭଜ୍ତନନାଙ୍କ ସହ ଦେଖାହେଲା। ପରିଚୟ ଦେଇ ତାଙ୍କ ସହ ଚିହ୍ନା ହେଲୁ | କିନ୍ତୁ 
କାର୍ଯ୍ୟବ୍ୟସ୍ତ ଥବାରୁ ପଦ୍ଧଲୋଚନ ପଣ୍ଡାଙ୍କ ସହ ସାକ୍ଷାତ ହୋଇପାରିଲା ନାହିଁ । ଭକ୍ତନନା 
ଆଶ୍ଵାସନା ଦେଇ କହିଲେ - ଆସନ୍ତା ସପ୍ତାହରେ ବିଧାୟକଙ୍କ ସହ ମୁଁ ଯିବି ବାଲେଶ୍ଵର। 
ଆମେ ରହିବୁ ସର୍କିଟ୍‌ ହାଉସରେ | ସେଇଠି ତମ ସହ ସାକ୍ଷାତ୍‌ କରାଇ ଦେବି 

ଆମେ ଆସନ୍ତା ସପ୍ତାହ ପର୍ଯ୍ୟନ୍ତ ଅପେକ୍ଷା କରି ରହିଲୁ | ୟା ମଧ୍ଯରେ ଦୁଇଗୋଟି ସପ୍ତାହ 
ଚାଲିଯାଇ ସାରିଲାଣି! ଆଉ ହାତରେ ମାତ୍ର ଦୁଇଟି ସପ୍ତାହ ଏକତ୍ରିଶ ତାରିଖ ସୁଦ୍ଧା ରିଲିଭ୍‌ 
ହୋଇ ନପାରିଲେ ଆଉ ନିକଟକୁ ଆସିବାର ସମ୍ଭାବନା ନାହିଁ। 

ତହିଁ ପର ସପ୍ତାହରେ ବିଧୀୟକ ପଦ୍ୁଲୋଚନ ପଣ୍ଡା କେଉଁଦିନ ସର୍କିଟ୍‌ ହାଉସ୍‌ରେ ଆସି 
ରହିବେ ସ୍ଥିର ହୋଇଗଲା | କେନ୍ଦ୍ର ସମବାୟ ବ୍ୟାଙ୍କର ସେ ସଭାପତି ଥବା ଯୋଗୁଁ ସେ ଦିନ 
ସେ ବ୍ୟାଙ୍କ ସମ୍ପର୍କରେ କିଛି ଲୋକଙ୍କ ସହ ମିଶିବାର ମଧ୍ଯ ସ୍ପିର କରିଥୂଲେ । କେନ୍ଦ୍ର ସମବାୟ 
ବ୍ୟାଙ୍କରେ କାର୍ଯ୍ୟକରନ୍ତି ମୋର ପ୍ରିୟ ବନ୍ଧୁ ସାହିତ୍ୟିକ ପ୍ରଶାନ୍ତ ଦାସ | ସେହି ବ୍ୟାଙ୍କର ସଭାପତି 
ହୋଇଥବା ଯୋଗୁଁ ବିଧାୟକଙ୍କ ସହ ତାଙ୍କର ଘନିଷ୍ଠ ସମ୍ପର୍କ ଥାଏ । 

କେଉଁ ମୁହୂର୍ରରେ ଗଲେ ତାଙ୍କ ସହ ସାକ୍ଷାତ ହୋଇପାରିବ ପ୍ରଶାନ୍ତ ବାବୁ ସେ ସମ୍ପର୍କରେ 
ମୋତେ ସୂଚନା ଦେଇ ଦେଉଥାଆନ୍ତି | 

ନିର୍ଦ୍ଦିଷ୍ଟ ସମୟରେ ମିତା ଓ ମୁଁ ଯାଇ ସର୍କିଟ୍‌ ହାଉସ୍‌ରେ ପହଞ୍ଚିଲୁ! ବାଲେଶ୍ଵରର ଅନେକ 
ନେତା ମଧ୍ଧ ତାଙ୍କୁ ଘେରି ବସିଥୂଲେ ! ସେଇ ନେତାମାନଙ୍କ ମଧ୍ୟରୁ ମୋର ମଧ୍ଯ ଅନେକ 
ଚିହ୍ବା ଓ ପ୍ରିୟବ୍ୟନ୍ଥି ଥଲେ। ଥଲେ ଦିବ୍ୟେନ୍ଦୁ ପାଣିଗ୍ରାହୀ ଜଣେ କଂଗ୍ରେସ କର୍ମୀ ମାତ୍ର 
ମୋର ସନିଷ୍ଠବନ୍ଧୁ ଓ ସହପାଠୀ | ଥଲେ ଅପର୍ଣ୍ଣା କର, ଯାହାଙ୍କୁ ଆମେ ଅପର୍ଣ୍ଣା ଦିଦି ବୋଲି 
ଡାକୁଥଲୁ। ଥଲେ ପ୍ରଶାନ୍ତ ଦାସ, ଭକ୍ତ ନନା ଓ ଆହୁରି ଅନେକ | 

ମୋର ବନ୍ଧୁମାନେ ମୋର ପ୍ରଶଂସାଗାନ କରି ବିଧାୟକଙ୍କ ସହିତ ମୋର ପରିଚୟ 
କରାଇ ଦେଲେ ଓ ମିତାକୁ କିପରି ଯଥାଶୀଘ୍ର ରିଲିଭ୍‌ କରାଯିବ ତାର ବ୍ୟବସ୍ଥା କରିବାକୁ 
ବିଧାୟକଙ୍କ ଉପରେ ଚାପ ପକାଇଲେ। ବିଧାୟକଙ୍କ ପ୍ୟାଡ୍‌ରେ ଏ ମର୍ମରେ ଚିଠିଟିଏ 
ଲେଖୁବାକୁ ମଧ୍ୟ ସମସ୍ତେ ଅନୁରୋଧ କଲେ । ସମସ୍ତଙ୍କର କଥାଶୁଣି ବିଧାୟକ ପରିସ୍ପିତିର 

ଗୁରୁତ୍‌ଵ ବୁଝିଲେ ଓ ତାଙ୍କ ପ୍ୟାଡ୍‌ରେ ଚିଠିଟିଏ ଲେଖୁବାକୁ ଜଣେ ଓକିଲ କଂଗ୍ରେସକର୍ମୀଙ୍କୁ 
ନିର୍ଦ୍ଦେଶ ଦେଲେ। ଚିଠିରେ ମିତାକୁ ଶୀଘ୍ର ରିଲିଭ୍‌ କରିବା ପାଇଁ ପ୍ରଧାନଶିକ୍ଷୟିତ୍ରୀଙ୍କୁ ନିର୍ଦ୍ଦେଶ 
ଦିଆଯାଇଥଲା। ଚିଠିର ତଳେ ବିଧାୟକ ଦସ୍ତଖତ କରିଦେଲେ। 

ଏବେ ଆମ ଖୁସିର ସୀମା ରହିଲା ନାହିଁ। ବିଧାୟକ ନିର୍ଦ୍ଦେଶ ଦେଇଛନ୍ତି ମାନେ 
ପ୍ରଧାନଶିକ୍ଷୟିତ୍ରୀ ତାହା ପାଳନ କରିବାକୁ ବାଧ୍ଯ। ତହିଁ ପରଦିନ ଆମେ ଚିଠିଟିକୁ ହାତରେ 
ଧରି ସୃଟରରେ ବସି ବାହାରି ପଡ଼ିଲୁ କୁପାରି ଅଭିମୁଖେ! 

ମିତା କହିଲା - ଜଣେ ବିଧାୟକ ତ ଆମକୁ ସହଯୋଗ କଲେ | ଆଉ ଜଣେ ବିଧାୟକ 
ସହଯୋଗ ନକଲେ ବାହାନଗାରେ ଯୋଗଦେବା ଅସମ୍ଭବ ହୋଇପଡ଼ିବ। ବିଶେଷ କରି 
ବାହାନଗାରୁ ଯେଉଁ ପିଲାଟିକୁ ଟ୍ରାନ୍ସଫର କରାଯାଇଛି, ତା'ର ବାପା ଜଣେ କଂଗ୍ରେସ କର୍ମୀ। 
ପୁଣି ସୋର ବିଧାୟକ କାର୍ରିକ ମହାପାତ୍ରଙ୍କର ସେ ଅତି ପାଖ ଲୋକ | ଏଣୁ କାରିକ ମହାପାତ୍ରଙ୍କର 
ସହଯୋଗ ନ ଲୋଡ଼ିଲେ ଆମେ ଆମ କାମରେ ସଫଳ ହୋଇପାରିବା ନାହିଁ! 

ମୋର ପୂର୍ବଥର କଥା ମନେ ପଡ଼ିଗଲା! କାର୍ରିକ ମହାପାତ୍ରଙ୍କୁ ଦେଖା କରିବା ଏତେ 
ସହଜ କଥା ନୁହେଁ। ଶତାଧ୍ଵକ ଲୋକଙ୍କର ଗହଳି ଭିତରେ ତାଙ୍କୁ କିଛି କହିବା ସମ୍ଭବ ମଧ୍ଧ 
ହୋଇନପାରେ | 

ତଥାପି ତ ଥରେ ଚେଷ୍ଟା କରିବା । ସ୍କୁଟରରେ ଯାଉ ଯାଉ ସୋର ନିକଟରେ ଆମେ 
ଡାହାଣକୁ ବୁଲିଗଲୁ। ଯେଉଁ ରାସ୍ତାରେ ଗତଥର ଯାଇଥୁଲି ସେଇ ରାସ୍ତାରେ ମିତାକୁ ଧରି 
ଯାଇ କାରିକ ମହାପାତ୍ରଙ୍କ ଘର ନିକଟରେ ପହଞ୍ଚିଗଲୁ| 

ତାଙ୍କ ଘରେ ଜଣେ ହେଲେ କି ଲୋକ ନଥଲେ ! ସ୍ବୟଂ କାରିକ ମହାପାତ୍ର ତାଙ୍କ ଘରର 
ବାରଣ୍ଡା ଉପରେ ବସିଥୂଲେ ଖୋଲା ଦେହରେ | ତାଙ୍କର ବିଶାଳକାୟ ବପୁ ବାରଣ୍ଡାର ଶୋଭାକୁ 
ଅଧ୍ବକ ବଢ଼ାଇ ଦେଉଥୁଲା| 

ଆମେ ନମସ୍କାର କଲୁ | ସେ ଆମକୁ ପାଖରେ ବସିବାକୁ କହିଲେ । ଆମ ପାଇଁ ମହୁର 
ସରବତ କରି ଆଣିବା ପାଇଁ ଘର ଭିତରକୁ ନିର୍ଦ୍ଦେଶ ଦେଲେ। 

ମିତା ନିଜେ ହିଁ ତାର ଦୁଃଖ ଜଣାଇଲା କହିଲା - ମୁଁ ଅନେକ ଦିନ ହେବ କୁପାରି 
ନିକଟରେ ମା” ଅମ୍ବିକା ଉଚ୍ଚ ବିଦ୍ୟାଳୟରେ ଅଛି | ମୋର ସ୍ଵାମୀ ଓ ପିଲାମାନେ ବାଲେଶ୍ଵରରେ | 
ଏବେ ମୋର ବାହାନଗାକୁ ବଦଳି ହୋଇଛି | ମୁଁ ବାହାନଗାକୁ ଆସିବାକୁ ଚାହୁଁଛି। 

- ଆସ, ସେଥରେ ଅସୁବିଧା କ”ଣ ଅଛି | କହିଲେ ବିଧାୟକ | 

ଏବେ ମୁଁ ମୁହଁ ଖୋଲିଲି! କହିଲି - ବାହାନଗାରୁ ଯେଉଁ ପିଲାଟି ସେଠାକୁ ବଦଳି 
ହୋଇଛି, ତାର ବାପା ଆପଣଙ୍କର ଖୁବ୍‌ ଜଣାଶୁଣା | ତେଣୁ ଆପଣ ଯଦି ନଚାହିଁବେ ତେବେ 
ଏ ଆସି ବାହାନଗାରେ ଯୋଗଦେଇ ପାରିବ ନାହିଁ 

ବିଧାୟକ ମହାପାତ୍ର କେଉଁ ପିଲାଟି ବାହାନଗାରେ ଅଛି, ତାହା ଜାଣିପାରିଲେ । କହିଲେ 

- ସେ ତ ଯୁବକ ଲୋକ, ମା” ଅମ୍ଚିକାକୁ ଗଲେ ତାର କିଛି ଅସୁବିଧା ହେବ ନାହିଁ। ଦୁଇ 
ତିନିବର୍ଷ ସେଠାରେ ରହିଲେ ଆମେ ପୁଣି ତାକୁ ଏପଟେ ବଦଳି କରି ଆଣିବା | ଆଗ ତମେ 
ଚାଲିଆସ। 

ଶୁଣିଥ୍ଲି କାର୍ରିକ ମହାପାତ୍ର ଯାହାକୁ ଯାହା ପ୍ରତିଶ୍ରୁତି ଦିଅନ୍ତି ତାହା ରକ୍ଷା କରନ୍ତି। ସେହି 
ଦୃଷ୍ଟିରୁ ଆମ ମନ ଭିତରେ ଉତ୍ସାହ ଭରିଗଲା। ଆମେ ବିଧାୟକଙ୍କୁ ନମସ୍କାର କରି ଲେଉଟିଲୁ। 
ବିଧାୟକ ଥଲେ ଭୁବନେଶ୍ବରରେ। ବିଧାନ ସଭାର କାର୍ଯ୍ୟ ଚାଲିଅଲା। ଆଗଦିନ ରାତିରେ 
ସେ ଘରକୁ ଚାଲି ଆସିଥୁଲେ | ତାଙ୍କ ଆସିବା ଖବର ହୁଏତ କେହି ପାଇନଥଲେ | ସେଇଥ୍‌ 
ପାଇଁ ତାଙ୍କ ଘରେ ଭିଡ଼ ନଥଲା ଓ ଆମ କାମ ସହଜରେ ହୋଇଗଲା! 

ମିତା କହିଲା - ଆଜି ଦିନଟା ଖୁବ୍‌ ଶୁଭ | ଜଣେ ବିଧାୟକଙ୍କ ସହିତ ସାକ୍ଷାତ ହୋଇଗଲା 
ଓ ତାଙ୍କ ନିକଟରୁ ଆଶ୍ଵାସନୀ ମଧ୍ୟ ପାଇଗଲୁ। ଆଉ ଜଣେ ବିଧାୟକଙ୍କର ଚିଠି ଏଇ ଆମ 
ହାତରେ | ବିଧାୟକଙ୍କ ପ୍ରତି ପ୍ରଧାନ ଶିକ୍ଷୟିତ୍ରୀଙ୍କର ଖୁବ୍‌ ଭୟ | ସେ ଏଇଥର ନିଶ୍ଚୟ ରିଲିଭ୍‌ 
କରିଦେବେ | 

ମାଂ ଅନ୍ଚିକା ବାଳିକା ବିଦ୍ୟାଳୟରେ ପହଞ୍ଚି ବିଧାୟକଙ୍କର ଚିଠିଟା ପ୍ରଧାନ ଶିକ୍ଷୟିତ୍ରୀଙ୍କ 
ହାତକୁ ବଢ଼ାଇ ଦେଲୁ| ଚିଠିଟିଜୁ ପଢ଼ି ପ୍ରଧାନ ଶିକ୍ଷୟିତ୍ରୀ ଏକ ଦୀର୍ଘଶ୍ବାସ ଛାଡ଼ିଲେ ! ତାଙ୍କର 
ସମସ୍ତ ଯୋଜନା ଯେମିତି ପଣ୍ଡ ହୋଇଗଲା। କହିଲେ - ଆସନ୍ତା ସପ୍ତାହକୁ ଆସ। ମୁଁ 
ଅନ୍ୟମାନଙ୍କ ସହ ବିଚାରବିମର୍ଶ କରି ତମକୁ ରିଲିଭ୍‌ କରିଦେବି | 

ଶେଷ ସପ୍ତାହରେ ପୁଣି ଯାଇ ପହଞ୍ଚିଲୁ ପ୍ରଧାନ ଶିକ୍ଷୟିତ୍ରୀଙ୍କ ନିକଟରେ | ମିତା କହିଲା- 
ଦିଦି, ମୋତେ ଏବେ ରିଲିଭ୍‌ କରି ଦିଅନୁ | 

ପ୍ରଧାନ ଶିକ୍ଷୟିତ୍ରୀ ମୁଣ୍ଡ ହଲାଇ ନାହିଁ କଲେ। କହିଲେ - କେମିତି କରିବି ? ବିଧାୟକ 
ପରା ଚିଠି ଲେଖୁ ତମକୁ ରିଲିଭ୍‌ ନ କରିବା ପାଇଁ ମନା କରିଛନ୍ତି। 

ଆମେ ଆଶ୍ଚର୍ଯ୍ୟ ହେଲୁ। ପ୍ରଧାନ ଶିକ୍ଷୟିତ୍ରୀ ଚିଠିଟି ଆଣି ଦେଖାଇଲେ। ବିଧାୟକ 
ପଦ୍ଧଲୋଚନା ପଣ୍ଡା ତାଙ୍କ ପ୍ୟାଡ୍‌ରେ ମିତାକୁ ରିଲିଭ୍‌ ନକରିବା ପାଇଁ ଲେଖୁଦେଇଛନ୍ତି। 

ଆମେ ଶୁଣିଲୁ ଜଣେ ବ୍ୟକ୍ତି ଗୋଟେ ଟ୍ରେକର ଭଡ଼ାକରି କିଛି ଗାଆଁ ଲୋକଙ୍କୁ ସାଥ୍‌ରେ 
ଧରି ବିଧାୟକଙ୍କ ନିକଟକୁ ଯାଇ ଏମିତି ଚିଠି ଲେଖାଇ ଆଣିଛନ୍ତି । ସେଇ ବ୍ଯକ୍ତି କିଏ 
ଆମେ ଜାଣି ପାରିଲୁ କିନ୍ତୁ କାହାକୁ କହିବା। କପାଳରେ କର ତାଡ଼ି ଘରକୁ ଫେରିଲୁ 

ବିଚାରିଲି - ନେତାଙ୍କ ଦ୍ଵାରା ତ କିଛି କାମ ହୋଇ ପାରିଲା ନାହିଁ। ଶିଷକ ସଂଘର ନେତାଙ୍କ 
ଦ୍ଵାରା ଯଦି କିଛି କାମ ହୋଇପାରେ। ସ୍କୁଟରରେ ବଣପାହାଡ଼ ଡେଇଁ ସେ ଅଞ୍ଚଳର ଶିକ୍ଷକ 
ନେତାଙ୍କ ଦ୍ବାରସ୍ଥ ହେଲୁ। ନେତାଜଣକ ଆମ କଥା ମନଦେଇ ଶୁଣିଲେ ପ୍ରଧାନ ଶିଷପିତ୍ରୀଙ୍କୁ କହି 
୩ ୧ ତାରିଖ ସୁଦ୍ଧା ରିଲିଭ୍‌ କରିଦେବେ ବୋଲି ଆମକୁ ପ୍ରତିଶ୍ତି ମଧ୍ୟ ଦେଲେ 

ଚାହୁଁ ଚାହୁଁ ଏକତ୍ରିଶ ତାରିଖ ଆସି ପହଞ୍ଚିଗଲା। ସେଇଦିନ ରିଲିଭ୍‌ ହୋଇନପାରିଲେ 

ଆଉ ସେ ବଣ ଜଙ୍ଗଲ ଘେରା ପରିବେଶରୁ ମୁକୁଳିବାର ସୁଯୋଗ ମିଳିବ ନାହିଁ। ସେଇଦିନ 
ମୁଁ ମିତାକୁ ସୁଟରରେ ବସାଇ ଆଗେଇ ଚାଲିଲି ମା” ଅମ୍ବିକା ବାଳିକା ଉଚ୍ଚବିଦ୍ୟାଳୟ 
ଆଡ଼କୁ । ମିତାର ମନରେ ଅସରନ୍ତି ଦୁଃଖ! ତାର ଦୁଃଖ ଦେଖୁ ମୋର ହୃଦୟ ବି ବାରମ୍ବାର 
ବ୍ୟଥ୍ତ ହୋଇପଡୁଥାଏ | ମୁଁ ମିତାକୁ ବୁଝାଉ ଥାଏ -ମୁଁ ତ ଚାକିରି କରିଛି। ତମର ଆଉ 
ଚାକିରି କଂଣ ହେବ ? ଆଜି ଯଦି ସେ ରିଲିଭ୍‌ ନକରେ ତମେ ଛୁଟି ନେଇ ଚାଲିଆସିବ 
ଅନିର୍ଦ୍ଦିଷ୍ଟ କାଳ ପାଇଁ 

ମିତା ମୋ କଥାରେ ହଁ ଭରିଲା! କହିଲା - ଯଦି ମୋତେ ରିଲିଭ୍‌ କରା ନଯାଏ ତେବେ 
ମୁଁ ପ୍ରଥମେ ମାସେ ପାଇଁ ଛୁଟି ନେଇ ଆସିବି! ତାପରେ ପୁଣି ଛୁଟିକୁ ବଢ଼ାଇ ବଢ଼ାଇ ଆଉ 
ଆସିବି ନାହିଁ ବାଲେଶ୍ଵରରୁ| 

କଥା କହୁଁ କହୁଁ ମା” ଅମ୍ଭିକା ବାଳିକା ଉଚ୍ଚ ବିଦ୍ୟାଳୟରେ ପ୍ରଧାନଶିକ୍ଷୟି ତ୍ରୀଙ୍କ ନିକଟରେ 
ଯାଇ ପହଞ୍ଚିଗଲେ | ତାଙ୍କ ଅନେକ ଅନୁରୋଧ କଲେ। ଆଜି ଶେଷ ଦିନ, ଆପଣ ଦୟାକରି 
ମୋତେ ରିଲିଭ୍‌ କରି ଦିଅନତୁ| ପ୍ରଧାନ ଶିକ୍ଷୟିତ୍ରୀ ମଧ୍ୟ ତାଙ୍କ ଜିଦ୍‌ରେ ଅଟଳ। ନା, କରିବି 
ନାହିଁ। 

ମିତା ଛୁଟି ଦରଖାସ୍ତଟିକୁ ବଢ଼ାଇ ଦେଲା ପ୍ରଧାନଶିକ୍ଷୟିତ୍ରୀଙ୍କ ହାତକୁ | କହିଲା - ମାସେ 
ଛୁଟି ନେଉଛି, ମାତ ଆଉ କେବେ ଏ ବିଦ୍ୟାଳୟର ମାଟି ମାଡ଼ିବି ନାହିଁ। 

ମିତାକୁ ସ୍କୁଟର ପଛରେ ବସାଇ ମୁଁ ବାଲେଶ୍ଵର ଦିଗକୁ ମୁହାଇବାକୁ ଲାଗିଲି। ପହଞ୍ଚିଲୁ 
କୂପାରିରେ, ଏଇ ସେଇ କୁପାରି, ଯେଉଁ ଅଞ୍ଚଳକୁ ମିତା ତାର ଜୀବନର ସାଥୀ ଭାବରେ 
ଗ୍ରହଣ କରିନେଇଥୁଲା | ଆଜି ସହାୟତାର ହାତ ମାଗିବା ବେଳକୁ ସମସ୍ତେ ବୁଲାଇ ନେଉଛନ୍ତି 
ମୁହଁ। ପାରିହେଲୁ ଖଇରା, ଗଣ୍ଚିବେଡ଼ ଓ ତୁଡ଼ିଗଡିଆ। ସୋର ପାଖରେ ଜଗନ୍ନାଥ ସଡ଼କକୁ 
ଛୁଇଁବାକୁ ପଡ଼େ। ଏବେ ତାର ନାଆଁ ଜାତୀୟ ରାଜପଥ ବୋଲି କରି ଦିଆଯାଇଛି | ହେଲେ 
ଓଡ଼ିଆଙ୍କ ନିକଟରେ ତାହା ଏ ଯାବତ୍‌ ଜଗନ୍ନାଥ ସଡ଼କ | ତାଂ ଉପରେ ପାଦଦେବା ପୂର୍ବରୁ 
ସଡ଼କର ଧୂଳି ନେଇ ମଥାରେ ମାରିବାକୁ ପଡ଼େ । 

ସୋର ପାରିହେଲେ ବାହାନଗା | ଜଗନ୍ନାଥ ସଡ଼କକୁ ଲାଗି ବାହାନଗା ଉଚ୍ଚବିଦ୍ୟାଳୟ | 
ପକ୍କାରେ ତିଆରି ହୋଇଛି ବିରାଟ ଘରମାନ ¦! ଆଗରେ ବିସ୍ତୃତ ଖେଳ ପଡ଼ିଆ। ଏଇ 
ବିଦ୍ୟାଳୟକୁ ଆସିବା ପାଇଁ କେତେ ଇଛାଥଲା ମିତାର ମନ ଭିତରେ | ମାତ୍ର ତାହା ସମ୍ଭବ 
ହୋଇପାରିଲା ନାହିଁ । ବିଦ୍ୟାଳୟ ପାରିହୋଇଗଲା ପରେ ଅଜାଙ୍କର ଘର ଓ ଘର ପାଖରେ 
କିଛି ଦୋଢାନ। 

ସେଇ ଦୋକାନ ଆଗରେ ଠିଆ ହୋଇଥୂଲେ ବାହାନଗାର ପ୍ରଧାନ ଶିକ୍ଷକ । ମୁଁ ସ୍କୁଟର 
ଅଟକାଇ ଦେଲି କହିଲି - ମିତା, ଚାଲ, ଯିବା ପୂର୍ବରୁ ବାହାନଗାର ପ୍ରଧାନ ଶିକ୍ଷକଙ୍କୁ ଅରେ 
ଦେଖାକରି ଆମର ଦୁଃଖ ଜଣାଇ ଦେବା! 

ଦୁଇଜଣ ଯାଇ ପ୍ରଧାନ ଶିକ୍ଷକଙ୍କୁ ନମସ୍କାର କଲୁ! କହିଲି, ସାର୍‌। ଯେତେବେଳେ 
ପ୍ରଥମେ ଆମେ ଆପଣଙ୍କୁ ଦେଖା କରିଥୁଲୁ ଆମେ .ମା” ଅନ୍ଦିକା ବାଳିକା ଉଚ୍ଚବିଦ୍ୟାଳୟରୁ 
ରିଲିଭ୍‌ ହେବାରେ ସମର୍ଥ ହେବୁ କି ନାହିଁ ବୋଲି ଆପଣ ଆଶଙ୍କା ପ୍ରକାଶ କରିଥିଲେ। ଏକ 
ମାସ ଧରି ସମସ୍ତ ଚେଷ୍ଟା କରିବା ସନ୍ତେ ଆମେ ସମର୍ଥ ହୋଇପାରିଲୁ ନାହିଁ। ଆଜି ହି 
ଅନିର୍ଦ୍ଦିଷ୍ଟ କାଳ ପାଇଁ ଛୁଟି ଦରଖାସ୍ତ ଦେଇ ଆମେ ଫେରିଆସୁଛୁ। 

କିନ୍ତୁ ମୁଁ ତ ଆମ ବିଦ୍ୟାଳୟର ଶିକ୍ଷକଟିକୁ ଆଜି ରିଲିତ୍୍‌ କରିଦେଇଛି ପ୍ରଧାନ ଶିକ୍ଷକଙ୍କର 
ମୁଖଣ୍ଡଳର ଭାବ ଥୁଲା ଶାନ୍ତ ଓ ଗମ୍ଭୀର । ଗୋଟିଏ ବିଦ୍ୟାଳୟରେ ଗୋଟିଏ ପୋଷ୍ଟରେ 
ଦୁଇଜଣ ବ୍ୟକ୍ତି ରହିପାରିବେ ନାହିଁ। ଏ ପିଲାଟି ଆସନ୍ତା କାଲି ସେଠାରେ ଜଏନ୍‌ କରିବା 
ପରେ ଆପଣଙ୍କୁ ସେ ରିଲିଭ୍‌ କରିବାକୁ ବାଧ୍ୟ ହେବେ | 

ଯାହା ଏ ନେତାଙ୍କ ଦ୍ଵାରା ହୋଇ ପାରିଲା ନାହିଁ, ତାହା ଏ ପ୍ରଧାନ ଶିକ୍ଷକ କରିଦେଖାଇ 
ଦେଲେ ସେହିକ୍ଷଣି ତାଙ୍କର ପାଦତଳେ ପଡ଼ିଯିବାକୁ ମୋର ଇଚ୍ଛା ହେଉଥଲା | ମୋର ମନ 
ଓ ହୃଦୟ ବାରମ୍ବାର ତାଙ୍କର ପାଦକୁ ନୁ ଛୁଉଁଥିଲା | ଫେରିବାବେଳେ ବାହାନଗା ପରେ ଖୁସିରେ 
ମୋତେ ଆଉ ବାଟଦେଖାଗଲା ନାହିଁ। ପଣପଣା, ଖନ୍ତାପଡ଼ା ଓ ସେରଗଡ଼ କେଉଁଆଡ଼େ 
ହଜିଗଲା କେଜାଣି ବାହାନଗାପରେ ମୋତେ ଖଲି ବାଲେଶ୍ଵର ହିଁ ନଜରକୁ ଆସିଲା। ଗୋଟିଏ 
ରାସ୍ତାରେ ଆମେ ବାହାରିଥଲୁ କୂପାରିରୁ ବାଲେଶ୍ଵର ପର୍ଯ୍ୟନ୍ତ । ସେଥୁରୁ ଅଧାରାସ୍ତା ବିତିଥୂଲା 
ମାନସିକ ଦୁଃଖ ଓ ଚୈରିକ ବିଷାଦରେ। ଆଉ ଅଧୁକ ରାସ୍ତା ବିତିଲା ଅସରନ୍ତି ସୁଖ ଓ 
ଉଡ଼ନ୍ତାମନକୁ ନେଇ! ଜୀବନଟା ତ ସେମିତି ଏକ ରାସ୍ତା। କେତେବେଳେ ତାହା ଦୁଃଖର 
ସମୁଦ୍ଧ ତ କେତେବେଳେ ସୁଖର ଅସରନ୍ତି ଗନ୍ତାଘର ! 

ତହିଁପର ଦିନ ସକାଳେ ଉଠି ମିତା ଚାଲିଯାଇଥୂଲା ମା” ଅମ୍ବିକା ବାଳିକା ଉଚ୍ଚବିଦ୍ୟାଳୟକୁ | 
ମାସେକାଳ ଛୁଟି ଦରଖାସ୍ତ ଦେଇଯାଇଥ୍‌ବା ମିତାକୁ ଦେଖୁ ସମସ୍ତେ ଆଶ୍ଚର୍ଯ୍ୟ ହେବାବେଳକୁ 
ଧୀରେ ଧୀରେ ବିଦ୍ୟାଳୟ ଭିତରକୁ ପ୍ରବେଶ କରିଥୁଲେ ବଦଳି ହୋଇ ଆସିଯାଇଥ୍‌ବା 
ଶିକ୍ଷକ ଜଣକ । ସେଇ ଦିନ ହିଁ ମିତା ଫେରି ଆସିଥିଲା ରିଲିଭ୍‌ ଅର୍ଡର ଧରି ଓ ତହିଁ ପରଦିନ 
ଯୋଗ ଦେଇଥିଲା ବାହାନଗା ଉଚ୍ଚ ବିଦ୍ୟାଳୟରେ | 

ମିତା ବାହାନଗାକୁ ଯିବା ଆସିବା କଲା ବସ୍‌ରେ। ମୁଁ ତାକୁ ସବୁଦିନ ନେଇ ବସ୍‌ 
ପାଖରେ ଛାଡୁଥଲି। ଚାରିପାଞ୍ଚ ବର୍ଷ ବାହାନଗାରେ ବିତାଇବା ପରେ ବାଲେଶ୍ଵର ନିକଟସ୍ଥ 
କୁରୁଡ଼ାର ଜନତା ଉଚ୍ଚବିଦ୍ୟାଳୟରେ ଜଣେ ଶିକ୍ଷକ ଅବସର ଗ୍ରହଣ କରିବାରୁ ମୁଁ ପୁଣି 
ଥରେ ଚେଷ୍ଢାକରି ତାକୁ କୂରୁଡ଼ାକୁ ବଦଳି କରିଆଣିଲି। ଏଯାଏଁ ବି ସେ ସେହି କୂରୁଡ଼ାରେ 
ସହକାରୀ ଶିକ୍ଷୟିତ୍ରୀ ଭାବରେ କାର୍ଯ୍ୟକରୁଛି। 

କାହିଁ ଦୂର କୁପାରୀରୁ ଏଇ ବାଲେଶ୍ଵରର କୁରୁଡ଼ାକୁ ଚାଲି ଆସିବା ପରି ମିତା ଚାଲିଆସିଛି 
ମୋର ହୃଦୟର ଅତି ନିକଟକୁ । କେବଳ ମୋର ଗୃହିଣୀ ଭାବରେ ମୁଁ ତାକୁ ଦେଖୁନାହିଁ। 
ମୋର ଜୀବନରାସ୍ତାରେ ଜଣେ ବନ୍ଧୁ ଭାବରେ ମୋର ହାତଧରି ଆଗେଇ ଚାଲିଛି । ମୋର 
ସଚିବ ପରି ସେ ସବୁକ୍ଷେତ୍ରରେ ମୋତେ ଉଚିତ ପରାମର୍ଶ ଦେଇ ଚାଲିଛି। ଶିଷ୍ଯୟାପରି 
ମୋର ସବୁ ନିର୍ଦ୍ଦେଶକୁ ମଥାପାତି ଗ୍ରହଣ କରି ନେଇଚାଲିଛି। ମୋତେ ସବୁମନ୍ତେ ସୁଖରେ 
ରଖୁବା ପାଇଁ ସେ ଉଦ୍ୟମ କରିଆସିଛି। 

ବେଳେବେଳେ ଭାବିଛି ତା' ସହିତ ମୋର ସମ୍ପର୍କ ଏଇ ଗୋଟିଏ ଯୁଗରେ ସୀମିତ 
ରହିନାହିଁ । ଆମେ ଯେମିତି ବାନ୍ଧି ହୋଇଯାଇଛୁ ଯୁଗଯୁଗର ନିବିଡ଼ ସମ୍ପର୍କ ମଧ୍ୟରେ | ଏମିତିକା 
ଏକ କାଳନିକ କଥାକୁ ଭିରିକରି ମୁଁ ଏକଦା ଗପଟିଏ ଲେଖୁଥଲି। ଥରେ ଜୀବନ ଉସ୍ପର୍ଗ 
କରି ମିତା କିପରି ମୋତେ ଦ୍ବିତୀୟଥର ପାଇଁ ପାଇଛି - ଏଇ କଥା ହିଁ ଥଲା ସେଇ ଗପର 
ବିଷୟବସ୍ତୁ । ଆଶ୍ଚର୍ଯ୍ୟର କଥା ଯେ ଅନେକେ ତାହାକୁ ସତ୍ୟ ବୋଲି ମନେ କରିଥଲେ । 

ସେଇ ଗପଟିର ନାଁ ଥଲା “ଅବିବାହିତର ଜୀବନ ସଂଗିନୀ' । ସେଇ ଗପର ନାମ 
ଅନୁସାରେ ମୁଁ ମୋର ପ୍ରଥମ ଗପବହିର ନାମ ମଧ୍ଯ ରଖୁଥଲି “ ଅବିବାହିତର ଜୀବନ 
ସଂଗିନୀ | 

ଗପର ବିଷୟବସ୍ତୁ ଅନୁସାରେ ମୁଁ, ବୁଦ୍ବୁଦ, ଦିବୋହନ୍ଦୁ ଓ ଲକ୍ଷ୍ମୀକାନ୍ତ ବେହେରା 
ବଣଭୋକି କରିବା ପାଇଁ ଯାଇଥ୍‌ଲୁ| ସେଠାରେ ସମସ୍ତେ ଗୋଟିଏ ଗୋଟିଏ ଗପ କହିବା 
ପାଇଁ ସ୍ଥିର କଲୁ । ସମସ୍ତେ ଗପ କହିଲେ, ମାତ୍ର ମୁଁ କହିଲି ମୋର ଜୀବନ କାହାଣୀ | 

ଗପ ଭିତରେ ମୁଁ ସୋମରସ ପରିପୂର୍ଣ ଗ୍ଲାସ୍‌ରୁ କିଛି ଗଳସ୍ପ କରି ସିଗାରେଟ୍‌ରେ ଚୁମକ୍‌ 
ଦେଇ କହିଥୂଲି- ସେଦିନ ଥଲା ବୁଧବାର | ତା'ପର ଗଳାଂଶଟି ଏହିପରି - 

ଦିବ୍ୟେନ୍ଦୁ କହିଲା, ଗୁରୁବାର ହୋଇଥ୍‌ଲେ ଭଲ ହୋଇଅଆନ୍ତା| ଗୁରୁବାର ବୃହସ୍ପତିଙ୍କର 
ବାର | ସେଦିନ ସବୁକାର୍ଯ୍ୟ ସଫଳ ହୋଇଥାଏ। 

ମଙ୍ଗଳବାର ରାତ୍ରି ଥବ ଏବଂ ବୁଧବାରର ସକାଳ ହେବାକୁ ଆଉ ଅନ ସମୟ ବାକିଥବ। 
ଯେକୌଣସି କାମରେ ଗଲେ କାର୍ଯ୍ୟ ସିବି ହୋଇଥାଏ | ଏହା ବରାହମିହିର କହି ଅଛନ୍ତି - ମୁଁ 
କହିଲି। କଳେଜରେ ପଢୁଥବା ବେଳେ ଠିକ୍‌ କଲୁ ବୁଲିଯିବୁ ଦାର୍ଜିଲିଂ ବୁଧବାର ସକାଳେ 
ବାହାରିଲୁ। କଲେଳରେ ସମସ୍ତେ ଏକତ୍ରିତ ହୋଇ ଷ୍ଟେସନରେ ପହଞ୍ଚିବା ବେଳକୁ ସକାଳ 
ନଅ। 

ବୁଦ୍ବୁଦ କହିଲାଓ ସମୟଟା ବସନ୍ତ ହୋଇଥୁବ | ଶୀତ ଛାଡ଼ି ଚାଲିଯାଇଥବ ଅଥଚ 
ନଥ୍‌ବ ଗ୍ରୀଷ୍କର ପ୍ରଚଣ୍ଡ ଉତ୍ତାପ 

ଦିବ୍ୟେନ୍ଦୁ କହିଲା - ମୃଦୁ ମନ୍ଦ ପବନ ବହୁଥୁବ | ଆକାଶରେ ଫୁଟି ଉଠିଥ୍ବ ଜ୍ୟୋସ୍ମୀ | 
ନଦୀ ତୀରରେ ସହକାର ଦ୍ରମରେ କୋଇଲିର ପଞ୍ଚମ କୁହୁ । କୌଣସି ରଚନା ବହିରୁ ବସନ୍ତ 
ରତୁର ବର୍ଣ୍ଣନା ମୁଖସ୍ଥ କଲା ପରି | 

ଲକ୍ଷ୍ମୀକାନ୍ତ କହିଲା ¬ ଦିବ୍ୟେନ୍ଦୁ ନିଶାଗ୍ରସ୍ତ ହୋଇପଡ଼ିଲାଣି। 

ଆକାଶରେ ଜ୍ୟୋସ୍ମା ନଥଲା। ଆମେ ବାହାରିଲୁ ସକାଳ ନଅଟାରେ- ମୁଁ କହିଲି। 
ଅପରାହ୍ନରେ ପହଞ୍ଚିଲୁ ମହାନଗରୀ କଲିକତା। ପୁଣି ସେଇଠୁ ଟ୍ରେନରେ ଯାଇ ପରଦିନ 
ସକାଳ ଦଶଟାରେ ପହଞ୍ଚିଲୁ ଜଲପାଇଗୁଡ଼ିରେ | - 

ଲକ୍ଷ୍ମୀକାନ୍ତ କହିଲା - ଆସାମ ଯିବାକୁ ହେଲେ ଜଲ୍ପାଇଗୁଡ଼ିରୁ ଟ୍ରେନ ଚେଞ୍ଜ କରିବାକୁ 
ପଡ଼େ । ବ୍ୟବସାୟ ସଂକ୍ରାନ୍ତରେ ମୋତେ ଦୁଇଥର ସେଇ ରାସ୍ତାରେ ଶିଲଂ ଯିବାକୁ ପଡ଼ିଛି । 

ଦିବ୍ୟେନ୍ଦୁ ବିରକ୍ତ ହେଲା ଲକ୍ଷ୍ମୀକାନ୍ତ ଉପରେ । କଥା ମଝିରେ କଥା କହିଲେ ମୋତେ 
ଲାଗେ ସିନେମା ଦେଖାଇବାକୁ କେଉଁ ଏକ ଅପଗଣ୍ଡକୁ ନେଇ ଆସି ତାକୁ ହଲ ଭିତରେ 
ଡାଇଲଗର ଅର୍ଥ ବୃଝାଇବା | 

ସିଗାରେଟରେ ଆଉ ଗୋଟିଏ ଚୂମକ୍‌ ଦେଲି। ଜଲ୍ପାଇଗୁଡ଼ିରୁ ଟ୍ରେନ୍‌ ବଦଳାଇବାକୁ 
ପଡ଼େ । ମିନିଟ୍ରେନ୍‌ ! ତକ୍ତା ଦୁଇଟିର ଓସାର ବହୁତ କମ୍‌ | ଡବା ଗୁଡ଼ିକ ଛୋଟ ଛୋଟ ଏବଂ 
ଗୋଟିଏ ଗାଡ଼ିର ଦୁଇଟି ଡବା! ପାହାଡ଼ ଉପରେ ମୋଡିମୋଡି ହୋଇ କେତେବେଳେ 
ଗାଡ଼ି ଉପରକୁ ଉଠେ ତ କେତେବେଳେ ତଳକୁ। ସେଇଥ୍‌ ପାଇଁ ଏ ବ୍ଯବସ୍ଥା। ଗାଡ଼ି 

ପାହାଡ଼କୁ ପାହାଡ଼ ଉଠିବାର ବି ଶୈଳୀ ଅଛି । ତାହାକୁ ଏନ (ଏ) ଶୈଳୀ ବୋଲି କହିଲେ 
ଭଲ ହେବ। ବୁଦ୍ବୁଦ କ୍ରୋଧ ପ୍ରକାଶ କଲା। କାହାକୁ କ'ଣ କହିଲେ ଭଲ ହେବ ତାହା 
ବୟାନ କରିବା ପାଇଁ ତମକୁ ଅନୁରୋଧ କରାଯାଇ ନାହିଁ। ଆମେ ଏପରି ଅପଗଣ୍ଡ ନୋହୁଁ 
ଯେ କ”ଣ ଭଲ କଂ ଣ ଖରାପ ତମ କଥାରୁ ଗ୍ରହଣ କରି ପାରିବୁ ନାହିଁ| 

ମୁଁ ଏଇଥ୍‌ ପାଇଁ ଏନ ଶୈଳୀ ବୋଲି କହୁଛି - ମୁଁ କହିଲି। ହଠାତ ଉଚ୍ଚକୁ ଉଠିବା ଗାଡ଼ି 
ପକ୍ଷରେ ସମ୍ଭବ ନୂହେଁ। ତେଣୁ ପ୍ରଥମେ କିଛି ରାସ୍ତା ଆଗକୁ ଉଠିଯାଏ ପୁଣି ପଛକୁ ଫେରିଯାଏ 
ଆଉ କିଛି ଉଚ୍ଚତାକୃ, ପୁଣି ଆଗକୁ ମାଡ଼ି ଚାଲେ ଆଉ କିଛି ଉଚ୍ଚତାରେ | ଦାର୍ଚିଲିଂରେ ପହଞ୍ଚିବା 
ବେଳକୁ ସନ୍ଧ୍ୟା ଛଅ | ବସନ୍ତରେ ବି ଆମ ପାଇଁ ଦାର୍ଜିଲିଂ ଶୀତର ସମୟ | 

ଗୋଟିଏ ଜିପ୍‌ ଭଡ଼ା କଲୁ। ରାତି ଥାଉଁ ଥାଉଁ ବାହାରିଲୁ ଟାଇଗର ହିଲ୍କୁ ସକାଳର 
ସୂର୍ଯ୍ୟୋଦୟ ଦେଖୁବା ପାଇଁ ରାତିରେ ରାସ୍ତା ଉପରେ ପଡ଼ିଯାଇଥାଏ ବାର ଇଞ୍ଚର ବରଫ 
ବରଫକୁ କାଟି ଆଗେଇ ଚାଲିଥାଏ ଜିପ୍‌। ହଠାତ୍‌ ଜିପ୍‌ର ଇଞ୍ଜିନରେ ଗଣ୍ଡଗୋଳ ସୃଷ୍ଟି 
ହେଲା। ଆମେ ସମସ୍ତେ ଏକ ସଙ୍ଗରେ ପାଟି କଲୁ ଜୟ ଜଗନ୍ନାଥ | ଡ୍ରାଇଭର ଓ ହେଲପର 
ଇଞ୍ଜିନ ଠିକ୍‌ କରିବା ପାଇଁ କାମରେ ଲାଗିଗଲେ। ସମସ୍ତେ ଉକ୍ଣ୍ଠିତ ଓ ଚିନ୍ତିତ ହୋଇ 
ଜିପ୍‌ରେ ଚାହିଁ ରହିଥାନ୍ତି ତଳକୁ। ତଳର ଉଚ୍ଚତା ଷୋହଳ ହଜାର ଫୁଟ ଡ୍ରାଇଭର ଟିକିଏ 
ଅନ୍ୟମନସ୍କ ହେଲେ ଜିପ୍‌ ଖସିପଡ଼ିବ ଷୋହଳ ହଜାର ଫୁଟ ତଳକୁ। ଟାଇଗର ହିଲ୍‌ ଆହୁରି 
ପାଞ୍ଚ କିଲୋମିଟର ବାଜି ସୂର୍ଯ୍ୟୋଦୟ ହେବାକୁ ଆଉ ପନ୍ଦର କି କୋଡ଼ିଏ ମିନିଟ୍‌ ବାକି। 

ହଠାତ୍‌ ମୋର କାହିଁକି ଚା” ଖାଇବାକୁ ଇଚ୍ଛା ହେଲା ଜିପ୍‌ରେ ସମସ୍ତଙ୍କୁ ଛାଡ଼ି ଦେଇ ମୁଁ 
ଓହ୍ଲାଇ ଗଲି ତଳକୁ । ଏଇ ଟିକିଏ ଦୂରରେ ଧୂଆଁ ଦେଖା ଯାଉଛି। ଚାଂ ଲୋଭରେ ମୁଁ 
ଆଗେଇ ଗଲି ସେଇ ଆଡ଼କୁ | ନେପାଳୀ ସ୍ତୀ ଲୋକମାନେ ରାସ୍ତା ମଝିରେ ଠିଆ ହୋଇ ଚା” 
ବିଜ୍ରୀ କରୁଥିବାର ମୁଁ ଲକ୍ଷ୍ଯ କରିଥୁଲି। ହୁଏତ କୌଣସି ନେପାଳୀ ସ୍ତୀ ଚାଂ କରୁ କରୁ 
ଉପରକୁ ଧୂଆଁ ଉଠୁଥବ ଏଇ ଆଶା କରି ମୁଁ ଆଗେଇ ଚାଲିଲି ସେଇ ଦିଗକୁ ଅଙ୍କା ବଙ୍କା 
ରାସ୍ତାରେ ଆଗେଇ ଯାଉ ଯାଉ ସେଠାରେ ପହଞ୍ଚିବା ବେଳକୁ ଜିପ୍ଟା ମୋତେ ଧୂଆଁଳିଆ 
ଦେଖାଯାଉଥ୍ଲା। 

ସେଠାରେ ପହଞି ମୁଁ ଖୁବ୍‌ ଆଶ୍ଚର୍ଯ୍ୟ ହୋଇଯାଇଥୁଲି। ଗୋଟିଏ ଛୋଟ କାଠ ତିଆରି 
ଘର ନିକଟରୁ ଧୂଆଁ ଉଠୁଥଲା। ଗୋଟିଏ ସ୍ତ୍ରୀ ଲୋକ ଚା” କରୁଥଲା। ଲୋକଟି ନେପାଳୀ 
ନୂହେଁ। ମୋତେ ହିନ୍ଦୀ କହିବା କମ୍‌ ଆସେ। ଖଞ୍ରି ଖଣ୍ରି ହିନ୍ଦୀରେ ଓଡ଼ିଆ ମିଶାଇ ମୁଁ ତାଙ୍କୁ 
ଚା ମିଳିବ କି ନାହିଁ ବୋଲି ପଟାରିଲି। ଭିତରୁ ପୁରୁଷ ଲୋକ ଜଣେ ବାହାରି ଆସିଲା ଓ 
ସ୍ପଷ୍ଟ ଓଡ଼ିଆରେ ମୋତେ ପଚାରିଲା, “ତମେ କଣ ଓଡ଼ିଶାରୁ ଆସିଛ ? 

ଦା୍ଚିଲିଂରେ ଗୋଟିଏ ଘର ଭିତରୁ ଓଡ଼ିଆ କଣ୍ଠ ସ୍ଵର ଶୁଣିବା ଗୋଟିଏ ମଜାକର ଘଟଣା 
ନୁହେଁ କି ? ଦିବ୍ୟେନ୍ଦୁ କହିଲା 

ହଁ, କିଏ ଚା” ବଗିଚାର କୂଲି ହୋଇଥ୍‌ବ, କହିଲା ଲକ୍ଷ୍ମୀକାନ୍ତ | 

ନା ତା'ର ମକରା| ସେ ବଗିଚାର ଜୁଲି କାମ କରେ। ତା' ସହ କଥାବାର୍ଭା କରି ମୁଁ 
ଜାଣି ପାରିଲି କେମିତି ସେଠାରେ ଆସି ପହଞ୍ଚିଲି ବୋଲି ପ୍ରଶ୍ନ କରିବାରୁ ମୁଁ ଟାଇଗର ହିଲ୍‌ 
ଯାତ୍ରା ଏବଂ ଜିପ୍‌ ଦୁର୍ଘଟଣାର ସମସ୍ତ ବୃତ୍ତାନ୍ତ କହିଗଲି। 

ଆଉ ଗୋଟିଏ କୋମଳ କଣ୍ଠ ସ୍ଵର ପାଖେଇ ଆସିଲା। ତମ ଜିପ୍‌ ତ ଠିକ୍‌ ହୋଇ ସାରି 
ଟାଇଗର ହିଲ୍‌ ଆଡ଼କୁ ଚାଲିଗଲାଣି। ମୁଁ ଜିପ୍‌ ଆଡ଼କୁ ଚାହିଁଲି। ଦୂରରୁ ଝାପ୍ସା ଦିଶୁଥିବା 
ଜିପ୍‌ର ସ୍ଥାନ ଏବେ ଶୂନ୍ୟ। ଟାଇଗର ହିଲ୍‌ ଦେଖୁ ନ ପାରିବାର ଦୁଃଖରେ ମୁଁ ଦୀର୍ଘଶ୍ବାସ 
ଛାଡ଼ିଲି 

ପୁଣି ସେଇ କୋମଳ କଣ୍ଠ ସ୍ବର ଶୁଭିଲା ଚା” ନିଅନ୍ତୁ। ତୋ ଜୀବନ କାହାଣୀଟା 
ମୋତେ ଉପନ୍ୟାସ ପରି ଲାଗୁଛି, ଦିବ୍ୟେନ୍ଦୁ କହିଲା 

ଆମ ପିକ୍ନିକର ମାଂସ ରାନ୍ଧୁଥିବା ପୂଜାରୀଠାରୁ ମକରା ସ୍ତ୍ରୀର ବୟସ ବରଂ ଅଧ୍ବକ | 
ତାର କଣ୍ଠ କୋମଳ ନ ହୋଇ କର୍କଶ ହୋଇଥବ, କହିଲା ବୂଦବୁଦ | 

ଶୀତର ରାଜ୍ୟ | ନିର୍ଜନ ପରିବେଶ | ସେଠାରେ ପୁରୁଷ କଣ୍ଠ ବି ନାରୀ ଠାରୁ ଅଧକ 
ମଧୁର ଶୁଭିବ, ଲକ୍ଷ୍ମୀକାନ୍ତ ବ୍ୟଙ୍ଗ କରି କହିଲା। 

ମକରାର ଷୋହଳ ବର୍ଷ ବୟସର ଝିଅ ମିତା| ସଲ୍ଲକ ଭଙ୍ଗୀରେ ଗୋଟିଏ ବିରାଟ 
କପ୍ରେ ଏକ କପ୍‌ ଚାଂ ମୋତେ ଯାଚୁଥଲା| ଦାର୍ଚିଲିଂ ସହରରେ ଏପରି ସୁନ୍ଦରୀ ଝିଅ ମୁଁ 
କ୍ୃଚିତ୍‌ ଦେଖୁଛି। 

ମିତାର ମୋର ଦୋସ୍ତି ବଢ଼ିଗଲା! ଜିପ୍‌ ମୋତେ ଛାଡ଼ି ଚାଲି ଯାଇଥ୍‌ବା ହେତୁ ମୁଁ 
ଜଗନ୍ନାଥଙ୍କୁ ଅଶେଷ ଧନ୍ୟବାଦ ଦେଲି। 

ଦିବ୍ୟେନ୍ଦୁ କହିଲା - ଏଟାର ଭାଗ୍ୟ ଉଲରେ। ମୁଁ କହିଲି - ହଁ, ଭାଗ୍ୟ ଭଲ | ବୁଦ୍ବୁଦ 
କହିଲା- ଏଟା କପାଳିଆ। ମୁଁ କହିଲି - ହଁ, କପାଳିଆ। ଲକ୍ଷ୍ମୀକାନ୍ତ କହିଲା ¬ ଏଟାୀକୁ 
ଜଗନ୍ନାଥ ସହାୟ | ମୁଁ କହିଲି - ହଁ, ସହାୟ | 

ମିତା କଥାର ଡୋରି ଫିଟାଇ ଦେଲା ଅନର୍ଗଳ । ବନ୍ଧ ଭାର୍ିଗଲେ ନଦୀର ପାଣି ପରି | 
ମିତା କହିଲା ¬ ଜାଣିଚ, ମୁଁ ଏଇ କାଠର ଘର ଭିତରେ ଥାଇ ତମକୁ ଦେଖୁଥୁଲି। ତମକୁ 
ପ୍ରଥମେ ଦେଖୁବା ବେଳୁ ମୋତେ କାହିଁକି ନିକର ଲୋକ ଭଳି ଲାଗୁଥୁଲା। ଦେଖ, 
ଭଗବାନଙ୍କର ଦୟା - ତମେ ସତରେ ଆମର ନିଜ ଲୋକ | ଜାଣିଚ ମୋ ବାପା ବୋଉଙ୍କୁ 
ଛାଡ଼ିଦେଲେ ଅନ୍ୟ କୌଣସି ପୁରୁଷ ଲୋକର ଆଗକୁ ମୁଁ ବାହାରେ ନାହିଁ। ମୋତେ ଲାଜ 
ଲାଗେ। ତମ ସହିତ ଗପ କଲା ବେଳକୁ ମୋତେ ଆଦୌ ଲାଜ ଲାଗୁନାହିଁ। ତମେ ଏତେ 
ପାଠ ପଢ଼ିଛ। ମୁଁ ଆଦୌ ପାଠ ପଡ଼ିନାହିଁ। ମୋ କଥା ତମକୁ ଖରାପ ଲାଗୁଥୁବ ! ଆରେ ଏ 
ଏ....ମିତା ଚମକି ଉଠିଲା, ତମେ ଏମିତି କେମିତି ଚା' ପିଉଛ ! ଚା' ପିଇବାରେ ବି ଗୋଟେ 


ପନ୍ନୀ ସହ ୨୫ ବର୍ଷ : ୧୧୯ 


Digitized by srujanika@gmail.com 


ଷ୍ଟାଇଲ୍‌ ଅଛି। ମିତା ମୋ ହାତ ଧରିଲା ଏବଂ ଶିଖାଇଦେଲା କେମିତି ଚା” ପିଇବାକୁ ହୁଏ 

ଟାଇଗର୍‌ ହିଲ୍‌ ଦେଖୁବା ନୋହିଲା ମୋର। ମୁଁ କହିଲି- ମିତା, ଏମିତି କୌଣସି ଦେଖୁବାର 
ଦ୍ଵିତୀୟ ଜିନିଷ କିଛି ଅଛି କି, ଯାହାକୁ ଦେଖୁଛି ବୋଲି ବନ୍ଧୁମାନଙ୍କ ଆଗରେ ଗର୍ବ କରି ମୁଁ 
କହି ପାରିବି ? ମିତା କହିଲା - ପ୍ରଥମ ଜିନିଷ ଏମିତି କ'ଣ ଦେଖୁଲ କି ଯାହାକୁ ଦେଖୁଛ 
ବୋଲି ଗର୍ବ କରିବ ବନ୍ଧୁମାନଙ୍କ ଆଗରେ ? ମୁଁ କହିଲି ଦେଖୁଛି, ମୋର ପ୍ରଥମ ଜିନିଷ 
ତମେ ମିତା ଲାଜରେ ମୁହଁ ତଳକୁ କରିଦେଲା। ସୂର୍ଯ୍ୟୋଦୟ ହୋଇଯିବା ପରେ ପଦ୍ମ 
ପରି, ମୁହଁଟି ତାର ହୋଇ ଉଠିଲା ରଙ୍ଗୀନ ପାଚି ଯାଇଥୁବା ଆମ୍ବ ପରି । 

ଦିବ୍ୟେନ୍ଦୁ କହିଲା - ତୋ ଉପମା ଗୁଡ଼ିକ ବାଜ୍ୟେ | ମିତା ପରି ସୁନ୍ଦରୀ ଝିଅ ସହ ଗପ 
କରୁଥିବା ବେଳେ ଏ ଅଯୌକ୍ତିକ ଉପମା ରସଗୋଲା ସହିତ ଖଟା ଖାଇବା ପରି ଅସଙ୍ଗତ! 
ତୋ ଦେଖବାର ପ୍ରଥମ ଜିନିଷଟି ଚମକ୍ରାର | ଯଦି ଦ୍ବିତୀୟ ଜିନିଷ କିଛି ଦେଖୁଛୁ ତ ପ୍ରକାଶ 
କର! 

ମିତା କହିଲା - ଏଠାରୁ ଏକ କିଲୋମିଟର ଦୂରରେ ଗୋଟିଏ ଗୁମା ମଧ୍ୟରେ ଜଣେ 
ସାଧକ ବାବା ତପସ୍ୟା କରୁଛନ୍ତି । ସେ ସଭିଙ୍କର ମନ କଥା ଜାଣି ପାରନ୍ତି ଏବଂ ଅନ୍ୟମାନଙ୍କୁ 
ଯଥାଶକ୍ତି ସାହାଯ୍ୟ କରନ୍ତି । ପୁନଶ୍ଚ କହିଲା - ସେ ଜଣେ ଓଡ଼ିଆ | ମୁଁ ଆଶ୍ଚର୍ଯ୍ୟ ହେଲି ଏବଂ 
ମିତାକୁ କହିଲି ଚାଲ ଯିବା ମିତା ତାର ବାପା ମାଆଙ୍କର ଅନୁମତି ଲୋଡ଼ିଲା ଏବଂ ଦୁହେ 
ଆଗେଇ ଚାଲିଲୁ ସାଧକ ବାବାଙ୍କ ଆଶ୍ରମ ଅଭିମୁଖେ | 

ଜଣେ ଯୁବକ ସହିତ ଜଣେ ଅପ୍ରାପ୍ତ ବୟସ୍କା ଯୁବତୀକୁ ଏକା ଛାଡ଼ି ଦେବା ମିତାର ବାପା 
ମାଆଙ୍କର ଉଚିତ ନଥୁଲା, ଦିବୋନ୍ଦୁ କହିଲା ଲକ୍ଷ୍ମୀକାନ୍ତ କହିଲା - ସେ କଥା ବାଦ୍‌ ଦିଅ| 
ବର୍ଭମାନ ଅନୁମାନ କର ପରବର୍ଭୀ ଘଟଣା କଂ ଣ ହୋଇଥୁବ | ଏମାନେ ଆଶ୍ରମରେ ପହଞ୍ଚିବା 
ବେଳକୁ ହୁଏତ ସାଧକ ବାବା ଆଶ୍ରମ ବାହାରକୁ କୃଆଡ଼େ ବୁଲିଯାଇଥବେ | ଏମାନେ ଗୁମା 
ମଧ୍ଯରେ ଅପେକ୍ଷା କରିବେ, ପାଖକୁ ପାଖ ଲାଗି ହୋଇ ବସିଥବେ ଦୂଇଜଣ। ପାଖରେ 
ହଠାତ୍‌ ବାଘର ଗର୍ଜନ ଶୁଣାଯିବ। ମିତା କୁଣ୍ଢାଇ ପକାଇବ ଆମ ନାୟକକୁ। ତା'ପରେ 
ରୋମାଞ୍ଚ, ବୁବିଭୁଂଶ ଓ ଅପ୍ରୀତିକର ପରିସ୍ପିତି। ବୃଦ୍ବୁଦ କହିଲା, ନା, ତା ହୋଇ ନଥୁବ | 
ଏମାନଙ୍କୁ ଦେଖ ବହୁତ ଖୁସି ହୋଇଯିବେ ସାଧକ ବାବା ଏବଂ ଆଶୀର୍ବାଦ କରିବେ ପରସ୍ପରକୁ 
ବିବାହ କରିବା ପାଇଁ। ଆମର ନାୟକ ମିତା ମୁଣ୍ଡରେ ଲଗାଇଦେବ ସିନ୍ଦୁର ଏବଂ ତା” 
ପରଦିନ ଚିରଦିନ ପାଇଁ ମିତାକୁ ତ୍ୟାଗ କରି ପଳାଇ ଆସିବ ଦାର୍ଜିଲିଂରୁ ଓଡ଼ିଶାକୁ ମୁଁ 
କହିଲି - ରାସ୍ତାରେ ଆମେ ବହୁତ ଗପ କରି କରି ଗଲୁ । ମିତା କହିଲା - ଏଇ ଯେ ବରଫ 
ଦେ ଣୁଛ ଏଗୁଡ଼ିକ ବହୁତ ପବିତ୍ର। ଏଗୁଡ଼ିକ ତରଳି ଯାଏ ଏବଂ ଏଇଥୁରୁ ସୃଷ୍ଟି ହୁଏ ପବିତ୍ର 
ପାବନୀ ଗଙ୍ଗା ] ହେଇ ଦେଖ। ସେହିଠାରେ ଦେଖାଯାଉଛି ଗୋଟିଏ ମନ୍ଦିରର ଚୂଡ଼ା ଏଇ 
ପାହାଡ଼ର ଦେବତା ସେଇଠି ପୂଜା ପାଉଛନ୍ତି ପୁରୋହିତଙ୍କ ହାତରେ ! ମୁଁ କହିଲି ହେଇ 

ଦେଖ, ମୋ ପାଖେ ପାଖେ ଯେଉଁ ଝିଅଟିଏ ଚାଲିଛି ନା ତାର ମିତା। ସେ ଜଣକର ହୁଦୟ 
ମନ୍ଦିରରେ ବସି ରହିଛି ଏବଂ ବିମୋହିତ କରି ଦେଉଛି ସେ ଘଣ୍ଟା ଶବ୍ଦରେ ମନ୍ଦିରକୁ | 

ସାଧକ ବାବାଙ୍କ ଆଶ୍ରମରେ ପହଞ୍ଚିବା ବେଳକୁ ବାବା ଉପବେଶନ କରି ଅଛନ୍ତି ମୂଗ 
ଚର୍ମ ଉପରେ ଭୂମିଷ୍ଠ ପ୍ରଣାମ କରି ଉଠିବା ବେଳକୁ ବାବା ବହୁ ଦିନର ଚିହ୍ନା ଲୋକଟିଏ 
ପରି ମୋତେ ପାଖକୁ ଡାକିଲେ ଏବଂ କହିଲେ, ବସ ଦାଢ଼ି ଭିତରେ ଉଜ୍ଳି ଉଠୁଥିଲା 
ବାବାଙ୍କର ମୁହଁ। ମିତା ଓ ମୁଁ ସେଇଠାରେ କିଛି ସମୟ ବସିଲୁ। ଏବଂ ପରେ ଆଶ୍ରମ 
ଭିତରେ ବୁଲିଆସିଲୁ କିଛି ସମୟ | କେଉଁଠାରେ ନିର୍ବାପିତ ହୋମକୁଣ୍ଡ, କେଉଁଠାରେ ମର୍କଟ 
ଦମ୍ପଭିଙ୍କର ଯୁଗଳ ନୃତ୍ୟ, ପକ୍ଷୀମାନଙ୍କର କାକଳୀ ଏବଂ ସର୍ବୋପରି ମୋତେ ଆବିଷ୍ଟ କରି 
ରଖୁଲା ଆଶ୍ରମ ମଧ୍ଯରେ ନାନା ଜାତିର ଫୁଲ | ମୁଁ କହିଲି - ମିତା ବରଫର ପାହାଡ଼ ଉପରେ 
ଏତେ ଫୁଲ ଫୁଟିବା କିପରି ସମ୍ଭବ। ମିତା କହିଲା - ଦେବତାଙ୍କର ପୂଜା ପାଇଁ ପ୍ରକୃତି 
ଦେବୀ ସବୁ ସମୟରେ ଏଇ ଆଶ୍ରମରେ ସଜାଇ ରଖୁ ଅଛନ୍ତି ବିଭିନ୍ନ ଫୁଲ | ଏଇ ଫୁଲ ଅନ୍ୟ 
କେଉଁଠାରେ ନାହିଁ। 

ମୋହମୁଗ୍ଧ ପରି ଆମେ ପୁଣି ଫେରି ଚାଲିଲୁ ବାବାଙ୍କ ପାଖକୁ । ବାବା ମୋ ମୁଣ୍ଡ 
ଉପରେ ଏବଂ ମିତାର ମୁଣ୍ଡ ଉପରେ ହାତ ରଖୁଲେ। ମୋତେ କହିଲେ- ନିଅ ପ୍ରସାଦ । 
ଅପୂର୍ବ ପ୍ରସାଦ ସେବନ କରି ହୃଦୟ ମୋର ପୂର୍ଣ ହୋଇଗଲା ବାବାଙ୍କୁ ପ୍ରଣାମ କରି ମିତା 
ଓ ମୁଁ ଲେଉଟି ଆସିଲୁ ତାଙ୍କ ଘରକୁ ଏବଂ ଗୋଟିଏ ଦୁଃଖପୂର୍ଣ ମୁହୂର୍ଭରେ ମିତା ଠାରୁ 
ବିଦାୟ ନେଇ ତାର ବାପାଙ୍କ ସହିତ ମୁଁ ପଳାଇ ଆସିଲି ଦାର୍ଜିଲଂ | 

ହୋଟେଲରେ ପହଞ୍ଚିବା ବେଳକୁ ଟାଇଗଣ ହିଲ୍‌ରୁ ଅନ୍ୟମାନେ ଫେରି ଆସିଥୂଲେ 
ଏବଂ ସେଦିନ ପରେ ଆମେ ଫେରି ଆସିଲୁ ଓଡ଼ିଶା | 

ଲକ୍ଷ୍ମୀକାନ୍ତ କହିଲେ - ଇରଂମଦର ଜୀବନର ଅନୁଭୂତି ଏକ ଅଭୁଲା ଗପ | ଏବେ ଗପ 
ଆରମ୍ଭ କରନ୍ତୁ ବୁଦ୍ବୁଦ। 

ବୁଦବୁଦ କହିଲା - ଇରଂମଦ ଯେଉଁ ଗପ କହିଲେ ତାହାର ଆରମ୍ଭ ଅଛି ମାତ୍ର ଶେଷ ନାହିଁ। 
ଏଥୁରେ ଅଛି ପ୍ରେମର ଅନୁଭୂତି ମାତ୍ର ପ୍ରେମର ଚମଜ୍ାରିତା ନାହିଁ ? ଦିବ୍ୟେନ୍ଦୁ କହିଲା - ଗପଟା 
ଶେଷ ହୋଇଛି ବୋଲି ଜାଣିଲୁ କେମିତି ? ହୁଏତ ଆହୁରି କିଛି ଆଇପାରେ ? ଅନ୍ତତଃ ଏଇଠି 
ଗପଟା ଶେଷ ହେଲା ବୋଲି କହିବା ପର୍ଯ୍ୟନ୍ତ ତ ଆମକୁ ଅପେକ୍ଷା କରିବାକୁ ପଡ଼ିବ | 
ମୁଁ କହିଲି - ଏଟା ତ ଗପ ନୁହେଁ ନିଛକ ସତ ଘଟଣା ଯାହା ମୁଁ ଅଙ୍ଗେ ନିଭେଇଛି। 
ଏଥ୍‌ରେ ଆରମ୍ଭ ନାହିଁ କି ଶେଷ ନାହିଁ। ଖାଲି ମଝି। ତେବେ ମିତା କଥା ଆରମ୍ଭ କରିଛି 
ଯେତେବେଳେ ନିଶ୍ଚୟ ଶେଷ କରିବି। 

ୟାଂ ପରେ କିଛିଦିନ ଚାଲିଗଲା। ମୁଁ ଶାନ୍ତିନିକେତନରୁ ଏମ.ଏ. ପାଶ୍‌ କଲି | ୟା” ଭିତରେ 
ଆଉ ଦୀର୍ଜିଲିଂ ଯାଇ ନଥୁଲି! କିନ୍ତୁ ମିତାର ସତି ମୋତେ ଉତ୍ଞୀବିତ କରି ରଖୁଥଲା। ଏମ.ଏ. 

ପାଶ୍‌ କରିବା ପରେ ଚାକିରି ଅନ୍େଷଣରେ ଥାଏ | ଭାବିଲି ଦାର୍ଜିଲିଂ ଯିବି। ମିତାକୁ ଦେଖା 
କରିବି ଏବଂ ବାବାଙ୍କ ଠାରୁ ଆଶୀର୍ବାଦ ଆଣିବି ଭଲ ଚାକିରିଟିଏ ପାଇବା ପାଇଁ 

କାହାକୁ ନଜଣାଇ ଦିନେ ଏକୁଟିଆ ଚାଲିଲି ଦାର୍ଜିଲିଂ ଅଭିମୁଖେ! ସେଇ ଜଲ୍ପାଇଗୁଡି, 
ମିନିଟ୍ରେନ୍‌ ଏବଂ ବରଫର ପାହାଡ଼ । ଦାର୍ଜିଲିଂରୁ ଜିପ୍‌ରେ ଯାଇ ଓହ୍ଲାଇ ପଡ଼ିଲି ସେଇଠି, 
ଯେଉଁଠି ପୂର୍ବଥର ଜିପ୍‌ ଖରାପ୍‌ ହୋଇଥଲା! ସେଇଠୁ ଟିକିଏ ବୀକୁ ଯାଇ ଡାହାଣକୁ ଗଲା 
ବେଳକୁ ମିତା ଘରର କାଠ କେବିନ | ମିତା ଯେମିତି ଅପେକ୍ଷା କରିଥଲା ମୋତେ | ମୋତେ 
ଦେଖୁ ଦଉଡ଼ି ଆସିଲା ଭିତରୁ|। ଆଖୁରୁ ଅବିରତ ଝରି ଯାଉଛି ଅଶୁ | ଆନନ୍ଦର ନା ଦୁଃଖର ! 
ମିଳନର ନା ବିଚ୍ଛେଦର। ମୋତେ ପ୍ରଣାମ କଲା ଭୂମିଷ୍ଠ । ମୋର ହାତକୁ ଧରି ନେଇଗଲା 
ଘର ଭିତରକୁ 

ମିତା ବହୁତ ଦୁର୍ବଳ ଦେଖା ଯାଉଥାଏ ଗ୍ରୀଷ୍ଠ ଦିନର ନଦୀଟିଏ ପରି। ବିପର୍ଯ୍ୟସ୍ତ 
କେଶପାଶ। ଅସଜଡ଼ା ଘର | ମୁଁ ପଚାରିଲି - କାହାନି ତୁମର ବାପା ଓ ମାଆ | ସେ ମୋତେ 
ସଙ୍କେତ ଦେଲା ନୀରବ ରହିବା ପାଇଁ ଏବଂ ଭିତରକୁ ଯାଇ ଚା” କରିବାକୁ ପ୍ରସ୍ତୁତ ହେଲା। 

ମିତା ଚାଂକଲା ଏବଂ କପ୍୍‌ରେ ମୋ ପାଖକୁ ଆଣି କହିଲା - ନିଅ ପିଅ| ଚା” ପିଇ 
ସାରିବା ପରେ ମୋତେ ଲୁଙ୍ଗିଟିଏ ଆଣି ଦେଲା। କହିଲା - ପେଣ୍ଟ ବଦଳାଅ। ପେଣ୍ଟ 
ବଦଳାଇ ସାରିବା ପରେ ମୋତେ କହିଲା - ଆସ | ମିତା ମୋତେ ଡାକି ନେଲା ଭିତର ଖଟ 
ଉପରକୁ! ମୋତେ କହିଲା - ବହୁତ ପରିଶ୍ରମ ହୋଇଥ୍‌ବ।| ଖଟ ଉପରେ ଶୋଇ ଟିକିଏ 
ଆଖୁବୁଜି ନିଅ! ମିତା ମୋତେ ଜୋର କରି ଶୁଆଇ ଦେଲା ଏବଂ ମୋ ଗୋଡ଼ ଉପରେ ହାତ 
ରଖୁ କହିଲା - ଆଖିବୂଜ | 

ମୁଁ କହିଲି - ମିତା ତମ କୋମଳ ହାତର କାଉଁରୀ ସ୍ପର୍ଶରେ ମୋର ପରିଶ୍ରମର ଘନୀଭୂତ 
ଅନ୍ଧକାର ବିଲୁପ୍ତ ହୋଇ ଯାଇଅଛି। ଏବେ ତମେ କଥା ଆରମ୍ଭ କର | 

ମିତା ଆଖୁରୁ ଝରିଆସିଲା ପୁନଶ୍ଚ ଅବିରତ ଅଶ୍ର। କି ଏକ ଜ୍ବରରେ ବାପା ହଠାତ୍‌ 
ଚାଲିଗଲେ ଆର ପାରିକୁ! ବାପାଙ୍କୁ ଝୁରିଝୁରି ମାଆ ମଧ୍ଯ ଚାଲି ଗଲେ ତାର ପନ୍ଦର ଦିନ 
ମଧ୍ଯରେ ମୋତେ ଏକୁଟିଆ କରିଦେଇ ମିତା ପୁନଶ୍ଚ କହିଲା, ମୋତେ ବିଶ୍ଵାସ କର! ମୁଁ 
କିନଧୁ ଏକୁଟିଆ ହୋଇନାହିଁ। ତମର ଅଭୁଲା ସତି ମୋ ପାଶେ ପାଶେ ରହିଛି ମୋର ସହଚରୀଟିଏ 
ପରି | 

ଏକ ସଙ୍ଗରେ ତିନିଗୋଟି ଦୀର୍ଘ ଶ୍ଵାସ ବୁଦ୍‌ବୁଦ, ଦିବ୍ୟେନ୍ଦୁ ଏବଂ ଲକ୍ଷ୍ମୀକାନ୍ତର ଛାତି 
ଚିରି ବାହାରି ଆସିଲା | ମିତା ଜୀବନର ପ୍ରଥମ ଓ ଶେଷ ପ୍ରିୟ ପୁରୁଷ ତମେ - ସେ କହିଲା 
ତମେ ମୋତେ ପ୍ରଥମେ ଦେଖା ଦେଇ ଚାଲିଯିବା ପରେ ମୁଁ ଅତିଷ୍ଠ ହୋଇ ଉଠିଲି ଏବଂ 
ବିଚଳିତ ହୋଇ ଉଠିଲା ମୋର ମନ | ଶୟନେ, ସପନେ, ଜାଗରଣେ ଭାସି ଉଠିଲା ତମରି 
ମଧୁର କଣ୍ଠ, ତୁମରି ନିଷ୍ଠାପ ମୁହଁ ଓ ତମରି ଅକୁଣ୍ଠ ପ୍ରୀତି। ମୁଁ ଅନ୍ୟମନସ୍କ ହୋଇଉଠିଲି। 

ଯେକୌଣସି କାମ ମୋର ବେତାଳ ହୋଇ ଉଠିଲା। ତମର ବିରହରେ ମୁଁ ଏମିତି ପାଗଳ 
ହୋଇଗଲି ଯେ, ଇଶ୍ବରଙ୍କୁ ଲାଭ କରିବାକୁ ପାଗଳ ହୋଇ ନଥ୍‌ବ ଏମିତି ଯୋଗୀ! ମୁଁ 
ଭାବିଥଲି ତମେ ନିଶ୍ଚୟ ଆସିବ। ମୋ ହୃଦୟର ଡାକରାରେ ତମେ ଯେଉଁଠି ଥଲେ ବି 
ଲେଉଟି ଆସିବ ମୋର କେବିନ୍‌କୁ। ତମେ କିନ୍ତୁ ଆସିଲ ନାହିଁ। ମୋର ଡାକ ଶୁଣିବାକୁ 
ତମେ ପଥର ହୋଇଗଲ । ତମକୁ ଝୁରି ଝୁରି ପାଗଳିନୀ ହୋଇ ଯିବା ବେଳକୁ ଆର ପାରିକୁ 
ଚାଲିଗଲେ ମୋର ବାପା ଓ ମାଆ | 

ମୁଁ ମିତା ଆଖୁରୁ ଲୁହ ପୋଛି ଦେଲି! କହିଲି - ମିତା, ମୁଁ ତ ଆସିଯାଇଛି ତମେ ଏବେ 
କାନ୍ଦ ବନ୍ଦ କର | ତମ ଆଖୁରୁ ଲୁହ ଝରିବା ବେଳକୁ ମୋ ହୃଦୟରୁ ଝରି ଯାଉଛି ରକୁ | 

ମିତା କହିଲା - ମୋର ଜୀବନ ରଖ୍ବବାକୁ ଆଦୌ ଇଚ୍ଛା ନଥଲା। ତମକୁ ପାଇବାର 
ଲୋଭରେ ବି ଜୀବନ ବିସର୍ଜନ କରିପାରୁ ନଥଲି|। ମୋର ଦୁଃଖ କାହାଣୀ ଜଣାଇ ଆଶୀର୍ବାଦ 
ପାଇବି ବୋଲି ଦୌଡ଼ି ଚାଲିଲି ବାବାଙ୍କ ନିକଟକୁ | 

ମିତା ମୋତେ ପ୍ରିୟ ବୋଲି ସମ୍ବୋଧନ କଲା ଏବଂ କହିଲା - ହେ ପ୍ରିୟ, ବାବା ମୋ 
ପ୍ରତି ଅତ୍ୟନ୍ତ ନିଷ୍କର ହୋଇଗଲେ। ବାବା କହିଲେ ମୁଁ ଏ ଜନ୍ଧରେ ତମକୁ ଲାଭ କରି 
ପାରିବି ନାହିଁ 

ମିତା କଇଁ କଇଁ ହୋଇ କାନ୍ଦି ଉଠିଲା ଏବଂ ମୁହଁ ରଖ୍ମଦେଲା ମୋର ଛାତିରେ । ମୋ 
ଭଳି ପଥର ଆଖୁରୁ ବି ଛୁଟି ଚାଲିଲା ଅଶ୍ରୁ ଅବିରଳ | ମୁଁ ତାର ଚୂଳକୁ ଆଉଁସି ଦେଉ ଦେଉ 
କହିଲି - ତା'ପରେ ? 

ମିତା କହିଲା - ବାବାଙ୍କ ପାଦ ତଳେ ଲୋଟି ପଡ଼ି ମୁଁ ବହୁତ ଅନୁନୟ ବିନୟ ହେଲି। 
ତମ ବିନା ମୁହୂରଇଁଟେ ବି ବଞ୍ଚି ପାରିବିନି ବୋଲି ବାବାଙ୍କ ନିକଟରେ ଅଳି କଲି। ବାବା ମୋ 
ମୁଣ୍ଡର ଚୁଳକୁ ଆଉଁସି ଦେଲେ ଏବଂ କହିଲେ, ମା! ତୋର ଭାଗ୍ୟରେ ନାହିଁ ଏ ଜନ୍ମରେ 
ତାଙ୍କୁ ଲାଭ କରିବା। ମୁଁ ଆଶୀର୍ବାଦ କରୁଛି ଆସନ୍ତା ଜନ୍ମରେ ତୁ ତାଙ୍କର ପନ ହେବାର 
ସୌଭାଗ୍ୟ ଲାଭ କରିବୁ 

ତମର ପନ୍ୀ ହେବାର ସୌଭାଗ୍ୟ ଲାଭ କରିବାକୁ ମୁଁ ଏତେ ବିହ୍ଵଳିତ ହୋଇପଡ଼ିଥୁଲି 
ଯେ ଜନ୍ମ ଜନ୍ନାନ୍ତରର ପାର୍ଥକ୍ୟକୁ ମୁଁ ଭୁଲି ଯାଇଥୁଲି - ମିତା କହିଲା। ବାବାଙ୍କୁ ପୁଣି ପ୍ରଶନ 
କଲା - ବାବା, ଯଦି ଏହି କ୍ଷଣି ମୋର ମୂତ୍ୟୁ ହୁଏ, ତେବେ ତାଙ୍କୁ ଏ ଜନ୍ମରେ ମୁଁ କଣ ଲାଭ 
କରି ପାରିବି ? ବାବା ହଁ ଭରିଲେ ଓ ମୁଁ ଆଶ୍ବସ୍ତ ହେଲି। 

ମିତା କହିଲା - ବାବାଙ୍କ ପାଦ ତଳେ ମୁଁ ଆହୁରି ଗୋଟିଏ ଅନୁନୟ କରିଥୁଲି ତମକୁ ଏ 
ଜନ୍ମରେ ଥରୁଟିଏ ଦେଖୁବି ବୋଲି! ବାବା ଏ ଅନୁରୋଧକୁ ପୂରଣ କରିଥୁଲେ ଏବଂ ମୁଁ 
ସେଇଥ୍‌ ପାଇଁ ଅପେକ୍ଷା କରିଥୁଲି ତମକୁ | 

ମୋତେ କିଛି କହିବା ପାଇଁ ଦେଇ ନଥଲା ମିତା, କେବଳ ସେ ଗପି ଚାଲିଥଲା 

ଅନର୍ଗଳ, ଯାତ୍ରାଜନିତ କ୍ଲାନ୍ତିରେ ମୋର ଆଖୁପତା ମୁଦି ମୁଦି ଆସୁଥଲା। ମୋର ଶେଷ ଅର 
ପାଇଁ ମନେ ଅଛି, ମିତା ମୋ ମୁହଁ ଉପରେ ନଇଁ ପଡ଼ି ମୋ ଆଖରେ ଚୁମାଟିଏ ଆଙ୍କି 
ଦେଇଥୁଲା ଏବଂ ମୁଁ ଶୋଇପଡ଼ିଥଲି ନିଦରେ | 

ମିତା ସହ ଅନ୍ୟ କିଛି ସମ୍ପର୍କ ବିଷୟରେ କହିବି ବୋଲି ଲକ୍ଷ୍ମୀକାନ୍ତର ଆଖୁ ଦୁଇଟି ଦପ୍‌ 
ଦପ୍‌ କରି ଜନି ଉଠୁଥଲା ଫିଉଜ୍‌ ବାରଲାଇଟ୍‌ ପରି। ଅନ୍ୟ ମନସ୍କ ସାଧକଟିଏ ପରି 
ଦିବ୍ୟେନ୍ଦୁ ଦୁଇ ହାତ ଯୋଡ଼ି ବସି ରହିଥିଲା ତା” ପରର ଘଟଣା ଶୁଣିବା ପାଇଁ| କ୍ଲାନ୍ତି ଜନିତ 
ନିଦ୍ରାର ପରିଣାମ ମାପ କରୁଥଲା ଡାକ୍ତରୀ ବୁବ୍ଧିରେ ବୁଦ୍ବୁଦ | 

ନିଦ ଭାଙ୍ଗିଲା ବେଳକୁ ମୋହରି ଛାତିରେ ମୁଣ୍ଡ ଦେଇ ଶୋଇଛି ମିତା- ମୁଁ କହିଲି। ମୁଁ 
ତାର ଚୂଳ ଆଉଁସି ଦେଲି ଓ ତା ଓଠରେ ବୋକ ଦେବାକୁ ଗଲା ବେଳକୁ ଓଠଟି ନିଅର, 
ମୁଶ୍ଡଟି ଗଡ଼ି ପଡ଼ିଲା ମୋ ଛାତିରୁ ତଳକୁ | ଆଖନ ଦୁଇଟି ସ୍ିର ମାଛର ଆଖ୍ଲ ପରି। ମିତା 
ନିର୍ଜୀବ, ମୁଁ ଚିକାର କରି ଉଠିଲି ଏବଂ ଭୋ ଭୋ କାନ୍ଦି ଉଠିଲି ପିଲାଙ୍କ ପରି । 

ମିତାର ମୃତ୍ୟୁ ପାଇଁ ଦିବ୍ୟେନ୍ଦୁ ବୁଦ୍ବୁଦ ଏବଂ ଲକ୍ଷ୍ମୀକାନ୍ତ ମୋ ଉପରେ ଦୋଷ ଲଦି 
ଦେଲେ। 

ଛଳଛଳ ଆଖରେ କ”ଣ କରିବି କିଛି ଚିନ୍ତା କରିପାରୁ ନଥୂଲି! ଅପରିଚିତ ଦେଶରେ 
ପ୍ରିୟତମାର ବିଛେଦ | ଏଇ ସମୟରେ ମୁଣ୍ଡରେ କାହାର କୋମଳ ହାତର ସ୍ପର୍ଶ ପାଇଲି । ସେ 
ବାବା, ମୁଁ ବାବାଙ୍କର ପାଦ ତଳେ ଲୋଟି ପଡ଼ି ଅବିରତ କାନ୍ଦିବାକୁ ଲାଗିଲି । ବାବା ମୋତେ 
ଆଶ୍ଵାସନା ଦେଲେ ବାବାଙ୍କ ସାହାଯ୍ୟରେ ମିତାର ଅଗ୍ନି ସଂସ୍କାର ଶେଷ କଲି | ବାବା ମୋତେ 
ତାଙ୍କ ଆଶ୍ରମକୁ ନେଇଗଲେ । ମିତା ଲେଖୁ ପଢ଼ି ଜାଣି ନଥୁଲା। ତାର ମନ କଥା ସେ 
କହିଦେଇ ଯାଇଥଲା ବାବାଙ୍କ ପାଖରେ ¦ ବାବା ମଧ୍ଯ ଜାଣିଥ୍‌ଲେ ସେଇଦିନ ରାତ୍ରିରେ ମିତା 
ଆମ୍ଉତ୍ସର୍ଗ କରିବ ବୋଲି | 

ବାବା କହିଲେ - ଇରଂମଦ, ତମେ ବ୍ୟସ୍ତ ହୁଅ ନାହିଁ | ମିତା ପୁଣି ଥରେ ଜନ୍ମ ନେବ 
ଏବଂ ଏଇ” ଜନ୍ଧରେଂ ତମର ତାର ମିଳନ ସମ୍ଭବ ହୋଇପାରିବ | ହାତଭାଗିନୀ ମିତା ଏ 
ଜନ୍ମରେ ତମ ସହ ସଖ୍ୟ ଲାଭ କରି ପାରିଲା ନାହିଁ ଏବଂ କେବଳ ସେଇଥ୍‌ ପାଇଁ ସେ 
ଆତୃଉସ୍ସର୍ଗ କଲା ପୁନର୍ଜନ୍ସ ନେବା ପାଇଁ| 

ମୁଁ ଭାବିଥଲି, ପଚାରିବି ମିତା କେଉଁଠାରେ ଜନ୍‌ ନେବ ବୋଲି | 

ବାବା କହିଲେ - ଇରଂମଦ ! ତମକୁ ଗୋଟିଏ ଅନୁରୋଧ ରହିଲା ମିତା ସହିତ ବିବାହ 
ନ ହେବା ପର୍ଯ୍ୟନ୍ତ ତମେ କୌଣସି ନାରୀ ସହିତ ମିଳିତ ହେବ ନାହିଁ। ସେ ଜନ୍ମ ହୋଇ 
ବିବାହ ହେବାର ବୟସ ଆସିଲେ ତମ ପାଖକୁ ପ୍ରସ୍ତାବ ଆସିବ, ତମେ କନ୍ୟା ନ ଦେଖ 
ବିବାହ କରିଯିବ | ତମେ ଏମିତି ଏଜ ସ୍ଥାନରେ ବିବାହ କରିବ ଯେଉଁଠାରେ ଦାର୍ଜିଲିଂ ସହ 
ସାଦୂଶ୍ୟ ରହିଥ୍‌ବ। ଅର୍ଥାତ୍‌ ନିକଟରେ ପାହାଡ଼ ଥ୍ବ, ଥୁବ ଜଙ୍ଗଲ, ଝିଅର ନା ହୋଇଅ୍‌ବ 

ମିତା ଏବଂ ସେ ଭଲ ପାଉଥିବ ଚା” ଖାଇବାକୁ | 

ବାବା କହିଲେ - ତମେ ଓଡ଼ିଶା ଫେରିଯାଅ| ଅସୁବିଧା ହେଲେ ମୋତେ ପୁଣି ସରଣ 
କରିବ। ମୁଁ ଫେରିଆସିଲି। ଦା୍ିଲିଂ, ମିନିଟ୍ରେନ, ଜଲ୍ପାଇଗୁଡ଼ି ଓ ପରିଶେଷରେ... 
ବାଲେଶ୍ଵର । 

ବୁଦ୍ବୁଦ ଦୀର୍ଘଶ୍ବାସ ଛାଡ଼ି କହିଲା - ଇରୁଂମଦ, ତମେ ଏଇଥ୍‌ ପାଇଁ ଏ ଯାବତ୍‌ 
ଅବିବାହିତ ରହିଅଛ ! 

ଦିବ୍ୟୋେନ୍ଦୁ ଆଶ୍ଚର୍ଯ୍ୟ ହୋଇଗଲା ଏବଂ କହିଲା- ଆବେ ହେ, ତୁ ମିତା ପାଇଁ ଗପ ଓ 
କବିତା ଲେଖୁ ଚାଲିଛୁ କ'ଣ ଏଇଥ୍‌ ପାଇଁ| 

ଲକ୍ଷ୍ମୀକାନ୍ତ କହିଲା, ଆବେ ଶଳା, ସେ ରୋଷେୟାଣୀକୁ ଆମେ ଆଣିଥଲୁ ଏତେ ଖର୍ଚ୍ଚ 
କରି କଣ ମାଂ ବୋଲି ଡାକି ତା ହାତର ମାଉଁସ ଝୋଳ ଖାଇବାକୁ ¦ ! 

ବଡ଼ବାପା, ବଡ଼ମାଆ, ସାନବାପା, ସାନ ମାଆ ସମସ୍ତେ ସ୍ବର୍ଗକୁ ଚାଲିଯାଇଥୂଲେ ବି 
ଘରେ ଅଛନ୍ତି ମୋର ପିତୃସମ ବଡ଼ଭାଇ ଭୋଳାନାଥ ଓ ମାତୃସମା ଭାଉଜ ସୀତାମଣି। 
ମୋର ପୂଜନୀୟା ସୁଲୋଚନା ନାନୀବି ଚାଲିଯାଇଛି ଆରପୁରକୁ ଏକ ସୁଖପୂର୍ଣ୍ଣ ସଂସାରଟିଏ 
ସୃଷ୍ଟିକରି। ମୋର ବଡ଼ ଭଉଣୀ ସୁଭଦ୍ରା ଓ ଭିଣୋଇ ଚିତ୍ତରଂଜନ ସୁଖରେ ଅଛନ୍ତି ଭଣଜା 
ଲମ୍ବୋଦର ଓ ଶିବପ୍ରସାଦକୁ ସାଥୀରେ ଧରି | ମୋର ସାନନାନୀ ମଲ୍ଲିକା ଓ ସାନ ଭିଣୋଇ 
ଶ୍ରୀପତି ସୁନ୍ଦର ଭଣଜା ପରେଶ ଓ ପ୍ରଦୀପ୍ତ ପରି ପୁତ୍ର ପାଇ ଗର୍ବିତ। 

ମୋର ଝିଆରୀମାନେ ଉଚ୍ଚଗିକ୍ଷିତା ଓ ଯୋଗ୍ୟ ସ୍ଵାମୀ ସହ ସଂସାର ବାନ୍ଧିଛନ୍ତି । ଶକୁନ୍ତଳା 
ଚନ୍ଦ୍ରକାନ୍ତଙ୍କର, ଶଇଳ ଅରୁଣଙ୍କର, ଶଶି ଅରୁପଙ୍କର, କୁନି ବିନୟଙ୍କର ଓ ଝୁନି ଗିଅରଗିନ୍‌ଙ୍କର 
ହାତଧରି ସୁଖମୟ ଜୀବନଯାପନ କରୁଛନ୍ତି। ଝିଆରୀ ଗିରିବାଳା ପଣ୍ଡିଚେରୀରେ ବିତାଉଛି 
ଆଶଷ୍ରମବାସୀର ଜୀବନ ଓ ଅନ୍ୟତମା ଝିଆରୀ ରାଜବାଳା ଉତ୍କଳ ବିଶ୍ଵବିଦ୍ୟାଳୟରେ 
ସ୍ବାତକୋତ୍ତର ବିଜ୍ଞାନର ଦ୍ଵିତୀୟ ବାର୍ଷିକ ଛାତ୍ରୀ 

ମିତା ତାଙ୍କ ଭାଇଭଉଣୀଙ୍କ ମଧ୍ୟରେ ସବୁଠାରୁ ସାନ। ତାର ବଡ଼ ଭାଇ ଗୌରାଙ୍ଗ, 
ଶ୍ରୀଧର ଓ ଜୀତେନ୍ଦ୍ର ସରକାରୀ ଚାକିରି କରୁଥିଲେ ଓ ଏବେ ଅବସରଗ୍ରହଣ କରିସାରିଛନ୍ତି । 
ମିତାର ବଡ଼ ଭଉଣୀ ପ୍ରତିମା ପ୍ରଧାନ ଶିକ୍ଷୟିତ୍ରୀ] ବଡ଼ ଭିଣୋଇ ପଦ୍ମଲୋଚନ ଦ୍ବିବେଦୀ 
ଅବସରପ୍ରାପ୍ତ ଅଧ୍ୟାପକ ଓ ଜଣେ ବାଗ୍ଧୀ ପୁରୁଷ | ମଝିଆଁ ଭଉଣୀ ଡ. ସୁମିତ୍ରା ମିଶ୍ର ଇଂରାଜୀ 
ବିଭାଗର ଅଧାପିକା ଓ ମଝିଆଁ ଭିଣୋଇ ଡ. ଗଙ୍ଗାଧର ମିଶ୍ର ଇଂରାଜୀ ବିଭାଗର ପ୍ରଫେସର ! 
ମିତାର ସାନନାନୀ ମନୋରମା ମଧ୍ଯ ପ୍ରଧାନ ଶିକ୍ଷୟିତ୍ରୀ ଓ ସାନ ଭିଣୋଇ ରଜନୀକାନ୍ତ 
ପାଣିଗ୍ରାହୀ ରାଜନୀତି ବିଭାଗର ଅଧ୍ୟାପକ ¦ ମିତା ନିଜେ ଓ ତାର ଭଉଣୀ ଓ ଭିଣୋଇ, 
ସମସ୍ତେ ଶିକ୍ଷା ବିଭାଗରେ, କେବଳ ମୋତେ ଛାଡ଼ି! ମୁଁ ଅର୍ଡମ୍ୟାନ୍‌ ଆଉଟ୍‌ | 

ଦୁଇହଜାର ଦଶ ମସିହାଟି ଆମ ପରିବାର ପାଇଁ ଏକ ସୁଖକର ବର୍ଷ! ଏହି ବର୍ଷ 
ଜାନୁଆରୀ ଦ୍ଵିତୀୟ ସପ୍ତାହରେ ନିଦ ଭାଙ୍ଗିଲା ବେଳକୁ ଦେଖୁବାକୁ ପାଇଲି ଆମ ପିଜୁଳି 
ଗଛର ଚାରିପଟରେ ଅସଂଖ୍ୟ କୂଆଙ୍କର ଭିଡ଼ ଓ କର୍କଶ ଚିକୁାର। କିଛି ଗୋଟେ ଅଘଟଣ 
ଘଟିଛି ବୋଲି ଭାବି ମୁଁ ପିଜୁଳି ଗଛର ନିକଟକୁ ଚାଲିଗଲି। ଉପରକୁ ଅନାଇ ତଟସ୍ଥ 
ହୋଇଗଲି। ସଫାସୁନ୍ଦର ଧଳା ରଙ୍ଗର ପେଚାଟିଏ ପତ୍ରଗହଳରେ ନିର୍ବିକାର ଭାବରେ 
ବସିରହିଛି। କୁଆମାନଙ୍କର ଚିଜ଼଼ାର ତାକୁ ବ୍ୟତିବ୍ଯସ୍ତ କରୁନଥୁଲା, ମାତ୍ର ଆମେମାନେ 
ଯେତେବେଳେ ତାର ନିକଟକୁ ଯାଇ ତାର ଛବି ତୋଳିବାର ଉଦ୍ୟମ କଲୁ ସେତେବେଳେ 
ହି ଉଡ଼ିଚାଲିଗଲା ତାର ବିରୋଧୀ କୁଆମାନଙ୍କୁ ଧରି 

କୁଆମାନେ ତାକୁ କେତେ ଆଘାତ ଦେଇଥୁ୍‌ବେ ମୁଁ ଜାଣେ ନାହିଁ। ପ୍ରତିପକ୍ଷଙ୍କର 
ଆକ୍ରମଣରେ ସେ ତାର ଜୀବନକୁ ରକ୍ଷା କରିପାରିଥ୍‌ବ କି ନାହିଁ ମୁଁ ଜାଣେ ନାହିଁ, ମାତ୍ର 
ଯେଉଁ କେତୋଟି ମୁହୁର୍ର ସୈ ଆମ ପିଜୁଳି ଗଛରେ ବସିଥଲା, ଆମ ଘର ଭିତରକୁ 
ବିଞ୍ଚିଦେଇ ଯାଇଥୂଲା କିଛି ସୌଭାଗ୍ୟର ଅତର | 

ଜାନୁଆରୀ ୨୬ ତାରିଖରେ ଅଚାନକ ମିତାକୁ ମିଳିଲା ଶ୍ରେଷ୍ଠ ଶିକ୍ଷୟିତ୍ରୀର ସମ୍ମାନ | ଏହି 
ସମ୍ମାନ ପ୍ରଦାନ କଲେ ମନ୍ତ୍ରୀ ଦାମୋଦର ରାଉତ | ଏପ୍ରିଲ ଓ ମେ ମାସ ବେଳକୁ ପୁଅ ବିଭିନ୍ନ 
ପ୍ରତିଯୋଗିତାରେ କୃତକାର୍ଯ୍ୟ ହେଲା ଓ ଖଡ଼ଗପୁର ଆଇଆଇଟିରେ ଯୋଗଦାନ କଲା! 
ଅଗଷ୍ଟ ବେଳକୁ ମୋର ଚାକିରିରେ ପଦୋନ୍ସତି ଘଟିଲା। ସେପ୍ଟେମ୍ବରରେ ମିତା ନାମରେ 
କିଣା ହେଲା ଜ୍ୟୋତି ହସ୍‌ପିଟାଲ ପାଖରେ ଜମି ଖଣ୍ଡିଏ ଏବଂ ଅକ୍ଟୋବର ମାସ ୨୦ 
ତାରିଖରେ ଅର୍ଥାତ୍‌ ମୋର ଜନ୍ଦିବସରେ ଝିଅ ତାର ଚାକିରିରେ ଯୋଗଦାନ କଲା। 
ଆନ୍ତର୍ଜାତୀୟ କମ୍ପାନୀ କଗ୍ନିଜେଣ୍ଟରେ ସେ ଟ୍ରେନିଂ ପାଇଁ ଯୋଗ ଦେଲା କଲିକତାରେ | 

ମିତା ଅତ୍ୟନ୍ତ ସରଳ | ଛନ୍ଦ କପଟଠାରୁ ସେ ଅନେକ ଦୂରରେ । ସେ ସତ୍ୟର ପୁଜାରିଣୀ | 
ଆମେ ବାପ, ପୁଅ ଓ ଝିଅ ତିନିଜଣ ଯାକ ମିତା ସହିତ ଥଟ୍ଟା ଓ ମଜା କରିବାକୁ ଚେଷ୍ଟାକରୁ | 
ବେଳେବେଳେ ମିତା ଚିଢ଼ିଯାଏ, ମାତ୍ର ଆମେ ତାକୁ ଅଧୁକ ଚିଡ଼ାଇବାକୁ ଚେଷ୍ଟାକରୁ। 
ସବୁବେଳେ ମିତାକୁ ଚକିତ କରାଇବାର ଚେଷ୍ଟାରେ ଥାଉ ! 

ଫୁଅ ଯେତେବେଳେ ଘରକୁ ଆସେ, ତାର ଆସିବା ସମୟଟା କେବଳ ମୋତେ କହିଥାଏ, 
ତାର ମାଆକୁ କହେ ତିନିଚାରି ଘଣ୍ଟା ପରର ସମୟ | ରୁବନେଶ୍ବରରୁ ଆସୁଥବାବେଳେ 
ଭଦ୍ରଖ ପହଞ୍ଚିସାରିଥଲେ ବି ତାର ମାଆକୁ କହେ ଏଇ ଏବେ ମୁଁ ଭୁବନେଶ୍ବର ଛାଡ଼ିଲି! ଝିଅ 
ମଧ୍ଯ ସେମିତି | ଟେଲିଫୋନ୍‌ କରି କହିଦିଏ, ବାପା ! ମୁଁ ଏଇ ଶନିବାର ଦିନ ଯିବି, କିନୁ 
ତମେ ମାଆଙ୍କୁ କହିବ ନାହିଁ। ମିତାକୁ ଚମକାଇ ଦେବା ହିଁ ସମସ୍ତଙ୍କର ଇଚ୍ଛା। ମୋର ବି | 

ମିତା ମୋର ସବୁ ସୃଷ୍ଟିର ପ୍ରଥମ ପାଠିକା। ଏପରିକି ପତ୍ନୀଚର୍ଟଚା ଲେଖୁ ପନ୍ନୀକୁ ବ୍ୟଙ୍ଗ 
କରୁଥିବାବେଳେ ସେହି ସୃଷ୍ଷିକୁ ସେ ପ୍ରଥମ ଶ୍ରୋତାଭାବରେ ତାହା ଠିକ୍‌ ବୋଲି ପରାମର୍ଶ 

ଦେଇଥାଏ। ମୋ ଲେଖାଟି ` କେତେଦୂର ପାଠକଙ୍କ ଦ୍ଵାରା ଗ୍ରହଣୀୟ ହେବ ତାହା ତାର 
ଶ୍ରବଣକାଳୀନ ମୁଖଭଙ୍ଗୀରୁ ହିଁ ମୁଁ କଳନା କରିଥାଏ । ମାତ୍ର ଏଇ ଗୋଟିଏ ସୃଷ୍ଟି ଯାହା ମୁଁ 
ମିତାକୁ ପଢ଼ାଇ ନାହିଁ, କି ଶୁଣାଇ ନାହିଁ| 

୨ ୦ ୧୧ ଫେବୃଆରୀ ବାଇଶି ତାରିଖରେ ଆମେ ପାଦଦେବା ଆମ ବିବାହର ପିଚିଶିତମ 
ବର୍ଷରେ। ଆମେ ଏହାକୁ ଏକ ବନ୍ଧୁମିଳନରେ ରୂପାନ୍ତରିତ କରିଦେବାକୁ ମନସ୍ଥ କରିନେଲୁ। 
ବାଇଶି ତାରିଖ ଛୁଟି ଦିନ ହୋଇନଥବା ଯୋଗୁଁ ସତେଇଶି ତାରିଖ ରବିବାରରେ ଏହି ଦିବସ 
ପାଳନ କରିବା ପାଇଁ ପ୍ରସ୍ତୁତ ହୋଇଗଲୁ। ମୋର ଇଛ୍ଛା ହେଲା ମିତା ସହିତ ମୋର ପଚିଶବର୍ଷର 
ସମ୍ପର୍କକୁ ନେଇ ମୁଁ ରଚିବି ଆତ୍ସଗାଥା ଗାନକାରୀ ଏକ ଉପନ୍ୟାସ । ସେ ଉପନ୍ୟାସର ନାମ 
ମଧ ଠିକ୍‌ କରିଦେଲି - “ ପନ ସହ ପଚିଶି ବର୍ଷ? ! 

ମୁଁ ଏମିତି ଏକ ଉପନ୍ୟାସ ଲେଖୁଛି ବୋଲି ମୋର ପୁଅ ଜାଣିଛି, ଝିଅ ଜାଣିଛି । ମୋର 
ବନ୍ଧୁମାନେ ଜାଣିଛନ୍ତି। ବହିର ସାଜସଜ୍ାର ଦାୟିତ୍ବ ନେଇଥ୍‌ବା ଦୀପକ ବାବୁ ଓ ଡିଟିପି 
କରୁଥବା ଦିଲ୍ାପ ମଧ୍ଯ ଜାଣିଛନ୍ତି। ମାତ୍ର ମିତା ଜାଣେ ନାହିଁ। 

ମିତା କେବଳ ଜାଣିଛି ଯେ ଉପନ୍ୟାସଟିଏ ଲେଖା ଚାଲିଛି, ଯାହା ସତେଇଶି ତାରିଖରେ 
ଉନ୍ମୋଚିତ ହେବ। 

ମିତାର ଆଗରେ ଲେଖାଚାଲିଛି ଓ ମିତାର ଆଗରେ ଡିଟିପି ମଧ୍ୟ ହୋଇଚାଲିଛି । ମିତା 
ସାମ୍ପାରେ ସଂଶୋଧନ ହେଉଛି ଓ ଆଜି ଏତେ ପୂଷ୍ଠା ଲେଖାଗଲା ବୋଲି ପ୍ରତିଦିନ ମୁଁ ତାକୁ 
ସୁଚନା ଦେଉଛି। ତଥାପି ସେ ଜାଣି ପାରିନାହିଁ ଯେ, ଏଇ ଉପନ୍ୟାସ ଭିତରେ ସେ ହି ସମ୍ପୂର୍ଣ 
ଭାବରେ ବିଦ୍ୟମାନ | ସେ ହିଁ ଏ ଉପନ୍ୟାସର ନାୟିକା। ସେ ହିଁ ଛାଇ ହୋଇ ରହିଛି ପ୍ରଥମ 
ପୃଷ୍ଠାରୁ ଶେଷ ପୃଷ୍ଠା ଯାଏ। 

ମୁଁ ଚାହିଁଲି, ମୋର ବିବାହର ରଜତ ଉତ୍ସବରେ ମୋର ପନ୍ଲୀକୁ ମୁଁ ଏମିତି ଏକ 
ଉପହାର ଦେବି ଯାହା କେହି କେବେ ବି କେଉଁକାଳେ ଦେଇ ନଥବେ।| ଯାହା ସାହିତ୍ୟ ବି 
ହୋଇଥୂବ, ଇତିହାସ ବି ହୋଇଥୁବ | ଯାହା ସୃତିମୟ ବି ହୋଇଥୁବ, ପ୍ରୀତିମୟ ବି ହୋଇଥୁବ | 
ଯାହା କଲମରେ ଲେଖା ନହୋଇ ଲେଖା ହୋଇଥୁବ ହୃଦୟରେ | ଯାହା କାଗଜରେ ଲେଖା 
ନହୋଇ ଲେଖା ହୋଇଥ୍‌ବ ସମ୍ପର୍କରେ | 

ମୋ ବିବାହର ରଜତ ବର୍ଷାରମ୍ଭରେ ମିତାର ହାତରେ କରୁଛି ଏଇ ଗ୍ରନ୍ଛର ସମର୍ପଣ | 
ଅନ୍ୟ ଅର୍ଥରେ ଏହା ହେଉ ନୀରିହତା ଓ ସରଳତା ନିକଟରେ ଜଟିଳତା ଓ ଛଳନାର 
ଆତୁସମର୍ପଣ। 

ପର୍ଶମଶରରେ୍‌ କଏ 
ନୁ ନେଲା ମୋନନେ ଅନନ ବୋଲ୍‌ 
$ ଖଲ୍‌ା ଗଛ ରୋ ମୋର୍‌ 

